

نام کتاب ————— منتخب نصاب - حصہ ششم

نکات برائے درس و تدریس

طبع اول (اپریل 2006) ————— 1000

زیر اہتمام ————— شعبہ تعلیم و تدریس

انجمن خدام القرآن سندھ، کراچی

مقام اشاعت ————— قرآن اکیڈمی، 'DM - 55'

درخشاں، فیز VI ڈیفنس، کراچی

www.hamditabligh.net

## مطالعہ قرآن حکیم کا منتخب نصاب

حصہ ششم

نکات برائے درس و تدریس

انجمن خدام القرآن سندھ، کراچی (رجسٹرڈ)

قرآن اکیڈمی، خیابانِ راحت، درخشاں، ڈیفنس فیز VI، کراچی

فون نمبر: 5340022-23، فیکس: 5840009

ای میل: karachi@quranacademy.com

ویب سائٹ: www.quranacademy.com

## انتساب

اُن باہمت حضرات و خواتین کے نام

جو الفاظِ قرآنی

هُوَ خَيْرٌ مِّمَّا يَجْمَعُونَ (یونس: 58)

پر یقین کی عملی مثال قائم کرتے ہوئے

اور حدیثِ نبوی ﷺ

خَيْرُكُمْ مَنْ تَعَلَّمَ الْقُرْآنَ وَعَلَّمَهُ (بخاری)

کو پیش نظر رکھتے ہوئے

دنیا کی عارضی لذتوں کے مقابلے میں

آخرت کی ابدی کامیابی کے حصول کے لئے

اپنی بہترین صلاحیتیں

قرآنِ کریم کے سیکھنے اور سکھانے کے لئے

وقف کر دیں۔

## فہرست

8	سورہ حدید حصہ اول: آیات 1 تا 6	1
31	سورہ حدید حصہ دوم: آیات 7 تا 11	2
51	سورہ حدید حصہ سوم: آیات 12 تا 15	3
69	سورہ حدید حصہ چہارم: آیات 16 تا 19	4
82	سورہ حدید حصہ پنجم: آیات 20 تا 24	5
119	سورہ حدید حصہ ششم: آیت 25	6
137	سورہ حدید حصہ ہفتم: آیات 26 تا 29	7

## حوالہ جات

- ☆ ”مطالعہ قرآن حکیم کا منتخب نصاب“ کتابی صورت میں جس میں منتخب نصاب میں شامل تمام مقامات کا متن، ترجمہ اور مختصر تفسیر موجود ہے۔
- ☆ منتخب نصاب کے تمام مقامات کے مختصر لیکن جامع دروس پر مشتمل الہدی سیریز کے 44 آڈیو کیسٹس
- ☆ منتخب نصاب کے تمام مقامات کے دروس پر مشتمل الہدی کمپیوٹر CD
- ☆ منتخب نصاب کے تمام مقامات کے تفصیلی دروس پر مشتمل 98

## منتخب نصاب حصہ ششم سورہ حدید

منتخب نصاب کا حصہ ششم قرآن حکیم کی ایک مکمل سورہ یعنی سورہ حدید کے تفصیلی مطالعہ پر مشتمل ہے۔ اس سورہ کے بارے میں قابل ذکر نکات حسب ذیل ہیں :

1- سورہ حدید مکی۔ مدنی سورتوں کے چھٹے گروپ کی دس مدنی سورتوں میں شامل ہے۔ ان سورتوں میں حسب ذیل خصوصیات ہیں :

➤ ان میں سے اکثر سورتوں کا زمانہ نزول مدنی دور کا نصف ثانی ہے۔ اس دور میں امت مسلمہ کی تشکیل ہو چکی تھی اور ایک مسلم معاشرہ وجود میں آچکا تھا، لہذا ان سورتوں میں خطاب صرف مسلمانوں سے ہے۔ کفار کا ذکر ضمنی طور پر ہے اور ان میں سے خصوصاً اہل کتاب کا ذکر ہے بطور عبرت۔ اہل کتاب مسلمانوں سے قبل امت کے منصب پر فائز تھے لیکن ان میں بعض ایسی اعتقادی اور عملی گمراہیاں آگئیں جن کی وجہ سے اللہ ان سے ناراض ہو گیا۔ ان سورتوں میں ہمیں دعوتِ غور و فکر دی جا رہی ہے کہ ہم یہ دیکھیں کہ یہ گمراہیاں کن کن راستوں سے آئیں اور پھر ہم ان گمراہیوں سے محفوظ رہنے کی کوشش کریں۔

➤ ان سورتوں میں ملامت اور جھنجھوڑنے کا انداز بہت نمایاں ہے۔ محسوس ہوتا ہے کہ مجموعی اعتبار سے مسلمانوں کے جذبہ عمل میں کچھ کمی واقع ہو رہی ہے جس پر متوجہ کیا جا رہا ہے جیسے :

وَمَا لَكُمْ لَا تُؤْمِنُونَ بِاللَّهِ وَالرَّسُولِ يَدْعُوكُمْ لِمَا كُنْتُمْ تُبْرَبُونَ  
”اور تمہیں کیا ہو گیا ہے کہ تم ایمان نہیں رکھتے اللہ پر جبکہ رسول تمہیں دعوت دے

رہے ہیں کہ ایمان لاؤ اپنے رب پر۔“ (الحدید: 8)

وَمَا لَكُمْ أَلَّا تُنْفِقُوا فِي سَبِيلِ اللَّهِ وَلِلَّهِ مِيرَاثُ السَّمَاوَاتِ وَالْأَرْضِ  
”اور تمہیں کیا ہوا ہے کہ اللہ کے رستے میں خرچ نہیں کرتے حالانکہ آسمانوں اور

زمین کی وراثت اللہ ہی کی ہے۔“ (الحدید: 10)

أَلَمْ يَأْنِ لِلَّذِينَ آمَنُوا أَنْ تَخْشَعَ قُلُوبُهُمْ لِذِكْرِ اللَّهِ وَمَا نَزَلَ مِنَ الْحَقِّ  
وَلَا يَكُونُوا كَالَّذِينَ أُوتُوا الْكِتَابَ مِنْ قَبْلُ فَطَالَ عَلَيْهِمُ الْأَمَدُ فَقَسَتْ  
قُلُوبُهُمْ وَكَثِيرٌ مِنْهُمْ فَاسِقُونَ ﴿16﴾ (الحدید: 16)

”کیا اب بھی وقت نہیں آیا کہ مومنوں کے دل جھک جائیں اللہ کی یاد اور اس حق کے لئے جو نازل ہو چکا ہے اور لوگ ان کی طرح نہ ہو جائیں جن کو پہلے کتابیں دی گئی تھیں، پھر ان پر زمانہ طویل گزر گیا (غفلت میں) تو ان کے دل سخت ہو گئے اور ان میں سے اکثر نافرمان ہیں۔“

يَا أَيُّهَا الَّذِينَ آمَنُوا لَا تَتَّخِذُوا عَدُوِّي وَعَدُوَّكُمْ أَوْلِيَاءَ تُلْقُونَ إِلَيْهِمْ  
بِالْمُؤَدَّةِ وَقَدْ كَفَرُوا بِمَا جَاءَكُمْ مِنَ الْحَقِّ (الممتحنہ: 1)

”مومنو! دوست نہ بناؤ میرے اور اپنے دشمنوں کو، تم ان کی طرف محبت کے پیغام بھیجتے ہو جبکہ وہ کفر کر چکے ہیں اس حق کا جو تمہارے پاس آچکا ہے۔“

يَا أَيُّهَا الَّذِينَ آمَنُوا لِمَ تَقُولُونَ مَا لَا تَفْعَلُونَ ﴿3﴾

كَبُرَ مَقْتًا عِنْدَ اللَّهِ أَنْ تَقُولُوا مَا لَا تَفْعَلُونَ ﴿3﴾ (الصف: 2 - 3)

”مومنو! تم ایسی باتیں کیوں کہا کرتے ہو جو کیا نہیں کرتے؟ اللہ اس بات سے سخت بیزار ہے کہ تم ایسی بات کہو جو کرو نہیں۔“

جھنجھوڑنے کے اس اسلوب کے ہم زیادہ مستحق ہیں اس لئے کہ آج ہماری اکثریت کی عملی صورت حال اس دور کے منافقین سے بھی زیادہ گئی گزری ہے۔

➤ ان سورتوں میں اہم مضامین قرآن کے خلاصے بیان کیے گئے ہیں مثلاً ایمان

آیات : 26 - 29 رہبانیت - دین کے تقاضوں سے فرار کی راہ

منتخب نصاب حصہ ششم

سورہ حدید حصہ اول : آیات 1 تا 6

ذات و صفات باری تعالیٰ

أَعُوذُ بِاللَّهِ مِنَ الشَّيْطَانِ الرَّجِيمِ O بِسْمِ اللّٰهِ الرَّحْمٰنِ الرَّحِیْمِ O

سَبَّحَ لِلّٰهِ مَا فِی السَّمٰوٰتِ وَالْاَرْضِ وَهُوَ الْعَزِیْزُ الْحَكِیْمُ (1) لَهُ مُلْكُ  
السَّمٰوٰتِ وَالْاَرْضِ یُحِیْیْ وَيُمِیْتُ وَهُوَ عَلٰی كُلِّ شَیْءٍ قَدِیْرٌ (2) هُوَ الْاَوَّلُ  
وَالْاٰخِرُ وَالظَّاهِرُ وَالْبَاطِنُ وَهُوَ بِكُلِّ شَیْءٍ عَلِیْمٌ (3) هُوَ الَّذِیْ خَلَقَ السَّمٰوٰتِ  
وَالْاَرْضَ فِی سِتَّةِ اَیَّامٍ ثُمَّ اسْتَوٰی عَلٰی الْعَرْشِ یَعْلَمُ مَا یَلِجُ فِی الْاَرْضِ وَمَا یَخْرُجُ  
مِنْهَا وَمَا یَنْزِلُ مِنَ السَّمَاۗءِ وَمَا یَعْرُجُ فِیْهَا وَهُوَ مَعَكُمْ اَیْنَ مَا كُنْتُمْ وَاللّٰهُ بِمَا  
تَعْمَلُونَ بَصِیْرٌ (4) لَهُ مُلْكُ السَّمٰوٰتِ وَالْاَرْضِ وَآلِی اللّٰهِ تُرْجَعُ الْاُمُورُ (5)  
یُوَلِّجُ الْاَیْلَ فِی النَّهَارِ وَیُوَلِّجُ النَّهَارَ فِی الْاَیْلِ وَهُوَ عَلِیْمٌۢ بِبَدَاۗتِ الصُّدُوْرِ (6)

سورہ حدید کی ابتدائی چھ آیات معرفتِ خداوندی کے حصول کے لئے ایک بہت بڑا خزانہ  
ہیں۔ ان چھ آیات میں ذات و صفات باری تعالیٰ کا بیان اعلیٰ ترین علمی سطح پر وارد ہوا ہے۔  
قرآن حکیم پوری نوع انسانی کے لئے ہدایت بن کر نازل ہوا ہے۔ یہ عوام کے لئے بھی ہدایت  
ہے اور بڑے سے بڑے مفکر، فلسفی اور دانشور کے لئے بھی۔ قرآن حکیم میں عوام الناس کی  
ہدایت کے لئے عام فہم انداز اختیار کیا جاتا ہے جبکہ ذہین اور صاحب فہم لوگوں  
(intellectuals) کے لئے خفی اسلوب میں اشارات موجود ہیں جو ان کی ذہنی رہنمائی

کے موضوع پر تمام تعلیماتِ قرآنی کا خلاصہ سورہ تغابن میں ہے، نفاق کے موضوع  
پر تمام تعلیماتِ قرآنی کا خلاصہ سورہ منافقون میں ہے، جہاد فی سبیل اللہ کے موضوع  
پر تمام تعلیماتِ قرآنی کا خلاصہ سورہ صف میں ہے وغیرہ وغیرہ۔

ان سورتوں میں سے پانچ کا آغاز تسبیح باری تعالیٰ سے ہوا ہے اور انہیں مسجات کہا  
جاتا ہے۔ سورہ حدید۔ سورہ حشر۔ سورہ صف کے آغاز میں ماضی کا صیغہ سَبَّحَ آیا ہے  
اور سورہ جمعہ۔ سورہ تغابن کے آغاز میں مضارع کا صیغہ یُسَبِّحُ استعمال ہوا ہے۔  
سورہ حشر اس اعتبار سے منفرد ہے کہ اس کی پہلی اور آخری آیت میں تسبیح کا بیان ہے۔  
مذکورہ بالا خصوصیات کی وجہ سے مذکورہ بالا دس سورتوں میں سے چھ سورتیں منتخب نصاب  
میں شامل کی گئی ہیں۔ حصہ دوم میں سورہ تغابن، حصہ سوم میں سورہ تحریم، حصہ چہارم میں  
سورہ صف، سورہ جمعہ، سورہ منافقون اور حصہ ششم میں سورہ حدید شامل ہے۔

۳۔ سورہ حدید ان تمام سورتوں میں سب سے جامع سورہ ہے کیونکہ یہ ان تمام مضامین کو اپنے  
دامن میں سمیٹے ہوئے ہے جو بقیہ سورتوں میں الگ الگ زیر بحث آئے ہیں۔ اس سورہ کا  
موضوع ہے ”دین اسلام کے تقاضے“۔ ہماری دینی ذمہ داریوں کے حوالے سے قرآن حکیم  
کی تعلیمات کا خلاصہ اس سورہ مبارکہ میں جامعیت کے ساتھ بیان کر دیا گیا ہے۔

۴۔ مضامین کے اعتبار سے سورہ حدید کی آیات کا تجزیہ اس طرح ہے :

آیات : 1 - 6 ذات و صفات باری تعالیٰ

آیات : 7 - 11 دین اسلام کے تقاضے

آیات : 12 - 15 دین کے تقاضے اور انجامِ آخرت

آیات : 16 - 19 قرب الہی کے حصول کا راستہ

آیات : 20 - 24 حیات دنیا اور اس کے حوادث

آیت : 25 تمام رسولوں کا مشن - نظامِ عدل کا قیام

کے لئے کفایت کرتے ہیں اور جن پر غور و فکر کے ذریعے وہ اپنی علمی و فکری الجھنوں کو رفع کر سکتے ہیں۔ عام فہم انداز میں توحید کا بیان قرآن حکیم میں بے شمار مقامات پر اور مختلف اسالیب سے ملتا ہے، لیکن اپنی بلند ترین سطح پر یہ مضمون ان چھ آیات مبارکہ میں زیر بحث آیا ہے۔

☆ آیت : 1 :

سَبَّحَ لِلَّهِ مَا فِي السَّمٰوٰتِ وَ الْاَرْضِ -- پاکی بیان کی اللہ کی ہر اُس شے نے جو آسمانوں اور زمین میں ہے -- وَ هُوَ الْعَزِيزُ الْحَكِيمُ ﴿۱﴾ اور وہ غالب حکمت والا ہے۔  
 - یہ آیت سورۃ کی پر شکوہ تمہید ہے جو بیان کر رہی ہے کہ اے مسلمانو! ایک ایسا خالق تم سے مخاطب ہے جس کی تسبیح ارض و سماء کی ہر شے کر رہی ہے۔ وہ پوری طرح سے غالب اور کمال حکمت والا ہے۔

سَبَّحَ - يُسَبِّحُ کے لغوی معنی ہیں تیرانا یعنی کسی شے کو اُس کے اصل مقام پر برقرار رکھنا اور اصطلاحی معنی ہیں پاکی بیان کرنا۔ تسبیح باری تعالیٰ سے مراد اس حقیقت کو بیان کرنا ہے کہ اللہ ہر کمی، ہر نقص، ہر احتیاج اور ہر کمزوری سے پاک ہے۔ یہ شان صرف اللہ کی ہے لہذا تسبیح کے ذریعہ ہم اللہ کے اُس مقام پر ہونے کا اقرار کرتے ہیں جہاں اُس کا کوئی سا جہی نہیں۔

لفظ ”مَا“ کے استعمال سے ”کل مکان“ (Space) کا احاطہ کیا گیا ہے۔ اسی طرح ان مدنی سورتوں میں تین بار ماضی کا صیغہ سَبَّحَ (سورۃ حدید- سورۃ حشر- سورۃ صف کے آغاز میں) اور تین ہی بار مضارع کا صیغہ يُسَبِّحُ (سورۃ جمعہ و سورۃ تغابن کے آغاز اور سورۃ حشر کے آخر میں) استعمال کر کے ”کل زمان“ (Time) کا احاطہ کیا گیا ہے۔ گویا ہر وقت اور ہر جگہ کائنات میں ہر شے اللہ کی تسبیح کرتی رہی ہے، کر رہی ہے اور کرتی رہے گی۔

کائنات کی ہر شے اللہ کی تسبیح کر رہی ہے سے مراد یہ ہے کہ جس شے پر بھی غور کیا

جائے وہ اپنے وجود سے اپنے خالق کی صناعتی و کاریگری کی خوبی و مہارت کا شاہکار نظر آتی ہے۔ مشرق سے ابھرتا ہوا سورج، چمکتے ہوئے چاند اور ستارے، وسیع و عریض آسمان و زمین، اونچے اونچے پہاڑ، برستی ہوئی بارشیں، ٹھاٹھیں مارتے سمندر، بہتے ہوئے دریا، چلتی ہوئی ٹھنڈی اور گرم ہوائیں، موسموں کے تغیر و تبدل، رات اور دن کا الٹ پھیر، لہلہاتی ہوئی کھیتیاں، گھنے باغات، طرح طرح کے پرندے، حیوانات اور حشرات ایک عظیم خالق، باری اور مصور کی تصویرگری کا کمال پیش کر رہے ہیں۔ بقول اقبال :

کھول آنکھ زمیں دیکھ فلک دیکھ فضا دیکھ  
 مشرق سے ابھرتے ہوئے سورج کو ذرا دیکھ

ہر شے اپنی ذات سے اللہ کے کمالات کا اظہار کر رہی ہے اور اپنے وجود سے اُس کے ہر نقص سے بری اور ہر عیب سے پاک ہونے کا اعلان کر رہی ہے۔ ان مظاہر فطرت پر غور ہمارے لئے معرفت خداوندی کے حصول کا کیا خوب ذریعہ ہے!  
 - کائنات کی ہر شے زبان حال سے اپنے خالق کی صناعتی اور کمال تخلیق کا اعلان تو کر رہی ہے لیکن اُسے اللہ نے قوت گویائی بھی دی ہے جس سے وہ تسبیح حالی کے ساتھ ساتھ تسبیح قولی بھی کر رہی ہے۔ ارشاد باری تعالیٰ ہے :

تُسَبِّحُ لَهُ السَّمٰوٰتُ السَّبْعُ وَالْاَرْضُ وَمَنْ فِيهِنَّ ؕ وَاِنْ مِنْ شَيْءٍ اِلَّا يُسَبِّحُ بِحَمْدِهِ وَلٰكِنْ لَّا تَفْقَهُوْنَ تَسْبِيْحَهُمْ ﴿۴۴﴾ (بنی اسرائیل : 44)  
 ”ساتوں آسمان اور زمین اور جو مخلوقات ان میں ہیں، سب اُسی کی تسبیح کرتے ہیں اور (مخلوقات میں سے) کوئی چیز نہیں مگر اُس کے شکر کے ساتھ تسبیح کرتی ہے لیکن تم اُن کی تسبیح کو نہیں سمجھتے۔“

اس آیت میں اللہ کی دو صفات عزیز اور حکیم بیان ہوئی ہیں۔ عزیز کی صفت اللہ تعالیٰ

کے اختیارِ مطلق کو ظاہر کرتی ہے یعنی اللہ جو چاہے کر گزرتا ہے۔ وہ کل اختیار کا مالک ہے اور اُس کی مرضی کے سامنے کوئی رکاوٹ نہیں بن سکتا۔ اللہ کی یہ صفت قرآنِ حکیم میں اکثر صفتِ حکیم کے ساتھ آتی ہے۔ اس کی وجہ یہ ہے کہ دنیا میں ہمارا تصور یہ ہے کہ جہاں اختیار زیادہ ہوتا ہے وہاں اُس کے غیر عادلانہ استعمال کا امکان بھی زیادہ ہوتا ہے۔ چنانچہ پولیٹیکل سائنس میں یہ بات ایک اصول کی حیثیت سے مانی جاتی ہے کہ:

*Authority tends to corrupt and*

*absolute authority corrupts absolutely.*

اللہ کی صفتِ عزیز کے ساتھ صفتِ حکیم کا آنا ظاہر کرتا ہے کہ اللہ اپنے اختیارات کو حکمت کے ساتھ استعمال فرماتا ہے اور کسی پر کوئی ظلم نہیں فرماتا۔ اس ضمن میں یہ احتیاط البتہ پیشِ نظر رہنی چاہیے کہ یوں نہ کہا جائے کہ اُس کا اختیار حکمت کے تحت استعمال ہوتا ہے۔ اللہ جیسے اپنی ذات میں مطلق ہے ویسے ہی اُس کی تمام صفات بھی مطلق ہیں۔ اُس کی کوئی صفت دوسری صفت کے تابع نہیں۔ اُس کا اختیارِ مطلق ہے اور اُس کی حکمت بھی مطلق ہے۔ لہذا ”اختیارات کا استعمال حکمت کے ساتھ“ کے الفاظ زیادہ صحیح اور محفوظ ہیں۔

☆ آیت : 2 :

لَهُ مُلْكُ السَّمَوَاتِ وَالْأَرْضِ -- اُس کے لئے ہے بادشاہت آسمانوں اور زمین کی -- يُحْيِي وَيُمِيتُ -- وہ زندہ کرتا ہے اور موت دیتا ہے -- وَهُوَ عَلَى كُلِّ شَيْءٍ قَدِيرٌ ﴿﴾ اور وہ ہر چیز پر قادر ہے۔

• لَهُ مُلْكُ السَّمَوَاتِ وَالْأَرْضِ کے الفاظ دو معنی ظاہر کرتے ہیں۔ ایک یہ کہ

آسمانوں اور زمین کی بادشاہی کا حق اللہ ہی کو پہنچتا ہے اور دوسرے یہ کہ فی الواقع بھی یہاں اللہ ہی کی بادشاہی اور حکمرانی ہے۔ جدید اصطلاحات میں یوں کہیں گے کہ "De facto" بھی وہی بادشاہ ہے اور "De Jure" بھی اُس کی بادشاہی ہے۔ اللہ ہی کو یہ حق پہنچتا ہے کہ وہ یہاں حکمرانی کرے۔ سورۃ الاعراف آیت 54 میں فرمایا گیا کہ اَلَا لَهُ الْخَلْقُ وَالْآمُرُ -- تخلیق اُس کی ہے لہذا حکم بھی اُس کا چلے گا۔ کائنات اُس نے پیدا کی ہے چنانچہ اُس کی مرضی اور اُس کا اختیار یہاں جاری و ساری ہے۔ اللہ کے سوا کسی اور کو بادشاہ یا حاکم ماننا ایک بہت بڑا شرک ہے۔ بادشاہی صرف اللہ کے لئے ہے، بقول اقبال :

سروری زبیا فقط اُس ذاتِ بے ہمتا کو ہے

حکمران ہے اک وہی ، باقی بتانِ آزری!

پہلے اس شرک کا ارتکاب ایک شخصِ فرعون کی صورت میں کرتا تھا جب وہ حاکمیت کا دعویٰ کرتا تھا کہ ”اَنَا رَبُّكُمْ الْاَعْلٰی“ میں ہوں تمہارا سب سے بڑا رب (النازعات: 24)۔ اب انسانی حاکمیت (Human Sovereignty)، نظری طور پر عوامی حاکمیت (Popular Sovereignty) میں تبدیل ہو چکی ہے۔ گویا وہ ٹنوں گندگی جو پہلے ایک شخص کے سر پر تھی، اب تولہ تولہ ماشہ ماشہ عام آدمی کو بھی پہنچادی گئی ہے۔ اسلام کے نزدیک حاکمیت صرف اللہ کی ہے۔ لَّهُ مُلْكُ السَّمَوَاتِ وَالْأَرْضِ کا مفہوم یہ ہے کہ آسمانوں اور زمین کی حکومت کا حق صرف اللہ کو حاصل ہے اور بالفعل بھی وہی حاکم ہے۔

• اس کائنات میں اصل اختیار تو اللہ ہی کے پاس ہے لیکن اُس نے امتحان کے لئے ہمیں معمولی سا اختیار دے دیا ہے۔ ہمارا یہ اختیار نہایت محدود ہے کیونکہ ہمارے

اپنے وجود پر بھی اکثر و بیشتر اللہ ہی کا حکم جاری و ساری ہے۔ ہمارے دل کی حرکت، ہمارے جسم میں خون کی گردش، ہمارے جسم پر بالوں کی افزائش وغیرہ ہمارے اختیار میں نہیں بلکہ اللہ ہی کے قانون کے تابع ہے۔ اللہ نے انسان کو ایک ذرا سا اختیار دینے کے بعد آزادی دی کہ اِمَّا شَاكِرًا وَّ اِمَّا كَفُوْرًا -- چاہے وہ اللہ کا شکر گزار بن کر رہے اور چاہے ناشکری کی روش اختیار کرے۔ یہ ہلدی کی وہ گانٹھ ہے کہ اس کو لے کر اگر کوئی پنساری بن بیٹھے تو بن جائے لیکن روز قیامت یہ اختیار، اقتدار، فرعونیت اور قارونیت سب طشت از بام ہو جائے گی۔ معلوم ہوگا کہ وَمَا الْحَيٰوةُ الدُّنْيَا اِلَّا لَهْوٌ وَّلَعِبٌ دُنْيَا كِي زَنْدِكِي نَهِيں مَكْرَايِك ڈرامہ۔ اس ڈرامہ میں مختلف لوگوں کو عارضی طور پر مختلف کردار دے دیئے گئے تھے جن کا حقیقت سے کوئی تعلق نہیں تھا۔

آیت کے اگلے حصہ میں فرمایا يُحْيِي وَيُمِيْتُ -- وہی زندہ رکھتا ہے اور وہی موت دیتا ہے۔ آیت کا یہ حصہ اُس گمراہی کا ازالہ کرتا ہے جس کا ذکر سورہ جاثیہ آیت 24 میں یوں کیا گیا کہ مَا هِيَ اِلَّا حَيَاتُنَا الدُّنْيَا نَمُوْتُ وَنَحْيَا -- نہیں ہے کوئی زندگی سوائے اس دنیا کی زندگی کے، ہم خود مرتے ہیں، خود جیتے ہیں۔ اصل حقیقت یہ ہے کہ حیات و موت کا سلسلہ از خود نہیں چل رہا بلکہ یہ اللہ کے حکم کے تحت ہے۔ سورہ آل عمران آیت 145 میں فرمایا گیا وَمَا كَانَ لِنَفْسٍ اَنْ تَمُوْتَ اِلَّا بِاِذْنِ اللّٰهِ كَتَبْنَا مُوْتًا جَلًّا -- کسی ذی نفس کے لئے یہ ممکن نہیں ہے کہ وہ مر جائے مگر اللہ کے حکم سے، اُس (موت) کا تو ایک معین وقت ہے لکھا ہوا۔ یہ مادہ پرستانہ نظریہ ہے کہ ہم خود سے زندہ ہیں اور ہم خود ہی مرتے ہیں جبکہ اللہ پر ایمان اور اُس کی معرفت کا مظہر یہ یقین ہے کہ اللہ ہی ہمیں زندہ رکھے ہوئے ہے اور وہی ہمیں موت دے گا۔ ہم اگر موت سے فرار اختیار کرنا چاہیں تو نہیں کر سکتے اور اگر خود سے

مرنا چاہیں تو نہیں مر سکتے جب تک اللہ کا حکم نہ ہو۔

آگے فرمایا وَهُوَ عَلٰی كُلِّ شَيْءٍ قَدِيْرٌ -- اور وہ ہر چیز پر قادر ہے۔ یہ الفاظ قرآن مجید میں کئی بار آئے ہیں۔ ان الفاظ کے ذریعہ اللہ نے کفار کے اس اعتراض کا جواب دیا ہے کہ کیسے ممکن ہے کہ جب ہم مرجائیں اور ہماری ہڈیاں بھی بوسیدہ ہو کر چورا چورا ہو جائیں تو ہمیں دوبارہ زندہ کیا جائے۔ اللہ ہر شے پر قادر ہے یعنی جب وہ نطفہ سے مکمل انسان بنا سکتا ہے تو بوسیدہ ہڈیوں سے دوبارہ زندہ کرنے کی بھی قدرت رکھتا ہے۔

عَلٰی كُلِّ شَيْءٍ قَدِيْرٌ مِيں لَفْظُ ”كُلُّ“ اللہ تعالیٰ کی معرفت کے اعتبار سے ہمارے لئے پناہ گاہ ہے۔ جہاں تک اللہ کی معرفت کا معاملہ ہے تو ہم اللہ کی ذات کا ادراک تو کر ہی نہیں سکتے۔ حضرت ابو بکر صدیقؓ کے الفاظ ہیں:

اَلْعَبْرُ عَنْ ذَرْكِ الذَّاتِ اِذْرَاكُ

”اللہ کی ذات کے ادراک سے عاجز ہونے کا احساس ہی ادراک ہے۔“

حضرت علیؓ نے اس پر کیا خوب اضافہ فرمایا:

وَالْبَحْثُ عَنْ كُنْهِ الذَّاتِ اِشْرَاكُ

”اللہ کی ذات کے بارے میں کھوج کرید کرنا شرک ہے۔“

ہمیں اللہ کی معرفت صرف صفات کے حوالے سے ہی حاصل ہو سکتی ہے۔ البتہ اُس کی صفات کی بھی اصل کیفیت سے (Quality) اور کیمیت سے (Quantity) ہمارے فہم سے بالاتر ہے۔ ہم جانتے ہیں کہ وہ سمیع یعنی سننے والا ہے، لیکن وہ کیسے سنتا ہے؟ کتنا سمیع ہے؟ ہم نہیں جان سکتے۔ ہم جانتے ہیں کہ وہ قدیر ہے، لیکن کتنا قادر ہے؟ اس کا احاطہ کرنا ہمارے لئے ممکن نہیں۔ لفظ ”كُلُّ“ ہمارے لئے عافیت کا ذریعہ ہے کہ اللہ ہر چیز پر قادر ہے، وہ ہر شے کا علم رکھنے والا ہے، وہ ہر شے پر گواہ ہے، وہ ہر

شے سے باخبر ہے اور وہ ہر شے کو دیکھنے والا ہے۔

☆ آیت : 3 :

هُوَ الْأَوَّلُ وَالْآخِرُ وَالظَّاهِرُ وَالْبَاطِنُ -- وہی ہے پہلا اور آخری اور ظاہر اور پوشیدہ -- وَهُوَ بِكُلِّ شَيْءٍ عَلِيمٌ ﴿۳﴾ اور وہ ہر چیز کو خوب جاننے والا ہے۔  
 → اس آیت میں اللہ کی چار صفات بیان ہوئی ہیں۔ الْأَوَّلُ - وہ ہستی جو سب سے پہلے ہو۔ الْآخِرُ - وہ ہستی جو سب سے آخر میں ہو۔ الظَّاهِرُ - وہ ہستی جو بالکل نمایاں ہو یا وہ ہستی جو غالب اور چھائی ہوئی ہو :

معمور ہو رہا ہے عالم میں نور تیرا

ازمہ تا بہ ماہی سب ہے ظہور تیرا

الْبَاطِنُ - وہ ہستی جو مخفی ہے اور جس کی حقیقت کو کوئی نہیں جان سکتا :

ردائے لالہ و گل پردہ مہ و انجم

جہاں جہاں وہ چھپے ہیں، عجیب عالم ہے!

→ سورہ حدید کی یہ تیسری آیت قرآن حکیم کے مشکل ترین مقامات میں سے ایک ہے۔ اس آیت میں پہلی صفت الْأَوَّلُ بیان ہوئی ہے جو بظاہر دوسری صفت الْآخِرُ کی ضد ہے۔ اسی طرح تیسری صفت الظَّاهِرُ ہے جو بظاہر چوتھی صفت الْبَاطِنُ کی ضد ہے۔ ویسے تو اللہ کی اور صفات بھی باہم متضاد ہیں جیسے وہ الْمُبْدِئُ (ذلیل کر دینے والا) بھی ہے اور الْمُعِزُّ (عزت دینے والا) بھی۔ اس طرح کی صفات کا بیک وقت ایک ذات میں ہونا سمجھ میں آتا ہے۔ لیکن اس آیت میں جو صفات بیان ہوئی ہیں اُن کا بیک وقت کسی ذات میں جمع ہونا ہمارے ناقص فہم میں آنا ناممکن ہے۔ پھر یہ آیت قرآن حکیم کا واحد مقام ہے جہاں اللہ کی صفات کے درمیان حرفِ عطف ”و“ آیا ہے۔ گویا حتمی انداز سے واضح کیا گیا کہ اللہ تعالیٰ بیک وقت الْأَوَّلُ بھی ہے اور

الْآخِرُ بھی، الظَّاهِرُ بھی ہے اور الْبَاطِنُ بھی۔ اسی لئے اس آیت کے بارے میں امام رازیؒ کے تاثرات یہ ہیں کہ :

إِعْلَمَنَّ أَنَّ هَذَا الْمَقَامَ مَقَامٌ غَامِضٌ عَمِيقٌ مُهِيبٌ

”جان لو کہ یہ مقام بڑا مشکل، گہرا، لرزا دینے والا مقام ہے۔“

→ ایک عام سطح کا ذہن رکھنے والے کے لئے نبی اکرم ﷺ نے اس آیت کے فہم کو اپنی ایک مناجات میں ان الفاظ کے ذریعہ آسان فرمادیا :

أَنْتَ الْأَوَّلُ فَلَيْسَ قَبْلَكَ شَيْءٌ، وَأَنْتَ الْآخِرُ فَلَيْسَ بَعْدَكَ شَيْءٌ،

وَأَنْتَ الظَّاهِرُ فَلَيْسَ فَوْقَكَ شَيْءٌ، وَأَنْتَ الْبَاطِنُ فَلَيْسَ دُونَكَ شَيْءٌ

”اے اللہ! تو پہلا ہے کہ تجھ سے پہلے کچھ نہیں تھا، تو وہ آخر ہے کہ جس کے بعد کچھ

نہیں، تو وہ ظاہر اور غالب ہے کہ جس کے اوپر کچھ نہیں اور تو وہ مخفی ہے کہ تجھ سے

پرے اور تجھ سے زیادہ مخفی اور کوئی نہیں۔“ (مسلم)

→ اس آیت میں غور و فکر کرنے والوں کے لئے اللہ کی معرفت کے حصول کا حکیمانہ نکتہ پوشیدہ ہے۔ اس نکتہ تک رسائی سے قبل یہ حقیقت پیش نظر رہے کہ ایک عام آدمی کے لئے معرفتِ الہی کے حوالے سے اولاً یہ جاننا ضروری ہے کہ اللہ ہی اُس کا اور کائنات کی ہر شے کا خالق ہے۔ پھر اُس خالق کی صفاتِ کمال کا ایک اجمالی علم حاصل ہو جائے۔ اس کے بعد معاملہ عمل کا ہے کہ اُسی کی اطاعت کرو، اُسی کے سامنے سر جھکاؤ، اُسی سے دُعا کرو اور اُسی سے محبت کرو۔ یہ معاملہ ہے ایک ایسے انسان کا جو عام عقلی سطح کا حامل ہے۔ البتہ جو لوگ غور و فکر کرنے والے ہوتے ہیں اور فطری طور پر ایک شدید علمی پیاس اُن کے اندر موجود ہوتی ہے، وہ خالق کے وجود اور مخلوق سے اُس کے تعلق کی نوعیت جاننے کے لئے خود کو بے چین پاتے ہیں۔ ایسے لوگوں کی بے چینی دور کرنے کے لئے تسکین کا سامان بھی اس آیت میں موجود ہے۔ اس کی



وجہ یہ ہے کہ قرآن حکیم ھُدٰی لِلنَّاسِ ہے اور اس میں ہر ذہنی سطح کے انسان کے لئے ہدایت موجود ہے۔

خالق و مخلوق کے باہمی تعلق کو علم الکلام کی اصطلاح میں ”ربط الحادث بالقدیم“ سے تعبیر کیا جاتا ہے۔ یہ حقیقت تو سب کے نزدیک مسلم ہے کہ کائنات بغیر کسی پیدا کرنے والے کے وجود میں نہیں آئی۔ مشکل مسئلہ یہ ہے کہ خالق و مخلوق کا باہمی تعلق کیا ہے؟ آیا خالق و مخلوق کے مابین کوئی ثنویت یا دوئی ہے کہ خالق کو جدا سمجھا جائے اور مخلوق کو جدا یا یہ کہ ان کے مابین کوئی اور تعلق ہے؟ پھر اگر کچھ اور تعلق ہے تو وہ کیا ہے؟

خالق و مخلوق کے باہمی تعلق کے حوالے سے پہلا فلسفیانہ تصور تو یہ پیش کیا گیا کہ جس طرح کسی بڑھئی نے لکڑی سے کرسی بنادی، اسی طرح خالق نے مادہ سے کائنات کی مختلف اشیاء بنادیں۔ یہ تصور خالق اور مادہ دونوں کو قدیم مانتا ہے یعنی خالق کے ساتھ ساتھ مادہ بھی شروع سے موجود تھا جس سے یہ خالق نے کائنات بنائی۔ اس اعتبار سے یہ تصور ایک گمراہی ہے اور شرک کی ایک صورت ہے۔

ایک دوسرا فلسفیانہ تصور یہ بیان کیا گیا کہ خالق و مخلوق کا باہمی تعلق اسی نوعیت کا ہے جیسے برف پگھل کر پانی بن جائے۔ اب برف کو تلاش کرنا کہ وہ کہاں ہے، ایک بے معنی سی بات ہے۔ وہ برف اب کہیں نہیں ہے بلکہ یہ پانی ہی برف ہے۔ اسی طرح خالق نے خود تحلیل ہو کر کائنات کی شکل اختیار کر لی ہے۔ یہ نظریہ ہمہ اوست (Pantheism) کہلاتا ہے جو شرک فی الذات کی بدترین صورت ہے۔ اس نظریہ کی رُو سے ہر شے الوہیت کی حامل بن جاتی ہے۔ ایک گمراہ کن نظریہ حلول و اتحاد کا بھی ہے کہ جیسے پانی میں شکر گھل جاتی ہے اور شکر کا علیحدہ وجود ختم ہو جاتا ہے اسی طرح خالق اس کائنات میں یا کسی انسان میں حلول کر گیا ہے۔ یہ سب گمراہی کی

صورتیں ہیں:

حلول و اتحاد ایں جا محال است

کہ در وحدت دوئی، عین ضلال است

خالق و مخلوق کے تعلق کے ضمن میں یہ مختلف تصورات دنیا میں رہے ہیں۔ سوچنے والے بہر حال سوچنے پر مجبور تھے۔ یہ کہنا صحیح نہ ہوگا کہ انہیں سوچنا نہیں چاہیے تھا۔ یہ بات ان لوگوں کے لئے تو صحیح ہے کہ جن کے ذہن میں وہ سوال پیدا ہی نہیں ہوا۔ جسے پیاس لگی ہی نہ ہو اس کا معاملہ مختلف ہوگا، لیکن جسے لگ گئی ہو اسے تو اب پانی تلاش کرنا ہوگا۔ چنانچہ جن لوگوں کے ذہنوں میں یہ مسائل کلبلا رہے ہوں، جو لوگ فلسفیانہ مزاج کے حامل ہوں اور جن کی افتادِ طبع یہ ہو کہ وہ ہر شے کی حقیقت کو جاننا چاہتے ہوں:

اے اہل نظر ذوق نظر خوب ہے لیکن

جو شے کی حقیقت کو نہ دیکھے وہ نظر کیا

وہ ان مسائل پر غور و فکر کرنے پر مجبور ہوتے ہیں اور خود کو اس معاملے میں بے بس پاتے ہیں۔ جن کے ذہن حقائق الاشیاء تک پہنچنے کے لئے بیتاب ہوتے ہیں، وہ یہ جاننے کے لئے خود کو مجبور پاتے ہیں کہ خالق و مخلوق اور عبد و معبود کے مابین تعلق کی نوعیت کیا ہے؟

خالق و مخلوق کے تعلق کی نوعیت کو سمجھنے کے لئے بے چین لوگوں کے اطمینان کے لئے ضروری ہے کہ ان کے ذہنوں میں اُٹھنے والے سوالات کا جواب دیا جائے۔ جن مسلمان متکلمین نے ایسا کیا ان میں سب سے پہلے نمایاں شخصیت شیخ محی الدین ابن عربی کی ہے۔ ابن عربی نے وجود باری تعالیٰ کو سمجھانے کے لئے فلسفہ وحدت الوجود پیش کیا۔ اس فلسفہ کے مطابق وجود حقیقی صرف اللہ کا ہی کا ہے۔ اس وجود نے

جب تعین کی شکلیں اختیار کیں تو مختلف وجود ظہور میں آگئے اور ان میں اور اُس وجودِ مطلق میں ایک اعتباری یا نسبت کے اعتبار سے مغاَرت پیدا ہوگئی۔ یہ صرف تعینات کا پردہ ہے ورنہ حقیقت کے اعتبار سے ماہیت وجود صرف ایک ہی ہے۔ یہ فلسفہ اس قدر دقیق ہے اور اس کی تعبیر کا معاملہ اتنا مشکل ہے کہ اس کے لئے جو بھی الفاظ اختیار کئے جائیں وہ کچھ ایسے تلوار کی دھار پر چلنے کی مانند ہیں کہ ذرا ادھر ہو تو معاملہ ہمہ اوست کا بن جاتا ہے۔ ہمہ اوست اور وحدت الوجود کے نظریات میں بنیادی فرق یہ ہے کہ ہمہ اوست کے نظریہ میں مخلوقات کے وجود کو حقیقی مانا جاتا ہے جبکہ وحدت الوجود کے فلسفہ میں حقیقی وجود صرف اللہ تعالیٰ کا تسلیم کیا جاتا ہے۔ صرف ظاہری طور پر صورت یہ ہے کہ ثنویت سامنے آتی ہے یعنی خالق اور ہے مخلوق اور ہے، عبد اور ہے معبود اور ہے۔

شیخ احمد سرہندی نے وحدت الشہود کا فلسفہ پیش کر کے فلسفہ وحدت الوجود کو زیادہ محتاط اور عام فہم کر دیا اور خطرات سے بہت حد تک بچا دیا۔ انہوں نے خالق و مخلوق کے ربط کو یوں بیان کیا کہ وجود تو درحقیقت ہے صرف ذات باری تعالیٰ کا۔ مخلوقات، اس وجود حقیقی کا سایہ یا عکس ہیں اور سائے یا عکس کا کوئی مستقل وجود نہیں ہوتا:

كُلُّ مَا فِي الْكُوْنِ وَهْمٌ اَوْ خِيَالٍ  
اَوْ عَكْسٌ فِي الْمَرَايَا اَوْ ظَلَالٍ

”جو کچھ جہان میں ہے وہ کوئی وہم یا خیال ہے یا کسی آئینہ میں عکس ہے یا سایہ ہے۔“  
غالب نے اسی تصور کو یوں بیان کیا:

ہستی کے مت فریب میں آجائیو اسد

عالم تمام حلقہ دام خیال ہے!

فلسفہ وحدت الشہود کو سمجھانے کے لئے شیخ احمد سرہندی نے ایک بہترین تشبیہ

اختیار کی کہ ایک لکڑی کے سرے پر کپڑا باندھ کر اُس میں تیل ڈال کر آگ لگا دی جائے۔ ایک شعلہ جو الہ وجود میں آجائے گا۔ اب اگر اس لکڑی کو تیزی کے ساتھ دائرے میں حرکت دی جائے تو ایک آتشیں دائرہ نظر آئے گا۔ دائرہ نظر آرہا ہے، محسوس ہو رہا ہے، مشہود ہے لیکن فی الواقع موجود نہیں:

لوشمع حقیقت کی، اپنی ہی جگہ پر ہے

فانوس کی حرکت سے، کیا کیا نظر آتا ہے

یہ ہے مثال اس کائنات کی، اس سلسلہ موجودات اور کون و مکاں کی۔ کائنات اور اس میں بے شمار مخلوقات نظر آتی ہیں، محسوس ہوتی ہیں، مشہود ہیں لیکن ان کا وجود نہیں۔ چنانچہ حضرت شیخ احمد سرہندی فرماتے ہیں:

اين از صنعتِ باری تعالیٰ است

کہ معدوم را موجود می نمایند

”یہ اللہ تعالیٰ کی شان ہے کہ اُس نے معدوم کو موجود کر کے دکھایا۔“

لوگوں کو مغالطہ ہے کہ شاید شیخ احمد سرہندی، ابن عربی کے فلسفہ وحدت الوجود کو گمراہی سمجھتے ہیں۔ انہوں نے اختلاف کیا ہے لیکن اپنے مکتوبات میں ایک جگہ اعتراف کرتے ہیں کہ:

”میں اُس کے دسترخوان کے چھوٹے ٹکڑے کھانے والوں میں سے ہوں۔“

امام الہند حضرت شاہ ولی اللہ دہلوی نے اپنے مشہور مکتوب مدنی میں تحریر فرمایا ہے کہ ابن عربی کے فلسفہ وحدت الوجود اور شیخ احمد سرہندی کے فلسفہ وحدت الشہود میں صرف ایک تعبیر کا فرق ہے ورنہ بنیادی تصور ایک ہی ہے۔

مولانا مناظر احسن گیلانی نے اپنی تصنیف ”المدین القیم“ میں ایک مثال کے ذریعہ اس مسئلے کو بہت آسان بنا دیا ہے۔ آپ تصور کیجئے اپنے ذہن میں کسی عمارت

کا۔ یہ تصور آپ کے ذہن کی تخلیق ہے۔ آپ کے ذہن میں قائم ہے اور آپ کی توجہ پر اس کا دار و مدار ہے۔ ذرا توجہ ہٹ جائے تو اُس کا کوئی وجود نہیں۔ آپ اپنے تصور میں قائم تخلیق کے اوپر بھی ہیں اور نیچے بھی۔ دائیں بھی ہیں بائیں بھی۔ باہر بھی ہیں اندر بھی ہیں۔ آپ ہی آپ ہیں۔ آپ کے بغیر اُس تخلیق کا کوئی حقیقی وجود علیحدہ سے نہیں ہے۔ بالکل یہی تمثیل ہے اللہ کی اور اُس کی تخلیق کردہ کائنات کی۔ اس تمثیل پر یہ الفاظ کتنے صادق آتے ہیں کہ ”ہم جس میں بس رہے ہیں وہ دنیا تم ہی تو ہو۔“ یہ سارا سلسلہ ہمارے چاروں طرف، ہمارے اوپر، ہمارے نیچے، ہمارے اندر، ہمارے باہر، خارج میں یہ سب کچھ وجود باری تعالیٰ ہی تو ہے۔ اس کائنات میں ہر آن اور ہر جگہ وہ موجود ہے۔ اُس کی متعین شانیں بھی ہیں، اُن متعین شانوں کا ارتکاز کہیں ہو سکتا ہے۔ اُس کی تجلیات کا ظہور کسی خاص *Time & Space* کمپلیکس میں بھی ہو سکتا ہے، لیکن جہاں تک ذات باری تعالیٰ کا تعلق ہے **هُوَ الْأَوَّلُ وَالْآخِرُ وَالظَّاهِرُ وَالْبَاطِنُ** وہی اوّل ہے وہی آخر، وہی ظاہر ہے، وہی باطن، بس وہ ہی وہ ہے۔

➤ **هُوَ الْأَوَّلُ وَالْآخِرُ وَالظَّاهِرُ وَالْبَاطِنُ** میں اول و آخر کی صفات سے زمان (*Time*) کا احاطہ ہو رہا ہے۔ اس سلسلہ کون و مکان کا اول بھی اللہ ہے آخر بھی وہی ہے۔ اول و آخر کے الفاظ زمانِ مسلسل کی دو انتہاؤں کو بیان کر رہے ہیں۔ ان دو انتہاؤں کے مابین مکان (*Space*) کا پھیلاؤ ہے۔ اس پھیلاؤ کا ظاہر بھی اللہ ہے اور باطن بھی وہی ہے۔ معلوم ہوا بس وہی وہ ہے۔ یہ ہے وہ مقام جس کو تعبیر کیا صوفیائے کہ **لَا إِلَهَ إِلَّا اللَّهُ** کا مفہوم ہے **لَا مَوْجُودَ إِلَّا اللَّهُ**۔ کوئی موجود نہیں سوائے اللہ کے۔

➤ **هُوَ الْأَوَّلُ وَالْآخِرُ وَالظَّاهِرُ وَالْبَاطِنُ** کا مفہوم سمجھنے کے بعد **وَهُوَ بِكُلِّ شَيْءٍ**

**عَلِيمٌ** کا مفہوم خود بخود واضح ہو گیا۔ جب وہی وہ ہے تو کسی شے سے اُس کی بے خبری کا کیا سوال؟ وہ ہر شے کا علم رکھتا ہے۔ جب وہ ہر آن اور ہر جگہ موجود ہے تو کسی درجہ میں بھی کہیں کوئی وسوسہ، کوئی خیال، کوئی گمان، کوئی مغالطہ، کوئی احساس وارد نہ ہو کہ کوئی شے اُس کے علم میں نہیں۔ **وَهُوَ بِكُلِّ شَيْءٍ عَلِيمٌ**۔ یہاں پھر دیکھئے کہ وہی لفظ کل ہے اور اسی لفظ کل کے حوالے سے اللہ تعالیٰ کی صفت علم کا بھی بیان ہو رہا ہے کہ اللہ ہر شے کا علم رکھتا ہے خواہ ہمیں اس کا شعور و ادراک ہو یا نہ ہو۔

➤ بہت سے فلسفی اس بات پر متفق ہیں کہ اللہ عالمِ کلیات ہے عالمِ جزئیات نہیں۔ بڑے بڑے قانون اور ضوابط تو اُس کے علم میں ہیں لیکن چھوٹی چھوٹی تفصیلات سے اُسے کوئی دلچسپی نہیں۔ وہ تو اپنی ذات میں لگن ہے۔ قرآن اس گمراہی کی نفی با بار ان الفاظ سے کرتا ہے کہ **وَهُوَ بِكُلِّ شَيْءٍ عَلِيمٌ**۔

➤ آیت 2 کے آخر میں الفاظ تھے **وَهُوَ عَلِيُّ كُلِّ شَيْءٍ قَدِيرٌ** اور اس آیت 3 کے آخر میں الفاظ ہیں **وَهُوَ بِكُلِّ شَيْءٍ عَلِيمٌ**۔ اللہ کی یہی دو صفات ہیں جن پر قرآن حکیم میں بہت زور دیا گیا ہے کہ وہ ہر شے پر قادر ہے اور وہ ہر چیز کا علم رکھنے والا ہے۔ اس کی ایک حکمت یہ ہے کہ درحقیقت انہی دو اعتبارات سے شیطان انسان کے ذہن میں وسوسہ اندازی کرتا ہے۔ یہ کیسے ممکن ہے کہ جب انسان مر جائے، اُس کی ہڈیاں گل سر جائیں، اُس کے ایٹمز بھی تحلیل ہو چکے ہوں، نیوٹرون اور پروٹون بھی منتشر ہو گئے ہوں، اُسے دوبارہ زندہ کیا جاسکے۔ پھر یہ کیسے ممکن ہے کہ انسان کا ہر عمل اور عمل کی جزئیات بھی اللہ کے علم میں ہوں اور انہیں محفوظ کیا جا رہا ہو۔ ان دونوں وسوسوں کا قرآن حکیم بار بار ازالہ کرتا ہے ان الفاظ سے کہ **هُوَ عَلِيُّ كُلِّ شَيْءٍ قَدِيرٌ**۔۔۔ وہ ہر شے پر قدرت رکھتا ہے اور **هُوَ بِكُلِّ شَيْءٍ عَلِيمٌ**۔۔۔ وہ ہر شے کا علم رکھنے والا ہے۔

تقدیر پر ایمان اللہ کی ان دو صفات یعنی عَلٰی كُلِّ شَيْءٍ قَدِيرٌ اور بِكُلِّ شَيْءٍ عَالِمٌ کو ماننے کا منطقی نتیجہ ہے۔ اللہ تعالیٰ ہر چیز پر قادر ہے۔ مخلوقات میں سے کسی کے بس میں نہیں کہ بغیر اُس کی اجازت کے محض اپنے ارادے سے کچھ کر سکے۔ ہم جو کچھ کرتے ہیں وہ اللہ کے اذن اور اُس کی توفیق سے کرتے ہیں۔ اس دنیا میں جو کچھ ظہور پذیر ہوتا ہے، خواہ وہ کسی کو بھلا لگے یا برا، اللہ کے اذن ہی سے ہوتا ہے۔ اگر ایسا نہ ہو تو اللہ کا عاجز و لاچار ہونا لازم آتا ہے۔ پھر اللہ ہر شے کو جانتا ہے اور ہمیشہ سے جانتا ہے۔ وہ جانتا ہے کہ اس پوری کائنات میں ماضی میں کیا ہوا یا حال میں کیا ہو رہا ہے یا مستقبل میں کیا ہوگا۔ یہ سب حالات اُس کے علمِ قدیم میں پہلے سے موجود ہیں۔ کل مجھے جو کچھ کرنا ہے وہ اللہ کے علم میں ہے۔ البتہ اس کے یہ معنی نہیں ہیں کہ جو کچھ میں کل کرنے والا ہوں وہ اللہ کے علم میں ہے، لہذا میں مجبور ہوں کہ وہ کروں۔ اللہ کا مستقبل کے واقعات کا علم (Pre-Knowledge) ہمارے لئے جبر محض (Pre-Determination) کی دلیل نہیں۔ ہمیں عمل کرتے ہوئے ایک اختیار محسوس ہوتا ہے، بقول فانی بدایونی :

فانی ترے اعمال ہمہ تن جبر ہی سہی  
ساچے میں اختیار کے ڈھالے ہوئے تو ہیں

☆ آیت : 4 :

هُوَ الَّذِي خَلَقَ السَّمَوَاتِ وَالْأَرْضَ فِي سِتَّةِ أَيَّامٍ -- وہی ہے جس نے بنائے آسمان اور زمین چھ دن میں -- ثُمَّ اسْتَوَىٰ عَلَى الْعَرْشِ -- پھر وہ بیٹھا تخت پر -- يَعْلَمُ مَا يَلِجُ فِي الْأَرْضِ وَمَا يَخْرُجُ مِنْهَا -- وہ جانتا ہے جو داخل ہوتا ہے

زمین میں اور جو نکلتا ہے اُس سے -- وَمَا يَنْزِلُ مِنَ السَّمَاءِ وَمَا يَعْرُجُ فِيهَا -- اور جو اترتا ہے آسمان سے اور جو چڑھتا ہے اُس کی طرف -- وَهُوَ مَعَكُمْ أَيْنَ مَا كُنْتُمْ -- اور وہ تمہارے ساتھ ہے تم جہاں کہیں ہو -- وَاللَّهُ بِمَا تَعْمَلُونَ بَصِيرٌ ﴿۱۰﴾ اور اللہ جو کچھ تم کرتے ہو اُس کو دیکھنے والا ہے۔

چھ دنوں میں آسمانوں اور زمین کی تخلیق کا ذکر قرآن حکیم میں بار بار آیا ہے۔ اس کائنات میں اللہ کے دو عالم کام کر رہے ہیں ایک عالمِ امر اور دوسرا عالمِ خلق۔ سورۃ الاعراف آیت 54 میں ان دونوں عالموں کا ذکر ہے یعنی اَلَا لَهُ الْخَلْقُ وَالْأَمْرُ ہے۔ عالمِ امر کی شان یہ ہے کہ اُس میں وقت کا عنصر نہیں اور اللہ کے احکام کا معاملہ کُنْ فَيَكُونُ کی شان کے ساتھ ظہور میں آتا ہے :

إِنَّمَا أَمْرُهُ إِذَا أَرَادَ شَيْئًا أَنْ يَقُولَ لَهُ كُنْ فَيَكُونُ (یس: 82)

”بے شک اُس (اللہ) کے امر کا معاملہ تو یہ ہے کہ جب وہ کسی شے کا ارادہ کرتا ہے تو کہتا ہے ہو جا اور وہ شے ہو جاتی ہے۔“

عالمِ خلق کا معاملہ برعکس ہے۔ یہاں اشیاء کے تکمیل پانے میں وقت لگتا ہے۔ بیج سے درخت بننے میں وقت لگتا ہے۔ جب آسمانوں اور زمین کی تخلیق ہوئی تو یہ تخلیق بھی چھ دنوں میں مکمل ہوئی۔

چھ دن کون سے ہیں؟ ہم ان کی حقیقت سے واقف نہیں ہیں۔ ہم تو اُس دن سے واقف ہیں جس میں زمین سورج کے اعتبار سے اپنے محور کے گرد گردش مکمل کرتی ہے۔ جب ابھی زمین و آسمان بنے ہی نہیں تھے تو اُس وقت، دن کا کیا تصور تھا ہم نہیں جان سکتے۔ ہم صرف یہ کہہ سکتے ہیں کہ اللہ نے چھ مراحل میں زمین اور آسمان بنائے۔ آسمانوں اور زمین کی تخلیق کے ذکر کے بعد اس آیت میں فرمایا گیا ثُمَّ اسْتَوَىٰ عَلَى الْعَرْشِ -- پھر وہ بیٹھا تختِ حکومت پر۔ گویا کائنات کا خالق بھی اللہ ہے اور

حاکم بھی اللہ۔ مختلف اصطلاحات کے ساتھ کائنات کے ایک خالق کے ہونے کا تصور تو کئی فلاسفی پیش کرتے ہیں لیکن اس کے ساتھ ساتھ وحی الہی کی رہنمائی سے محروم ہونے کی وجہ سے گمراہ کن نظریات بھی وابستہ کر دیتے ہیں۔ یہ بھی ایک گمراہ کن فلسفیانہ تصور ہے کہ ایک خالق نے کائنات کو پیدا کیا اور اس کے لئے کچھ طبعی و کیمیائی *phsical and chemical* بنانے کے بعد اسے چھوڑ دیا۔ اب یہ کائنات ان قوانین کے تحت خود بخود دو دوں دوں ہے۔ اس بات کو یوں سمجھئے کہ آپ نے زور دار ٹھوکرا ایک فٹ بال کو لگا دی ہے۔ اب وہ فٹ بال جارہی ہے۔ آپ کا اب اُس فٹ بال سے کوئی تعلق نہیں۔ آج کے ایک سائنس زدہ *scientific* کا یہ تصور خالق اور کائنات کے بارے میں ہے۔ اس قسم کے ذہن کے لئے یہ تسلیم کرنا مشکل ہے کہ کائنات کے ہر معاملہ میں اور ہر آن و ہر لحظہ اللہ ہی کی مرضی اور اللہ ہی کا فیصلہ جاری و ساری ہے۔ اس آیت میں اللہ نے اس غلط تصور کی نفی کر دی کہ اللہ نے صرف کائنات نہیں بنائی بلکہ وہ ہی تحت حکومت پر بیٹھ کر کائنات کے مختلف امور کی تدبیر بھی کرتا ہے اور وہی اس کائنات کے نظام کو چلا بھی رہا ہے۔ یہ کائنات اپنے ہر معاملہ کے لئے اللہ کی توجہ اور اُس کے حکم کی محتاج ہے۔

اس آیت میں اللہ کی صفتِ علم کو پھر دیکھئے کہ وہ کس شان سے آرہی ہے۔ *يَعْلَمُ مَا يَلْجُ فِي الْأَرْضِ وَمَا يَخْرُجُ مِنْهَا* -- وہ جانتا ہے جو داخل ہوتا ہے زمین میں اور جو نکلتا ہے اُس سے۔ پانی کا ہر قطرہ جو زمین میں جذب ہوتا ہے، درختوں سے گرنے والے پھولوں سے وہ ہر بیج جو زمین کے اندر پڑتا ہے، اللہ کے علم میں ہے۔ ایک ایک بیج کو اللہ پالتا ہے۔ پھر کسی بیج سے کوئی سراز زمین سے نہیں نکلتا مگر وہ اللہ کے علم میں ہوتا ہے۔ یہ سب از خود نہیں ہو رہا اللہ کی مشیت سے ہو رہا ہے۔ *وَمَا يَنْزِلُ مِنَ السَّمَاءِ وَمَا يَعْرُجُ فِيهَا* -- اور (اللہ جانتا ہے) جو اترتا ہے آسمان

سے اور جو چڑھتا ہے اُس کی طرف۔ آسمان سے نازل ہونے والے بارش کے ہر قطرے اور اللہ کا حکم لے کر اترنے والے ہر فرشتہ کا اللہ کو علم ہے۔ اسی طرح آسمان کی طرف اُٹھنے والے بخارات اور آسمان کی طرف جانے والے فرشتوں سے بھی اللہ باخبر ہے۔ صرف ایک خالق کو مان لینا کافی نہیں بلکہ اُس اللہ کو ماننا مطلوب جس کی اعلیٰ صفات سے قرآن حکیم ہمیں متعارف کراتا ہے۔

﴿ وَهُوَ مَعَكُمْ أَيْنَ مَا كُنْتُمْ -- اور وہ تمہارے ساتھ ہے تم جہاں کہیں ہو۔ اللہ کی معیت کی دو شائیں ہیں۔ ایک ہے عمومی معیت یعنی اللہ ہر جگہ ہے اور ہر انسان کے ساتھ ہے۔ اُس کی موجودگی کی کیفیت کو ہم نہیں جان سکتے۔ ہم یہ نہیں جانتے وہ کیسے موجود ہے لیکن وہ کسی خاص جگہ یا سمت میں محدود نہیں ہے۔ سورہ بقرہ آیت 115 میں ارشاد باری تعالیٰ ہے :

لِلَّهِ الْمَشْرِقُ وَالْمَغْرِبُ أَيْنَمَا تُولُوْا فَثَمَّ وَجْهَ اللَّهِ

”مشرق و مغرب سب اللہ کے ہیں۔ تم جہاں بھی رخ کرو گے موجود ہوگا اللہ۔“

ذات باری تعالیٰ کے بارے میں ایک عام تصور یہ ہے کہ وہ کسی ایک خاص جگہ پر موجود ہے اور اُس کا وجود کائنات میں ہر جگہ نہیں ہے۔ *وَهُوَ مَعَكُمْ أَيْنَ مَا كُنْتُمْ* کے بارے میں بالعموم یہ تصور ہے کہ وہ صرف اپنی صفات کے اعتبار سے ہمارے ساتھ ہے یعنی ہمیں دیکھ رہا ہے اور ہماری باتیں سن رہا ہے۔ یہ تصور محض ایک تاویل ہے۔ یہ تاویل درحقیقت ان الفاظ کا حق ادا نہیں کر رہی کہ *وَهُوَ مَعَكُمْ أَيْنَ مَا كُنْتُمْ* -- اور وہ تمہارے ساتھ ہے تم جہاں کہیں ہو۔ وہ ہمارے ساتھ کیسے ہے؟ یہ ہم نہیں جانتے، لیکن وہ ہمارے ساتھ ہر جگہ اور ہر آن موجود ہے۔ وہ عرش پر متمکن ہے لیکن صرف وہیں محدود نہیں۔ وہ ہر جگہ ہمارے ساتھ ہے۔

دوسری ہے اللہ کی معیتِ خصوصی جو اللہ کے نیک بندوں کو حاصل ہوتی ہے۔ جیسا کہ

قرآن حکیم میں آیاتِ اللہ لَمَعَ الْمُحْسِنِينَ ، إِنَّ اللَّهَ مَعَ الصَّابِرِينَ ، إِنَّ اللَّهَ مَعَ الَّذِينَ اتَّقَوْا وَالَّذِينَ هُمْ مُحْسِنُونَ۔ جیسے کہ نبی اکرم ﷺ نے غارِ ثور میں حضرت ابو بکر صدیقؓ سے عین اُس وقت جب کہ دشمن غار کے دہانے پر پہنچ گیا تھا فرمایا لَا تَحْزَنُ إِنَّ اللَّهَ مَعَنَا۔۔ غم نہ کرو اللہ ہمارے ساتھ ہے (التوبہ : 40)۔ اسی طرح حضرت موسیٰؑ جب مصر سے بنو اسرائیل کو لے کر نکلے تو فرعون نے اپنے لشکروں سمیت آپ کا پیچھا کیا۔ ایک وقت ایسا آیا کہ فرعون کا لشکر قریب آپہنچا اور آگے دریا تھا، ایسے میں حضرت موسیٰؑ نے اطمینان سے فرمایا إِنَّ مَعِيَ رَبِّي سَيَهْدِينِ -- میرے ساتھ میرا رب ہے وہ عنقریب میرے لئے راستہ نکال دے گا (الشعراء : 62)۔

➤ وَهُوَ مَعَكُمْ أَيْنَ مَا كُنْتُمْ كَالَّذِي نَجَّيْتُمْ مِنَ الْقَاهِلِينَ بِمَا تَعْمَلُونَ بَصِيرًا یعنی جب اللہ ہر جگہ موجود ہے تو وہ عینی شاہد ہے ہر عمل کا۔ وہ دیکھنے والا ہے اُسے جو کچھ کہ تم کر رہے ہو۔ اُسے کسی گہرائی کی احتیاج نہیں ہے۔ فرشتے جو نامہ اعمال تیار کر رہے ہیں وہ صرف تم پر تمام حجت کے لئے ہے ورنہ اللہ تو بذاتِ خود دیکھ رہا ہے کہ کون کیا کر رہا ہے؟

☆ آیت : 5 :

لَهُ مُلْكُ السَّمَاوَاتِ وَالْأَرْضِ -- اُسی کے لئے ہے بادشاہت آسمانوں اور زمین کی -- وَاللَّهُ تَرْجِعُ الْأُمُورَ ﴿۱۰﴾ اور اللہ ہی کی طرف لوٹائے جاتے ہیں تمام معاملات۔

➤ لَهُ مُلْكُ السَّمَاوَاتِ وَالْأَرْضِ کے الفاظ آیت نمبر 2 میں اس سے قبل آچکے ہیں۔ ان الفاظ کو دوبارہ اس لئے لایا گیا کہ اللہ کو ماننے والوں کی اکثریت اللہ کو خالق تو مان لیتی ہے لیکن بادشاہ مان کر اُس کے احکامات کے نفاذ کے لئے تیار نہیں

ہوتی۔ درحقیقت اللہ کی بادشاہت اور اُس کی حاکمیت پر مبنی نظام قائم کرنے کا تصور خلافت راشدہ کے بعد رفتہ رفتہ ذہنوں سے محو ہوتا گیا۔ جب خلافت ختم ہوئی تو ملوکیت کا آغاز ہو گیا۔ اُس وقت اللہ کی حاکمیت کے قیام کے لئے کچھ کوششیں ہوئیں لیکن دنیوی اعتبار سے یہ کوششیں کامیاب نہ ہو سکیں۔ اس کے بعد مسلمانوں نے ذہناً تسلیم کر لیا کہ اب یہ حکومت اور ریاست کا معاملہ تو قوت کے بل پر چلے گا۔ جس کے پاس طاقت ہوگی وہ حکومت کرے گا۔ اللہ کی حکومت کا تصور ہی مسلمانوں کے ذہن سے نکل گیا اور دین کو محض چند عقائد، عبادات اور رسومات تک محدود سمجھ لیا گیا۔ اب دین کا تصور صرف یہ رہ گیا کہ اللہ کو ایک مانو، اللہ کے لئے نماز پڑھو، روزے رکھو، زکوٰۃ دو اور اُس کے گھر کا حج کرو۔ ان چھ آیات میں دو مرتبہ لَهُ مُلْكُ السَّمَاوَاتِ وَالْأَرْضِ کے الفاظ کا آنا ظاہر کرتا ہے کہ قرآن حکیم اللہ تعالیٰ کی حاکمیت کے تصور کو کتنی اہمیت دیتا ہے۔ انسان خود حاکم بن کر بیٹھ جانا ایک بہت بڑا فساد اور اللہ کے خلاف بغاوت ہے۔ جو اللہ کا وفادار ہے اُس کا فرض ہے کہ اس بغاوت کا قلع قمع کرے تاکہ اللہ کا حاکمیت کا حق بحال (restore) ہو اور زمین پر اللہ کی حاکمیت بالفعل قائم ہو جائے۔

➤ اس آیت کے اگلے حصے میں خبردار کیا گیا اِلٰى اللّٰهِ تُرْجَعُ الْأُمُورُ -- اللہ ہی کی طرف لوٹائے جائیں گے تمام معاملات۔ اللہ کے بادشاہ ہونے کا ایک منطقی نتیجہ ہے کہ تمام معاملات اُسی کی عدالت میں پیش کیے جائیں اور آخری فیصلہ کا اختیار اُسی کو حاصل ہو۔ گویا یہ ایمان باللہ اور ایمان بالآخرت کے درمیان منطقی ربط ہے۔ یہاں اسلوب مجہول کا ہے جس کے معنی یہ ہیں کہ خواہی نہ خواہی، پسند ہونا ہو، تم چاہو یا نہ چاہو لیکن تمام معاملات اللہ کے دربار میں پیش ہوں گے۔ اُس روز کی شرمندگی سے محفوظ رہنے کے لئے ضروری ہے کہ دنیا میں اللہ کو بادشاہ حقیقی سمجھ کر

اُس کے تمام احکامات پر عمل کرنے کی کوشش کی جائے۔

☆ آیت : 6 :

يُولِجُ اللَّيْلَ فِي النَّهَارِ -- وَهُوَ عَلِيمٌ بِذَاتِ الصُّدُورِ --  
اور وہ داخل کرتا ہے رات کو دن میں -- وَهُوَ عَلِيمٌ بِذَاتِ الصُّدُورِ --  
اور وہ واقف ہے اُن رازوں سے جو سینوں میں ہیں۔

اس آیت میں یہ حقیقت واضح کی گئی کہ یہ سلسلہ روز و شب اللہ تعالیٰ کی آیات میں سے ایک عظیم آیت ہے۔ یہ رات اور دن کا نظام خود بخود نہیں چل رہا بلکہ یہ اللہ ہی کے اختیار میں ہے۔ سورہ قصص آیات 71 - 73 میں ارشاد باری تعالیٰ ہے :

قُلْ أَرَأَيْتُمْ إِنْ جَعَلَ اللَّهُ عَلَيْكُمُ اللَّيْلَ سَرْمَدًا إِلَى يَوْمِ الْقِيَامَةِ مَنْ إِلَهُ غَيْرُ اللَّهِ يَأْتِيكُم بِضِيَاءٍ أَفَلَا تَسْمَعُونَ ﴿٦١﴾ قُلْ أَرَأَيْتُمْ إِنْ جَعَلَ اللَّهُ عَلَيْكُمُ النَّهَارَ سَرْمَدًا إِلَى يَوْمِ الْقِيَامَةِ مَنْ إِلَهُ غَيْرُ اللَّهِ يَأْتِيكُم بِاللَّيْلِ تَسْكُنُونَ فِيهِ أَفَلَا تُبْصِرُونَ ﴿٦٢﴾ وَمِنْ رَحْمَتِهِ جَعَلَ لَكُمُ اللَّيْلَ وَالنَّهَارَ لِتَسْكُنُوا فِيهِ وَلِتَبْتَغُوا مِنْ فَضْلِهِ وَلَعَلَّكُمْ تَشْكُرُونَ ﴿٦٣﴾

”اے نبیؐ“ پوچھیے کیا تم دیکھتے ہو اگر اللہ رات کو تم پر مسلسل طاری کر دے روز قیامت تک کے لئے تو اللہ کے سوا کون سا معبود ہے جو تمہارے لئے دن کی روشنی لا سکے؟ کیا تم سنتے نہیں ہو؟ (اے نبیؐ) پوچھیے کیا تم دیکھتے ہو اگر اللہ دن کو تم پر مسلسل جاری کر دے روز قیامت تک کے لئے تو اللہ کے سوا کون سا معبود ہے جو تمہارے لئے رات کو لا سکے جس میں تم سکون حاصل کرتے ہو؟ کیا تم دیکھتے نہیں ہو؟ یہ اُس (اللہ) کی رحمت میں سے کہ اُس نے تمہارے لئے دن اور رات بنائے تاکہ تم سکون حاصل کرو رات میں اور اللہ کے فضل میں سے تلاش کرو دن میں اور تاکہ تم شکر کرو۔“

يُولِجُ کا مفہوم یہ ہے کہ اللہ پرولاتا ہے رات کو دن میں اور پرولاتا ہے دن کو رات میں۔ رات اور دن کا یہ نظام گویا کہ ایک ایسی تسبیح کے مانند ہے جس میں سیاہ اور سفید دانے ایک دوسرے کے بعد پرو دیئے گئے ہوں۔ سیاہ دانہ گراتو یہ رات ہے اور سفید دانہ گراتو یہ دن ہے، بقول اقبال :

مری صراحی سے قطرہ قطرہ نئے حوادث ٹپک رہے ہیں

میں اپنی تسبیح روز و شب کا شمار کرتا ہوں دانہ دانہ

يُولِجُ کا ایک مفہوم یہ بھی ہے کہ کبھی دن بڑھتا ہے اور رات گھٹ جاتی ہے، گویا کہ اللہ دن کو رات میں داخل کر رہا ہے۔ پھر کبھی رات بڑھتی ہے اور دن گھٹتا ہے، گویا کہ اللہ رات کو دن میں داخل کر رہا ہے۔

﴿ وَهُوَ عَلِيمٌ بِذَاتِ الصُّدُورِ ﴾ کے الفاظ کے ذریعہ ان آیات میں تیسری بار اللہ تعالیٰ کی صفت علم پر زور دیا گیا۔ یہاں اشارہ اصل میں محاسبہ اخروی کی طرف ہے جس روز حُصِّلَ مَا فِي الصُّدُورِ (جانچا جائے گا جو کچھ سینوں میں ہے) کا معاملہ ہوگا۔ اللہ جانتا ہے جو کچھ سینوں کے اندر ہے یعنی اللہ اُن نیتوں اور ارادوں سے واقف ہے جن پر اعمال کا دار و مدار ہوتا ہے۔

یہاں وہ چھ آیات ختم ہوئیں جن کے بارے میں عرض کیا گیا تھا کہ ذات و صفات باری تعالیٰ کا بیان انتہائی جامعیت کے ساتھ، بہت سے مختلف پہلوؤں کو اپنے اندر سموئے ہوئے اور بعض اعتبارات سے اعلیٰ ترین علمی سطح پر ان آیات میں آیا ہے۔





میں سے ایمان لائے اور خرچ کرتے رہے اُن کے لئے بڑا ثواب ہے۔

➤ اس آیت میں دین کے دو تقاضے بیان ہوئے ہیں ایمان اور انفاق۔ منتخب نصاب کے پہلے حصہ میں دین کے تقاضے چار الفاظ میں بیان ہوئے تھے یعنی ایمان، عمل صالح، تو اسی بالحق اور تو اسی بالصبر۔ تو اسی بالحق کے لئے امر بالمعروف اور نہی عن المنکر یا دعوت الی اللہ کے الفاظ بھی آگئے تھے۔ منتخب نصاب کے چوتھے حصہ کے تیسرے سبق سورہ صف میں دین کے تقاضے دو اصطلاحات میں بیان کیے گئے یعنی ایمان اور جہاد فی سبیل اللہ۔ ایمان جب حقیقی ہوگا تو اس میں عمل آپ سے آپ آجائے گا۔ قانونی سطح پر ایمان اور عمل جدا ہیں۔ حقیقت کی سطح پر یہ دونوں ایک وحدت ہیں۔ اسی طرح جہاد فی سبیل اللہ، تو اسی بالحق اور تو اسی بالصبر دونوں کا مجموعہ ہے۔ سورہ حدید کی اس آیت میں بھی دین کے تقاضے دو ہی اصطلاحات میں ہیں یعنی ایمان اور انفاق۔ گویا یہاں انفاق کی اصطلاح جہاد کی اصطلاح کے مترادف کے طور پر آئی ہے۔

➤ اس آیت میں دین کا پہلا تقاضا آیا کہ ایمان لاؤ اللہ اور اُس کے رسول ﷺ پر۔ یہ بات اس سے قبل ہمارے سامنے آچکی ہے کہ اس سورہ میں خطاب کا رخ صرف مسلمانوں کی طرف ہے۔ گویا مسلمانوں سے کہا جا رہا کہ ایمان لاؤ جیسا کہ ایمان لانے کا حق ہے۔ تمہیں ”اِقْرَأْ؟ بِاللِّسَانِ“ یعنی زبانی اقرار کی بنیاد پر قانونی ایمان تو حاصل ہے لیکن اب ”تَصْدِيقٌ؟ بِالْقَلْبِ“ یعنی یقین قلبی کے حصول کی کوشش کر کے ایمان حقیقی سے باطن کو منور کرو۔ یہ وہی انداز ہے جو آیا سورہ نساء کی آیت 136 میں :

يَا أَيُّهَا الَّذِينَ آمَنُوا آمِنُوا بِاللَّهِ وَرَسُولِهِ

”اے اہل ایمان! ایمان لاؤ اللہ اور اُس کے رسول پر۔“

پھر سورہ صف آیات 10 - 11 میں بھی اسی اسلوب کو اختیار کیا گیا کہ :

يَا أَيُّهَا الَّذِينَ آمَنُوا هَلْ أَدُلُّكُمْ عَلَىٰ تِجَارَةٍ تُنْجِيكُمْ مِنْ عَذَابِ أَلِيمٍ ﴿١٠﴾  
تُؤْمِنُونَ بِاللَّهِ وَرَسُولِهِ وَتُجَاهِدُونَ فِي سَبِيلِ اللَّهِ بِأَمْوَالِكُمْ وَأَنْفُسِكُمْ  
ذَلِكُمْ خَيْرٌ لَّكُمْ إِنْ كُنْتُمْ تَعْلَمُونَ ﴿١١﴾

”اے لوگو جو ایمان لائے ہو کیا میں تمہیں ایسی تجارت بتاؤں جو تمہیں بچالے درد ناک عذاب سے۔ ایمان لاؤ اللہ اور اُس کے رسول پر اور جہاد کرو اللہ کی راہ میں اپنے مال اور جان سے۔ یہ تمہارے حق میں بہتر ہے اگر تم جان لو۔“

گویا دین کا پہلا تقاضا ہے ایمان حقیقی کا حصول۔ ایسا ایمان جو انسان کا حال بن جائے اور انسان کے سیرت و کردار میں نظر آئے۔ یہ ایمان کیسے حاصل ہوگا؟ اس کی وضاحت آگے آیت 9 میں آرہی ہے۔

➤ ایمان کے حوالے سے یہاں صرف دو ایمانیات کا ذکر ہے یعنی توحید اور رسالت۔ توحید تو تمام ایمانیات کی جڑ اور بنیاد ہے۔ رسالت پر ایمان کا مفہوم ہی یہ ہے کہ اُن تمام باتوں کی تصدیق کرنا جو بیان فرمائیں اللہ کے رسول ﷺ نے۔ گویا باقی تمام ایمانیات بھی ایمان بالرسالت میں شامل ہو گئے۔

➤ اس آیت میں دین کا دوسرا تقاضا بیان ہوا وَأَنْفِقُوا مِمَّا جَعَلَكُمْ مُسْتَحْلِفِينَ فِيهِ - اور خرچ کرو ہر اُس شے میں سے جس پر تمہیں عارضی اختیار دیا گیا ہے۔ آگے چل کر آیت 10 میں واضح ہوگا کہ خرچ کرنے سے مراد ہے انفاق فی سبیل اللہ یعنی اللہ کے دین کی سر بلندی کے لئے خرچ کرنا۔ عام طور پر خیال ہے کہ لفظ انفاق سے مراد صرف مال خرچ کرنا ہے۔ یہ خیال اس لئے پیدا ہوا کہ اکثر و بیشتر جہاں قرآن حکیم میں مال خرچ کرنے کی تاکید آئی ہے وہاں انفاق کا لفظ آیا ہے۔ یہاں یہ لفظ وسیع معنی میں آیا ہے یعنی خرچ کرو ہر وہ شے جس پر اللہ نے تمہیں خلافت یعنی عارضی

اختیار دیا ہے۔ گویا حکم دیا جا رہا ہے کہ اپنی جسمانی صلاحیتوں اور قوتوں کو، اپنے مال و اسباب اور وسائل و ذرائع کو اور اپنی اولاد کو اللہ کے دین کی سر بلندی کے لئے لگا دو۔ اس سے پہلے ہم سمجھ چکے ہیں کہ یہاں انفاق کی اصطلاح جہاد کی اصطلاح کے مترادف کے طور پر آئی ہے۔ جس طرح جہاد مال اور جان دونوں سے ہوتا ہے اسی طرح انفاق بھی مال و جان دونوں ہی کا کرنا ہوگا۔

اس آیت میں اللہ تعالیٰ نے یہ مطالبہ نہیں کیا کہ اپنا سارا مال لگا دو۔ اللہ یہ بھی نہیں چاہتا کہ اپنے جسم اور جان کی ساری قوتیں اور صلاحیتیں ہماری راہ میں لگا دو، بلکہ اُس کا مطالبہ یہ ہے کہ اِنْفِقُوا مِمَّا جَعَلَكُمْ مُسْتَخْلِفِينَ فِيْهِ - جن جن چیزوں میں تمہیں عارضی اختیار عطا کیا گیا ہے اُن میں سے ہماری راہ میں لگاؤ۔ یہاں سوال پیدا ہوتا ہے کہ اللہ کی راہ میں " کتنا؟" لگایا جائے۔ اللہ کی راہ میں خرچ کرنے کا اعلیٰ ترین درجہ سورہ بقرہ آیت 219 میں بیان ہوا:

وَيَسْأَلُونَكَ مَاذَا يُنْفِقُونَ قُلِ الْعَفْوَ

”(اے نبی ﷺ!) وہ آپ سے پوچھتے ہیں کہ کتنا خرچ کریں؟ کہہ دیجیے جو بھی تمہاری ضرورت سے زائد ہو۔“

دین کی سر بلندی کی جدوجہد اُسی وقت کامیاب ہوگی جب ہماری ایک قابل ذکر تعداد ایمان کے اس درجہ پر پہنچ جائے کہ حضرت ابو بکر صدیقؓ کے اُسوہ پر عمل کرتے ہوئے اپنا سب کچھ اللہ کے دین کے لئے وقف کر دے۔ ہاں زندگی کو برقرار رکھنا بھی ضروری ہے کہ یہ اللہ کی عطا کردہ ایک نعمت ہے اور اسے اس لئے برقرار رکھنا ہے تاکہ اللہ کے دین کی اقامت محنت اور جدوجہد کی جاسکے۔ لہذا اپنی اور اپنے اہل و عیال کی گذر اوقات کے لئے صرف اتنا لگایا جائے کہ جس سے اُن کی بنیادی ضروریات پوری ہو جائیں۔ گویا زندگی minimum subsistence level پر

گزارتے ہوئے باقی سب کچھ اللہ کی راہ میں لگا دیا جائے، بقول اقبال:

جو حرفِ قُلِ الْعَفْوَ میں پوشیدہ تھی اب

اس دَور میں شاید وہ حقیقت ہونموودار!

اس آیت میں مُسْتَخْلِفِينَ کا لفظ دراصل اسم المفعول ہے جس کا مفہوم ہے وہ لوگ جنہیں خلافت دی گئی۔ یہ لفظ واضح کر رہا ہے کہ ہماری کوئی حیثیت ہے ہی نہیں۔ ہر شے کا اصل مالک اللہ ہے۔ اُس نے ہمیں بطور امانت اور برائے امتحان کچھ چیزوں پر عارضی اختیار دیا ہے۔ ان میں ہمارا جسم، توانائی، علم، ذہانت و فطانت، دُور بینی و دُور اندیشی، وقت، صحت، قوتِ کار، عمر، خاص طور پر جوانی، مال و اسباب، گھر، سواری، اولاد وغیرہ شامل ہیں۔ روزِ قیامت سوال ہوگا کہ ہم نے ان نعمتوں کو اللہ کی مرضی کے مطابق اُس کی راہ میں لگایا یا نہیں۔ ارشادِ نبوی ﷺ ہے:

لَا تَزُولُ قَدَمَا ابْنِ آدَمَ يَوْمَ الْقِيَامَةِ حَتَّى يُسْأَلَ عَنْ خَمْسٍ عَنْ عُمُرِهِ

فِيْمَا أَفْنَاهُ وَ عَنْ شَبَابِهِ فِيْمَا أَبْلَاهُ وَ عَنْ مَالِهِ مِنْ أَيْنَ اكْتَسَبَهُ

وَ فِيْمَا أَنْفَقَهُ وَ مَاذَا عَمِلَ فِيْمَا عَلِمَ

”روزِ قیامت ابنِ آدم کے قدم ہل نہ سکیں گے جب تک اُس سے پانچ باتوں کے بارے میں پوچھ نہ لیا جائے۔ زندگی کے بارے میں کہ کہاں لگادی، جوانی کے بارے میں کہ کہاں کھپادی، مال کے بارے میں کہ کہاں سے کمایا اور کہاں خرچ کیا اور جو علم حاصل کیا اُس پر کتنا عمل کیا۔“ (ترمذی)

اسی طرح آپ ﷺ کا ارشاد ہے:

كُلُّكُمْ رَاعٍ وَ كَلُّكُمْ مَسْئُولٌ عَنْ رَعِيَّتِهِ

”تم میں سے ہر اک نگران ہے اور اُس سے اس کے ماتحتوں کے بارے میں

باز پرس ہوگی۔“ (بخاری)

→ آیت کے دوسرے حصہ میں فرمایا اَلَّذِينَ آمَنُوا مِنْكُمْ وَاَنْفَقُوا لَهُمْ اَجْرٌ كَبِيرٌ - جو لوگ تم میں سے ایمان لائے اور خرچ کرتے رہے اُن کے لئے بڑا اجر ہے۔ ہمارے پاس جو کچھ ہے اللہ ہی کا عطا کردہ ہے۔ مال، اولاد، گھر، سواری، جسمانی قوت، ذہانت وغیرہ۔ اگر ہم یہ سب اللہ کے دین کے لئے لگا دیں تو کوئی بڑی بات نہیں:

جان دی ، دی ہوئی اُسی کی تھی

حق تو یہ ہے کہ حق ادا نہ ہوا

لیکن اس کے باوجود اللہ تعالیٰ ایمان لانے والوں اور اپنی راہ کے لئے مال و اسباب لگانے والوں کو بڑے اجر کی خوشخبری دے رہا ہے:

اِنَّ اللّٰهَ لَذُو فَضْلٍ عَلٰى النَّاسِ وَلٰكِنْ اَكْثَرُهُمْ لَا يَشْكُرُوْنَ ﴿٦٠﴾

”بے شک اللہ لوگوں پر مہربان ہے لیکن اکثر لوگ شکر نہیں کرتے۔“ (یونس: 60)

آیت : 8 :

وَمَا لَكُمْ لَا تُؤْمِنُونَ بِاللّٰهِ -- اور تمہیں کیا ہوا ہے کہ ایمان نہیں لاتے اللہ پر؟ --  
وَالرَّسُوْلُ يَدْعُوْكُمْ لِتُؤْمِنُوْا بِرَبِّكُمْ -- حالانکہ رسول تمہیں دعوت دیتے ہیں کہ ایمان لاؤ اپنے رب پر -- وَقَدْ اَخَذَ مِيْثَاقَكُمْ اِنْ كُنْتُمْ مُّؤْمِنِيْنَ ﴿٦١﴾ اور (رسول) لے چکے ہیں تم سے عہد اگر تم (واقعی) مومن ہو۔

→ اس آیت میں دین کے پہلے تقاضے یعنی ایمان کے حوالے سے جھنجھوڑا جا رہا ہے۔ فرمایا جا رہا ہے کہ تمہارا ایمان سیرت و کردار میں نظر کیوں نہیں آ رہا۔ اللہ کے نزدیک تو ایمان والے وہ ہیں جن کا نقشہ سورہ حجرات کی آیت 15 میں یوں کھینچا گیا:

اِنَّمَا الْمُؤْمِنُوْنَ الَّذِيْنَ اٰمَنُوْا بِاللّٰهِ وَرَسُوْلِهِ ثُمَّ لَمْ يَرْتَابُوْا وَجَاهَدُوْا

بِاَمْوَالِهِمْ وَاَنْفُسِهِمْ فِىْ سَبِيْلِ اللّٰهِ اَوْ لِنَفْسِكُمْ هُمُ الصّٰدِقُوْنَ ﴿٦٢﴾

”مومن تو بس وہ ہیں جو اللہ اور اس کے رسول پر ایمان لائے، پھر شک میں نہ پڑے اور انہوں نے اللہ کی راہ میں جہاد کیا اپنے اموال اور اپنی جانوں کے ساتھ۔ یہی لوگ سچے ہیں۔“

اسی طرح اللہ کے رسول ﷺ کا ایمان کے حوالے سے ارشاد ہے:

لَا يُؤْمِنُ اَحَدُكُمْ حَتّٰى يَكُوْنَ هُوَاْهُ تَبَعًا لِمَا جِئْتُ بِهِ

”تم میں سے کوئی شخص مومن نہیں ہو سکتا جب تک اُس کی خواہش نفس اُس ہدایت

کے تابع نہ ہو جائے جو میں لایا ہوں“ (بیہقی)

گویا اللہ اور اُس کے رسول ﷺ کو ایسا ایمان مطلوب ہے کہ جس کے نتیجے میں نہ صرف انسان کا اپنا عمل شریعت کے مطابق ہو بلکہ وہ اجتماعی زندگی میں بھی شریعت کے نفاذ کے لئے مال اور جان سے جہاد کر رہا ہو۔

→ وَالرَّسُوْلُ يَدْعُوْكُمْ لَتُؤْمِنُوْا بِرَبِّكُمْ سے مراد یہ ہے کہ اللہ کے رسول ﷺ تمہیں

کسی غیر پر ایمان لانے کی دعوت نہیں دے رہے بلکہ ایک ایسی ہستی پر ایمان لانے کی دعوت دے رہے ہیں جو تمہارا رب یعنی محسن حقیقی ہے۔ اُسی نے تمہیں پیدا کیا، وہی تمہارا مالک ہے اور وہی تمہارا وہ رازق ہے جو تمہاری تمام ضروریات پوری کر کے تمہیں پال رہا ہے۔ شکرگزاری اور احسان مندی کا تقاضا ہے کہ اپنے رب پر نہ صرف ایمان لایا جائے بلکہ دل و جان سے اُس کے احکامات کی اطاعت کی جائے۔

→ وَقَدْ اَخَذَ مِيْثَاقَكُمْ کے الفاظ میں اُس عہد کی طرف اشارہ ہے جو کلمہ پڑھ کر ہر

مسلمان اللہ تعالیٰ سے کرتا ہے۔ یہ عہد سورہ توبہ آیت 111 میں بیان ہوا ہے:

إِنَّ اللَّهَ اشْتَرَى مِنَ الْمُؤْمِنِينَ أَنْفُسَهُمْ وَأَمْوَالَهُمْ بِأَنْ لَهُمُ الْجَنَّةَ  
يُقْتَلُونَ فِي سَبِيلِ اللَّهِ فَيَقْتُلُونَ وَيُقْتَلُونَ

”بے شک اللہ تعالیٰ نے اہل ایمان کی جانیں اور مال خرید لئے ہیں جنت کے عوض وہ اللہ کی راہ میں لڑتے ہیں، قتل کرتے ہیں (کافروں کو) اور قتل کئے جاتے ہیں۔“  
اس عہد کی رو سے ہم اپنی جان اور اپنے مال کا اللہ کے ہاتھ سودا کر چکے ہیں اور یہ مال و جان ہمارے پاس اللہ کی امانتیں ہیں۔ ایقائے عہد اور ادائے امانت کا تقاضا ہے کہ اب مال و جان اللہ کی اطاعت اور دین کی سر بلندی کے لئے اس طرح وقف کر دیے جائیں کہ ہم قتال فی سبیل اللہ کی طرف لے جانے والی راہ پر چل کر فَيُقْتَلُونَ وَيُقْتَلُونَ کی سعادت حاصل کر سکیں۔

☆ آیت : 9 :

هُوَ الَّذِي يُنَزِّلُ عَلَىٰ عَبْدِهِ آيَاتٍ مُّبَيِّنَاتٍ -- وَهُوَ تَوَّابٌ جَوَادٌ  
بندے پر واضح آیات -- لِيُخْرِجَكُم مِّنَ الظُّلُمَاتِ إِلَى النُّورِ -- تاکہ نکال لائے تمہیں اندھیروں سے روشنی میں -- وَإِنَّ اللَّهَ بِكُمْ لَرَؤُوفٌ رَّحِيمٌ ﴿۹﴾ اور بے شک اللہ تم پر نہایت شفقت کرنے والا مہربان ہے۔

اس آیت میں رہنمائی فرمادی گئی کہ دین کا پہلا تقاضا پورا کرنے یعنی ایمان حقیقی کے حصول کا ذریعہ ہے قرآن حکیم۔ فرمایا اللہ نے اپنے بندے یعنی نبی اکرم ﷺ پر وہ واضح آیات نازل فرمائی ہیں جس سے وہ تمہیں اندھیروں سے ”نور“ کی طرف لا رہے ہیں۔ یہ اندھیرے بے یقینی کے ہیں، شرک کے ہیں، کفر و الحاد کے ہیں، مادیت کے ہیں، حرص و ہوا کی غلامی کے ہیں۔ نور سے مراد ہے ایمان حقیقی۔ سورہ نور کی آیت 35 میں ہم پڑھ چکے ہیں کہ قرآن حکیم میں ایمان کو نور کہا گیا ہے جو نورِ فطرت اور نورِ وحی کا مجموعہ ہوتا ہے۔ سورہ تغابن کی آیت 8 میں قرآن حکیم کے لئے

بھی لفظ ”نور“ آیا ہے :

فَأْمِنُوا بِاللَّهِ وَرَسُولِهِ وَالنُّورِ الَّذِي أَنْزَلْنَا

”پس ایمان لاؤ اللہ پر اور اس کے رسول پر اور اس نور پر جو ہم نے نازل فرمایا۔“  
قرآن از خود نور ہے اور درحقیقت اسی سے نور ایمان حاصل ہوتا ہے۔ گویا ایمان حقیقی کے حصول کا ذریعہ ہے قرآن حکیم کی واضح آیات پر غور و فکر۔ آیت کے معنی ہوتے ہیں نشانی۔ اس کے ذریعہ سے انسان کے قلب میں موجود ایمان تازہ اور شعور کی سطح پر اجاگر ہو جاتا ہے۔ نبی اکرم ﷺ نے قرآن کی ان واضح آیات کی تلاوت کے ذریعہ ہی صحابہ کرامؓ کے دلوں کو نور ایمان سے اس طرح منور کیا کہ وہ شرک، الحاد اور مادہ پرستی سے تائب ہو گئے۔ توحید ان میں سرایت کر گئی، ان کی نگاہ میں دنیا کی حقیقت چمچھر کے پر سے بھی کم ہو گئی، فکر آخرت ان پر طاری ہو گئی اور رسالت کو وہ نوع انسانی کے لئے ایک عظیم رحمت سمجھنے لگے۔ بقول مولانا ظفر علی خان :

ایمان نہیں وہ جنس جسے لے آئیں دکانِ فلسفہ سے  
ڈھونڈھے سے ملے گی عاقل کو یہ قرآن کے سپاروں میں

سورہ انفال آیت 2 میں قرآن کی تاثیر بیان کی گئی :

وَإِذَا تُلِيَتْ عَلَيْهِمْ آيَاتُهُ زَادَتْهُمْ إِيمَانًا

”اور جب ان پر اس کی آیات تلاوت کی جاتی ہیں تو یہ ان کے ایمان

کو بڑھا دیتی ہیں۔“

سورہ شوریٰ آیت 52 میں بیان کیا گیا کہ خود نبی اکرم ﷺ کے ایمان کی تکمیل بھی قرآن حکیم کے ذریعہ ہوئی :

مَا كُنْتَ تَدْرِي مَا الْكِتَابُ وَلَا الْإِيمَانُ وَلَكِنْ جَعَلْنَاهُ نُورًا نَهْدِي بِهِ مَنْ

نَشَاءُ مِنْ عِبَادِنَا وَإِنَّكَ لَتَهْدِي إِلَى صِرَاطٍ مُسْتَقِيمٍ ﴿۵۲﴾

” (اے نبی) آپ نہیں جانتے تھے کہ کتاب کیا ہے اور نہ ہی جانتے تھے ایمان کو لیکن ہم نے اس (قرآن) کو نو بنایا ہے جس کے ذریعہ سے ہم اپنے بندوں میں سے جس کو چاہتے ہیں ہدایت دیتے ہیں اور بے شک اب آپ سیدھے راستہ کی طرف ہدایت دے رہے ہیں۔“

• اللہ کے دین کی سر بلندی کے ضروری ہے کہ ہم ایمان حقیقی کے حصول کی کوشش کریں۔ اللہ تعالیٰ کا ارشاد ہے کہ :

وَأَنْتُمْ الْأَعْلَوْنَ إِنْ كُنْتُمْ مُؤْمِنِينَ ﴿۱۰﴾

” غالب تم ہی ہو گے بشرطیکہ مومن ہو۔“

پھر کسی معاشرے میں تبدیلی کے لئے ضروری ہوتا ہے کہ اُس کے اُن افراد کی سوچ اور فکر کو بدلا جائے جو اپنی صلاحیت کے اعتبار سے دانشور ہوتے ہیں اور معاشرے کے باقی لوگ اُن کے دیئے ہوئے نظریات کی پیروی کرتے ہیں۔ یہ معاشرے کی وہ ذہین اقلیت (intellectual elite یا intelligentisia) ہے جسے معاشرے کا brain trust کہا جاتا ہے۔ یہی ذہین اقلیت معاشرے کا رخ معین کرتی ہے۔ اگر یہ "ذہین اقلیت" دولت ایمان سے محروم رہتی ہے اور کچھ دیگر افراد ایمان کی دولت سے بہرور ہو جاتے ہیں تو کچھ جزوی سی اصلاح ہو جائے گی لیکن اُس معاشرہ میں بحیثیت مجموعی کوئی بڑی تبدیلی واقع نہ ہوگی یعنی دین کی سر بلندی کی منزل سر نہ ہوگی۔ چنانچہ معاشرے کی بحیثیت مجموعی اصلاح کے لیے ذہین اقلیت کے قلوب میں ایمان کی آبیاری بنیادی اہمیت کی حامل ہے۔ اس طبقہ میں ایمان کی آبیاری کا ذریعہ صرف اور صرف قرآن حکیم ہے۔ قرآن حکیم ایک انسان کے احساسات و جذبات کو بھی اپیل کرتا ہے اور اس کے تعقل و تفکر کو بھی۔ قرآن حکیم بار بار تعقل و تفکر کی دعوت دیتا ہے اَفَلَا تَتَفَكَّرُونَ - "کیا تم عقل سے کام نہیں لیتے؟" قرآن حکیم میں

جہاں ایک عام انسان کے لیے ہدایت ہے وہاں بڑے سے بڑے فلسفی کے ذہن میں پیدا ہونے والے سوالات کا جواب بھی ہے۔ قرآن حکیم ہی میں وہ حکمت کے موتی ہیں جو ہر دور کی اعلیٰ علمی سطح پر ذہین عناصر کو متاثر کر سکتے ہیں۔ لہذا دین کی سر بلندی کے لئے جس علمی و فکری سطح کا ایمان درکار ہے اُس کا واحد منبع اور سرچشمہ قرآن حکیم ہے۔

• اس آیت کے آخر میں اللہ تعالیٰ کی دو صفات بیان ہوئی ہیں رِءُ وُف اور رَحِيمٌ ۔ سورہ توبہ کی آخری آیت میں یہ دونوں صفات اسی ترتیب کے ساتھ نبی اکرم ﷺ کے لئے بھی آئی ہیں۔ اسی سورہ حدید کی آیت 27 میں فرمایا گیا کہ یہ دو صفات یعنی رَأْفَت اور رحمت اللہ نے اُن لوگوں کے دلوں میں بھی رکھ دی تھیں جنہوں حضرت عیسیٰؑ کی پیروی کی تھی۔ ان دونوں صفات کے مابین بڑا گہرا ربط اور تعلق ہے۔ کسی کو تکلیف میں دیکھ کر ٹپ جانا اور اُس کے دکھ کو اپنے اندر محسوس کرنا رَأْفَت ہے۔ پھر اُس کے دکھ کو دور کرنے پر آمادہ اور متوجہ ہو جانا رحمت ہے۔ ایک ہی عمل کے یہ دو رخ ہیں۔ اللہ تعالیٰ کی شانِ رُؤْفِی اور شانِ رَحِيمِی کا سب سے بڑا مظہر ہے قرآن حکیم جو اُس نے اپنے بندے حضرت محمد ﷺ پر نازل فرمایا تاکہ وہ اللہ کے بندوں کو عقائد و اعمال کے حوالہ سے اندھیروں سے نکال کر روشنی میں لے آئیں۔ اب اللہ کے یہ بندے دنیا میں بھی افراط و تفریط کے دھکوں سے بچیں گے اور آخرت میں بھی دردناک عذاب سے محفوظ ہو جائیں گے۔ واقعی اللہ بندوں کے حق میں رُؤْف اور رحیم ہے۔

☆ آیت : 10 :

وَمَا لَكُمْ أَلَّا تُنْفِقُوا فِي سَبِيلِ اللَّهِ -- اور تمہیں کیا ہوا ہے کہ خرچ نہیں کرتے اللہ کی راہ میں -- وَلِلَّهِ مِيرَاثُ السَّمَوَاتِ وَالْأَرْضِ -- حالانکہ آسمانوں اور

زمین کی وراثت اللہ ہی کے لئے ہے -- لَا يَسْتَوِي مِنْكُمْ مَنْ أَنْفَقَ مِنْ قَبْلِ  
الْفَتْحِ وَقَاتَلَ -- برابر نہیں تم میں سے وہ جس نے خرچ کیا فتح سے پہلے اور جنگ کی  
-- أُولَئِكَ أَعْظَمُ دَرَجَةً مِنَ الَّذِينَ أَنْفَقُوا مِنْ بَعْدُ وَقَاتَلُوا -- ایسے لوگوں کا  
درجہ ان لوگوں سے کہیں بڑھ کر ہے جنہوں نے بعد میں خرچ کیا اور جنگ کی -- وَكُلًّا  
وَعَدَ اللَّهُ الْحُسْنَى -- اور اللہ نے سب سے وعدہ کیا بڑی بھلائی کا -- وَاللَّهُ بِمَا  
تَعْمَلُونَ خَبِيرٌ ﴿۱۰﴾ اور اللہ جو کچھ تم کرتے ہو اُس سے باخبر ہے۔

➤ اس آیت کے شروع میں دین کے دوسرے تقاضے انفاق کے حوالے سے جھنجھوڑا گیا  
کہ تمہیں کیا ہوا ہے کہ خرچ نہیں کرتے اللہ کی راہ میں حالانکہ آسمانوں اور زمین کی  
وراثت اللہ ہی کے لئے ہے۔ ہر شے کا حقیقی مالک اور وارث اللہ ہے۔ ہمارے پاس  
جو کچھ بھی ہے امانت ہے۔ ہمارا امتحان کے ہم اسے اللہ کی خوشنودی کے لئے لگاتے  
ہیں یا بچا بچا کر کسی اور کے فائدہ کے لئے رکھ کر خود محروم ہو جاتے ہیں۔ اقبال نے  
کیا خوب کہا ہے :

تو بچا بچا کے نہ رکھ اسے تیرا آئینہ ہے وہ آئینہ  
کہ شکستہ ہو تو عزیز تر ہے نگاہ آئینہ ساز میں

مال و اسباب در حقیقت چلتی پھرتی دولت ہے۔ آج کسی کے پاس ہے اور کل کسی کے  
پاس۔ یہ نسل بعد نسل منتقل ہو رہی ہے۔ ایک ہاتھ سے دوسرے ہاتھ کو جا رہی ہے۔  
بالآخر یہ سب کچھ اللہ ہی کے لئے رہ جائے گا۔ کوئی باقی نہ ہوگا جو اس پر دعویٰ  
کر سکے۔ نبی اکرم ﷺ کا ارشاد ہے :

يَقُولُ ابْنُ آدَمَ مَالِي. مَالِي وَهَلْ لَكَ يَا ابْنَ آدَمَ مِنْ مَالِكَ إِلَّا مَا  
أَكَلْتَ فَأَقْنَيْتَ أَوْ لَبَسْتَ فَأَبْلَيْتَ أَوْ تَصَدَّقْتَ فَأَمْضَيْتَ؟

’انسان کہتا ہے میرا مال، میرا مال حالانکہ اے انسان! تیرا مال (ایک تو وہ ہے)

جو تو نے کھا کر ختم کر دیا، یا (دوسرا) پہن کر بوسیدہ کر دیا، یا (تیسرا) صدقہ کر کے  
(آخرت کے لئے) آگے بھیج دیا۔‘ (مسلم)

اسی طرح ایک اور حدیث میں آیا ہے کہ آپ ﷺ نے صحابہ کرامؓ سے سوال کیا :  
أَيُّكُمْ مَالٌ وَارِثُهُ أَحَبُّ إِلَيْهِ مِنْ مَالِهِ؟ قَالُوا يَا رَسُولَ اللَّهِ مَا مِنَّا أَحَدٌ إِلَّا  
مَالُهُ أَحَبُّ إِلَيْهِ قَالَ فَإِنَّ مَالَهُ مَا قَدَّمَ وَمَالٌ وَارِثُهُ مَا آخَرَ

’آپ لوگوں میں سے کون ہوگا جسے اپنے وارث کا مال اپنے مال سے زیادہ عزیز  
ہو؟‘ صحابہ کرامؓ نے عرض کیا اے اللہ کے رسول! ہم میں سے کوئی ایسا نہیں جسے  
خود اپنا مال (وارث کے مال سے) محبوب تر نہ ہو۔ اس پر آپ ﷺ نے فرمایا ’اُس  
کا مال تو وہ ہے جو اُس نے آگے بھیج دیا اور اس کے وارث کا مال وہ ہے جو اُس نے  
پیچھے چھوڑا۔‘ (بخاری)

اس حدیث کی رُو سے ہمارا مال صرف وہی ہے جو ہم اللہ کی راہ میں اپنی زندگی کے  
اندر خرچ کرتے ہیں، باقی مال جو ہم جمع کر رہے ہیں وہ درحقیقت وارثوں کا ہے۔  
➤ مال کے حوالے سے یہ بات پیش نظر رہے کہ ضرورت سے زائد جمع نہ کیا جائے۔  
حضرت عیسیٰؑ کے ایک وعظ کا مفہوم ہے :

’اپنا مال زمین پر جمع نہ کرو، جہاں کیڑا بھی خراب کرتا ہے اور چوری کا بھی خوف ہے  
بلکہ آسمان پر جمع کرو جہاں نہ کیڑا خراب کرتا ہے، نہ چوری کا خوف ہے اور میں تم  
سے سچ کہتا ہوں کہ جہاں تمہارا مال ہوگا وہیں تمہارا دل ہوگا۔‘

اگر ہم نے مال یہیں جمع کیا تو دل بھی یہیں پر لگا رہے گا۔ دنیا سے جانے کو دل نہیں  
چاہے گا اور موت کے فرشتے دھکے دے دے کر زبردستی لے کر جائیں گے۔ ایک  
حدیث میں الفاظ آتے ہیں کہ جیسے کانٹے دار جھاڑی پر کپڑا ڈال کر کھینچا جائے اسی  
طریقے سے ایسے لوگوں کی روئیں کھینچی جائیں گی۔ اس کے برعکس جس نے مال

آگے بھیجا ہوگا وہ موت کے لئے ہر وقت تیار ہوگا اور بقول اقبال موت کے وقت اُس کی کیفیت یہ ہوگی کہ :

نشانِ مردِ مؤمن با تو گویم  
چوں مرگ آید تبسم بر لبِ اوست!

ایک حدیث کی رُو سے اُن کے لیے موت ایسے ہوگی جیسے کہ ایک بند مشکیزے میں سے ایک بوند پانی نچک جائے۔ اُن کے لیے یہاں سے نقل مکانی کرنے میں کوئی ناگواری نہیں ہوگی، کوئی سختی نہیں ہوگی۔ اللہ تعالیٰ ہم سب کو ایسی ہی موت عطا فرمائے۔ آمین!

آیت کے اگلے حصہ میں فرمایا کہ برابر نہیں ہیں وہ جنہوں نے فتح سے قبل اللہ کی راہ میں خرچ کیا اور جنگ کی مختلف حالات کے اعتبار سے انسان کے عمل کی قدر و قیمت اور اجر و ثواب میں زمین و آسمان کا فرق واقع ہو جاتا ہے۔ حالات نامساعد ہوں، مخالفتیں عروج پر ہوں، دشمن اپنی قوت و وسائل کی بنیاد پر دندنارہا ہو اور جان و مال کو ہر وقت خطرات لاحق ہوں تو ایسے میں کسی تحریک کے لئے مال و جان کی بازیاں لگانے والوں کے درجات بہت بلند ہیں۔ اس کے برعکس جب کوئی تحریک ایک ابھرتی ہوئی طاقت کی حیثیت سے سامنے آچکی ہو تو اب تو بہت سے لوگ اُس کے معاون بن جائیں گے۔ جس وقت یہ آیت نازل ہوئی اسلام مغلوب تھا۔ صحابہؓ نے دین کی اس غربت کے دور میں قربانیاں دیں اور تھوڑے ہی عرصہ میں اسلام غالب ہو گیا۔ اس تھوڑے سے عرصہ کی قربانیوں سے اُنہوں نے اپنے لئے عظیم درجات کے حصول کا سامان کر لیا۔ اس دور میں بھی دین اسلام دنیا میں مغلوب ہے اور مخالفین بڑے منظم انداز سے اس کے خلاف سازشیں کر رہے ہیں، بقول حالی :

پستی کا کوئی حد سے گزرنا دیکھے

اسلام کا گر کر نہ ابھرنا دیکھے  
مانے نہ کبھی کہ مد ہے ہر جذر کے بعد  
دریا کا ہمارے جو اترنا دیکھے  
اور

اے خاصہ خاصانِ رُسل وقتِ دعا ہے  
اُمت پہ تیری آ کے عجب وقت پڑا ہے  
جو دین کہ بڑی شان سے نکلا تھا وطن سے

پردیس میں وہ آج غریب الغرباء ہے  
دین کی مغلوبیت کے اس دور میں اگر ہم اس کی سر بلندی کے لئے مال و جان لگاتے  
ہیں تو ہم بھی بہت عظیم اجر و ثواب کے مستحق ہو سکتے ہیں۔ ارشادِ نبوی ﷺ ہے :  
بَدَاَ الْإِسْلَامُ غَرِيبًا وَسَيَعُودُ كَمَا بَدَأَ غَرِيبًا. فَطُوبَى لِلْغُرَبَاءِ  
”اسلام کا آغاز ہوا تھا جبکہ یہ مغلوب تھا اور عنقریب یہ مغلوب ہو جائے گا تو خوشخبری  
ہے اُس وقت اسلام کا ساتھ دینے والوں کے لئے۔“ (مسلم)

آیت کے اگلے حصہ میں فرمایا کہ ایسے لوگ جنہوں نے فتح سے قبل اللہ کے دین کی سر بلندی کے لئے انفاق کیا اور جنگ کی، بہت عظیم درجات کے حامل ہوں گے اُن کے مقابلہ میں جنہوں نے بعد میں اللہ کی راہ میں انفاق کیا اور جنگ کی۔ عربی زبان میں عظیم اور اعظم کے الفاظ کسی شے کی معنوی بڑائی اور عظمت کے اظہار کے لئے آتے ہیں جبکہ کبیر اور اکبر کے الفاظ ظاہری بڑائی اور شوکت کے لئے۔ ایسے لوگوں کے درجات اللہ کے ہاں بڑے بھی ہیں اور عظیم بھی جو اُس دور میں جان اور مال کی بازیاں کھیلیں جبکہ دین مغلوب ہو اور اُس کے لئے کام کرنا مشکلات کو دعوت دینے کے مترادف ہو۔

﴿ وَكُلًّا وَعَدَ اللَّهُ الْحُسْنَى - ”اور اللہ نے سب سے وعدہ کیا بڑی بھلائی کا“ کے الفاظ کے ذریعہ ایسے لوگوں کو بھی تسلی دی گئی جو فحش کے بعد خلوص سے مال اور جان کی قربانیاں پیش کرتے ہیں۔ دین کیلئے جب بھی کوئی محنت کی جائے گی تو اُس کا اجر و ثواب ضائع نہیں ہوگا۔ البتہ جنہوں نے اسلام کا ساتھ اُس وقت دیا جب دین پامال تھا اور کوئی دین کا کوئی ساتھی نہیں تھا وہ السَّابِقُونَ الاولون میں شامل ہیں۔ اللہ کے ہاں اُن کا مرتبہ بہت عظیمتوں کا حامل ہے۔ اس مرتبہ تک وہ لوگ ہرگز نہیں پہنچ سکتے جو اسلام کو غلبہ حاصل ہونے کے بعد آئے اور قتال و انفاق کیا۔ اگر وہ حسن نیت سے آئے ہیں تو اُن کے اجر و ثواب کی بھی اللہ کی طرف سے ضمانت دی گئی ہے، لیکن درجے میں وہ اُن کے برابر کبھی نہیں ہو سکتے جنہوں نے فحش سے قبل دین کی نصرت کی۔ اب سب سے اللہ کا بہت اچھا وعدہ ہے۔ جنت سب کو ملے گی، جو پہلے آئے ان کو بھی اور جو بعد میں آئے اُن کو بھی، البتہ حسن نیت شرط ہے۔ ہاں جنت کے درجات میں بھی بہت فرق و تفاوت ہوگا۔ حدیث میں آیا ہے کہ نچلے درجے والا جنتی اوپر کے درجے والے جنتی کو ایسے دیکھے گا جیسے تم زمین سے آسمان پر ستاروں کو دیکھتے ہو۔

﴿ آیت کے آخر میں فرمایا وَاللَّهُ بِمَا تَعْمَلُونَ خَبِيرٌ - ”اللہ تعالیٰ خوب جانتا ہے جو کچھ تم کر رہے ہو“۔ ان الفاظ سے مراد یہ ہے کہ اللہ جانتا ہے کہ کس نے کس نیت کے ساتھ اور کن داخلی و خارجی مشکلات کا مقابلہ کر کے کتنا عمل کیا ہے؟ ہر انسان میں طبعی طور پر کچھ کمزوریاں ہوتی ہیں جو موروثی ہوتی ہیں۔ یہ داخلی رکاوٹیں ہیں۔ پھر ماحول میں بھی کچھ دشواریاں ہوتی ہیں جو بیرونی مشکلات ہیں۔ ایک انسان کو اندرونی و بیرونی طور پر کس طرح کی مشکلات کا سامنا تھا اور اُس نے کس حد تک ان کا مقابلہ کر کے خلوص کے ساتھ عمل کی کوشش کی، اللہ اس سے خوب واقف

ہے۔ ایک عمل کی انجام دہی کے لئے کس شخص کو کتنی جدوجہد کرنا پڑی اور کس کے لئے وہ عمل آسان تھا، سب اللہ کے علم میں ہے۔ ان سب کے اعتبارات سے کسی بھی عمل کی قدر و قیمت کا تعین ہوگا۔ ہمارے بڑے سے بڑے کمپیوٹر کے لیے بھی ممکن نہیں ہے کہ وہ ان تمام حقائق کو پیش نظر رکھ کر کوئی معاملہ طے کر سکے۔ لہذا واضح کر دیا گیا کہ جو کچھ تم کر رہے ہو صرف اللہ اس سے باخبر ہے۔ تمہارے اعمال کا ہر پہلو اُس کے سامنے واضح ہے۔ ہر شخص کا درجہ اللہ تعالیٰ کے اسی کامل علم کے اعتبار سے معین ہوگا۔

☆ آیت : 11 :

مَنْ ذَا الَّذِي يُقرضُ اللَّهَ قَرْضًا حَسَنًا -- کون ہے جو اللہ کو قرض دے اچھا قرض؟ -- فَيضاعفه له -- پھر وہ دو چند کرے اُس کے لئے اس (انفاق) کو -- وَلَهُ أَجْرٌ كَرِيمٌ ﴿﴾ اور اُس کے لئے عزت کا صلہ ہے۔

﴿ انفاق فی سبیل اللہ کے لئے دو مدات ہیں۔ بندوں کی احتیاج پوری کرنے کے لئے جو مال خرچ کیا جاتا ہے اُسے ”صدقہ“ کہا جاتا ہے اور اللہ کے دین کی تبلیغ اور غلبے کے لئے خرچ کیے جانے والے مال کو ”قرض حسنہ“۔ دین کی خدمت کے لئے کیے جانے والے انفاق کے نتائج دنیا میں کم ہی نظر آتے ہیں۔ یہی وجہ ہے کہ بندوں کی دلجوئی کے لئے اللہ اس انفاق کو قرض حسنہ قرار دے کر یقین دہانی کر رہا ہے کہ تمہارا خرچ کیا ہو مال نہ صرف محفوظ ہے بلکہ اُسے بڑھا چڑھا کر لوٹایا جائے گا اور اس کے ساتھ ساتھ عزت والا بدلہ بھی دیا جائے گا۔ سورہ مزمل کے آخر میں یہی مضمون اس طرح بیان ہوا :

وَأَقْرِضُوا اللَّهَ قَرْضًا حَسَنًا ط وَمَا تَقْدِمُوا لِأَنْفُسِكُمْ مِنْ خَيْرٍ تَجِدُوهُ

عِنْدَ اللَّهِ هُوَ خَيْرٌ وَأَعْظَمَ أَجْرًا



"اور اللہ کو دیتے رہو اچھا قرض اور جو کچھ تم اپنے لئے آگے بھیجو گے بھلائی میں سے

اُس کو اللہ کے ہاں پاؤ گے بہتر اور اجر کے اعتبار سے عظیم۔"

سورہ حدید کی اس آیت میں مَنْ ذَا الَّذِي يُقْرِضُ اللَّهَ قَرْضًا حَسَنًا کے الفاظ میں لکارنے کا انداز ہے کہ کون ہے وہ جس کا اللہ اور آخرت پر یقین اس درجہ پر پہنچ چکا ہو کہ وہ نتائج کی پرواہ کیے بغیر اپنا مال اللہ کے دین کی سربلندی کے لئے لگانے کے لئے تیار ہو۔

نوٹ کیجیے کہ یہاں اجر کے ساتھ "کریم" کی صفت آئی ہے۔ اس سے پہلے آیت 7 میں اجر کے ساتھ "کبیر" کی صفت آئی تھی۔ یہ اجر کی دو صفات ہیں۔ ایک تو مقدار کے اعتبار سے یہ اجر بہت زیادہ ہوگا، دوسرے یہ کہ جب یہ اجر دیا جائے گا تو اس میں عزت افزائی کا پہلو بھی ہوگا۔ عام طور پر تو یہ ہوتا ہے کہ "الْيَدِ الْعُلْيَا خَيْرٌ مِنَ الْيَدِ السُّفْلَى" کے مصداق لینے والا محسوس کرتا ہے کہ میری حیثیت کچھ کم ہوئی ہے، گری ہے، لیکن نہیں! اللہ کے طرف سے جب اجر ملے گا تو اس میں اکرام اور اعزاز ہوگا۔ ویسے تو ہم سب رَبِّ اِنِّي لَمَّا اَنْزَلْتِ اِلَيَّ مِنْ خَيْرٍ فَقِيْرٌ۔ "اے اللہ تو جو خیر میری جھولی میں ڈال دے میں اُس کا فقیر ہوں" (سورہ قصص آیت 24) کے مصداق اللہ کے در کے بھکاری ہیں لیکن اللہ ہمیں اجر دیتے ہوئے ہماری عزت افزائی فرمائیے گا۔ یہ اللہ کا اپنے بندوں پر بہت بڑا احسان ہے۔

صحابہ کرامؓ قرآن حکیم کے احکامات عمل کی نیت سے سنتے تھے۔ حضرت عبداللہ بن مسعودؓ سے روایت ہے کہ جب یہ آیت نازل ہوئی اور نبی اکرم ﷺ کی زبان مبارک سے لوگوں نے اس کو سنا تو حضرت ابوالدرداء انصاریؓ نے عرض کیا یا رسول اللہ ﷺ، کیا اللہ تعالیٰ ہم سے قرض چاہتا ہے؟ آپ ﷺ نے جواب دیا، ہاں، اے ابوالدرداء۔ اُنہوں نے کہا، ذرا اپنا ہاتھ مجھے دکھائیے۔ آپ ﷺ نے اپنا

ہاتھ اُن کی طرف بڑھا دیا۔ اُنہوں نے آپ ﷺ کا ہاتھ اپنے ہاتھ میں لے کر کہا "میں نے اپنے رب کو اپنا باغ قرض دے دیا"۔ حضرت عبداللہ بن مسعودؓ فرماتے ہیں کہ اُس باغ میں کھجور کے چھ سو درخت تھے، اُسی میں ان کا گھر تھا، وہیں اُن کے بال بچے رہتے تھے۔ نبی اکرم ﷺ سے یہ بات کر کے وہ سیدھے گھر پہنچے اور بیوی کو پکار کر کہا "درداء کی ماں، نکل آؤ، میں نے یہ باغ اپنے رب کو قرض دے دیا ہے"۔ وہ بولیں "تم نے نفع کا سودا کیا درداء کے باپ" اور اُسی وقت اپنا سامان اور اپنے بچے لے کر باغ سے نکل گئیں (ابن ابی حاتم)۔ اس واقعہ سے اندازہ ہوتا ہے کہ مخلص اہل ایمان کا طرز عمل اُس وقت کیا تھا، اور اسی سے یہ بات بھی سمجھ میں آسکتی ہے کہ وہ کیسا قرض حسن ہے جسے کئی گنا بڑھا کر واپس دینے اور پھر اوپر سے اجر کریم عطا کرنے کا اللہ تعالیٰ نے وعدہ فرمایا ہے۔ یہ ہے مطلوب کہ مطالبہ آئے اور فوراً پورا کیا جائے، اللہ کی پکار سامنے آئے اور فوراً البیک کہی جائے۔ یہ ہے وہ جذبہ انفاق کہ جس نے ایک جدوجہد کو کامیابی سے ہمکنار کیا اور محض تئیس برس کی مختصر سی مدت میں ایک عظیم انقلاب برپا ہو گیا۔ اللہ ہمیں بھی اپنے دین کے لئے ایسی قربانیاں دینے کی توفیق عطا فرمائے۔ آمین

## منتخب نصاب حصہ ششم

### سورہ حدید حصہ سوم: آیات 12 تا 15

#### دین کے تقاضے اور انجامِ آخرت

أَعُوذُ بِاللَّهِ مِنَ الشَّيْطَانِ الرَّجِيمِ O بِسْمِ اللَّهِ الرَّحْمَنِ الرَّحِيمِ O

يَوْمَ تَرَى الْمُؤْمِنِينَ وَالْمُؤْمِنَاتِ يَسْعَى نُورُهُمْ بَيْنَ أَيْدِيهِمْ وَبِأَيْمَانِهِمْ بُشْرًا لَكُمْ  
الْيَوْمَ جَنَّاتٌ تَجْرِي مِنْ تَحْتِهَا الْأَنْهَارُ خَالِدِينَ فِيهَا ذَلِكَ هُوَ الْفَوْزُ الْعَظِيمُ (12)  
يَوْمَ يَقُولُ الْمُنَافِقُونَ وَالْمُنَافِقَاتُ لِلَّذِينَ آمَنُوا انظُرُونَا نَقْتَبِسْ مِنْ نُورِكُمْ قِيلَ  
ارْجِعُوا وَرَاءَكُمْ فَالْتَمِسُوا نُورًا فَضُرِبَ بَيْنَهُم بِسُورٍ لَهُ بَابٌ بَاطِنُهُ فِيهِ الرَّحْمَةُ  
وَوَظَاهِرُهُ مِنْ قِبَلِهِ الْعَذَابُ (13) يُنَادُونَ لَهُمْ أَلَمْ نَكُنْ مَعَكُمْ قَالُوا بَلَىٰ وَلَكِنَّكُمْ  
فَتَنْتُمْ أَنْفُسَكُمْ وَتَرَبَّصْتُمْ وَارْتَبْتُمْ وَغَرَّتْكُمُ الْأَمَانِيُّ حَتَّىٰ جَاءَ أَمْرُ اللَّهِ وَغَرَّكُمْ  
بِاللَّهِ الْغُرُورُ (14) فَالْيَوْمَ لَا يُؤْخَذُ مِنْكُمْ فِدْيَةٌ وَلَا مِنَ الَّذِينَ كَفَرُوا مَا أَوْكُمُ النَّارُ  
هِيَ مَوْلَاكُمْ وَبِئْسَ الْمَصِيرُ (15)

پچھلی آیات میں دین کے دو تقاضے بیان ہوئے تھے ایمان اور انفاق۔ ان آیات مبارکہ میں  
دین کے تقاضے ادا کرنے والوں کا آخرت میں حسین انجام بیان کیا گیا ہے۔ اس کے بعد  
تفصیل سے دین کے تقاضوں سے پہلو تہی کرنے والوں کو منافقین قرار دے کر ان کے برے  
انجام کا نقشہ کھینچ دیا گیا ہے۔

ان آیات میں جو اہم ترین موضوع وارد ہوا ہے وہ ہے نفسیاتی سطح پر نفاق کے مرض کے درجہ

بدرجہ شدت اختیار کرنے کی کیفیات کا بیان۔ نفسیاتی طور پر منافق کے اندر کی کیا کیفیت ہوتی  
ہے؟ اور اس اعتبار سے نفاق کے کیا مدارج اور مراحل ہیں؟ نفاق کہاں سے شروع ہوتا ہے،  
پھر اس کا دوسرا، تیسرا اور چوتھا مرحلہ کیا ہے؟ حقیقتِ نفاق کے ضمن بیان کیا جا چکا ہے کہ  
ظاہری اعتبار سے نفاق کے چار درجے (stages) ہوتے ہیں۔ نفاق کا پہلا درجہ یہ ہے کہ  
جب اللہ کی راہ میں مال اور جان کھپانے کا حکم آتا ہے تو ایسا شخص انفاقِ مال اور جہاد و قتال سے  
بچنے کے لئے جھوٹے بہانے شروع کر دیتا ہے۔ لیکن جب محض جھوٹے بہانوں کا اعتبار نہیں  
رہتا تو پھر جھوٹی قسمیں کھائی جاتی ہیں اور یہ نفاق کا دوسرا درجہ ہے۔ نفاق کا تیسرا درجہ یہ ہے  
کہ دوسروں کو بھی دین کے لئے مالی و جانی قربانی دینے سے روکنے کی کوشش کرنا۔ اس کے  
بعد نفاق کا چوتھا درجہ ہے اُن مخلص اہل ایمان کے خلاف شدید نفرت اور بغض جو اللہ کی راہ میں  
جان اور مال کی بازیاں لگا رہے ہوتے ہیں۔ یہ چار مدارج تو علامات ہیں جو عمل میں ظاہر ہوتی  
ہیں، لیکن ذہن میں اور نفسیات کے اندر جو کچھ پوری پک رہی ہوتی ہے وہ کیا ہے؟ اور یہ علامات  
درحقیقت کس اندرونی مرض کا ظہور ہیں؟ یہ سورہ حدید کے اس حصہ کا مرکزی مضمون ہے۔

#### ☆ آیت : 12 :

يَوْمَ تَرَى الْمُؤْمِنِينَ وَالْمُؤْمِنَاتِ -- (اے نبی!) اُس روز آپ دیکھیں گے اہل  
ایمان مردوں اور عورتوں کو -- يَسْعَى نُورُهُمْ بَيْنَ أَيْدِيهِمْ وَبِأَيْمَانِهِمْ -- دوڑتا  
ہوگا اُن کا نور اُن کے سامنے اور داہنی طرف -- بَشْرًا لَكُمْ الْيَوْمَ جَنَّاتٌ تَجْرِي مِنْ  
تَحْتِهَا الْأَنْهَارُ -- (کہا جائے گا) بشارت ہو تمہیں اُن باغات کی بہتی ہیں جن کے  
نیچے سے نہریں -- خَالِدِينَ فِيهَا -- ہمیشہ رہنے والے ہوں گے اُن (باغات) میں  
-- ذَلِكَ هُوَ الْفَوْزُ الْعَظِيمُ -- وہی ہے شاندار کامیابی۔

➤ اس آیت میں میدانِ حشر کے ایک خاص مرحلے کا ذکر ہے جسے عرف عام میں پل صراط  
سے تعبیر کیا جاتا ہے۔ یہ ایک تاریک راستہ ہے جو جہنم کے اوپر سے گزرتا ہے۔ اس راستہ

کو طے کرنے کے لئے ضروری ہے کہ انسان کے پاس نور یعنی روشنی ہو۔ دین کے تقاضے ادا کرنے والوں کے پاس یہ نور ہوگا اور وہ اس کی مدد سے یہ کٹھن راستہ عبور کر کے جنت میں چلے جائیں گے۔ دین کے تقاضوں سے پہلو تہی کرنے والے اس نور سے محروم ہوں گے اور تاریکیوں میں ٹھوکریں کھا کر جہنم میں گر جائیں گے۔

اس آیت میں فرمایا کہ مومن مردوں اور مومن خواتین کے سامنے بھی نور ہوگا اور دائیں طرف بھی۔ سامنے کے نور سے مراد ہے ایمان حقیقی کا نور۔ سورہ نور کی آیت 35 کی روشنی میں یہ حقیقت سامنے آچکی ہے کہ ایمان حقیقی ایک نور ہے جو نور فطرت اور نور وحی کے امتزاج سے وجود میں آتا ہے اور اس نور کا محل اور مقام قلب ہے۔ ایمان حقیقی کا حصول دین کا پہلا تقاضا ہے۔ چونکہ یہ ایمان دل میں ہوتا ہے لہذا اس کا نور انسان کے سامنے ہوگا۔ دوسرا نور ہے نور اعمال۔ نیک انسان کا نامہ اعمال دائیں ہاتھ میں ہوگا لہذا یہ نور انسان کے دائیں طرف ہوگا۔ ہر عمل کے اندر یا کوئی نورانیت ہے یا ظلمانیت۔ ہماری بصارت ظاہری اس کا ادراک نہیں کر پاتی۔ جب انسان اچھا یا برا عمل کرتا ہے تو اس عمل کی نورانیت یا ظلمانیت کو اپنی شخصیت میں جذب کرتا ہے۔ روز قیامت اسی کا ظہور ہوگا کیونکہ اس روز ہر شے کی اصل حقیقت سامنے آجائے گی۔

یہ مضمون اس سے قبل سورہ تحریم کی آیت 8 میں بھی آچکا ہے:

نُورُهُمْ يَسْعَى بَيْنَ أَيْدِيهِمْ وَبِأَيْمَانِهِمْ يَقُولُونَ رَبَّنَا أَتِمِّمْ لَنَا نُورَنَا  
وَاعْفِرْ لَنَا إِنَّكَ عَلَىٰ كُلِّ شَيْءٍ قَدِيرٌ ﴿٨﴾

”اُن کا نور اُن کے سامنے اور دائیں طرف روشنی کرتا ہوا چل رہا ہوگا اور وہ التجا کریں گے اے ہمارے رب! ہمارے لئے پورا فرما دے ہمارے نور کو اور ہمیں معاف فرما بے شک تو ہر چیز پر قادر ہے۔“

ابن جریر نے نبی اکرمؐ کا ارشاد نقل کیا ہے کہ ”کسی کا نور اتنا تیز ہوگا کہ مدینہ سے عدن

تک کی مسافت کے برابر فاصلے تک پہنچ رہا ہوگا اور کسی کا نور مدینہ سے صنعاء تک اور کسی کا اس سے کم یہاں تک کہ کوئی مومن ایسا بھی ہوگا کہ جس کا نور اُس کے قدموں سے آگے نہ بڑھے گا۔“ اسی لئے سورہ تحریم کی اس آیت میں ذکر کیا گیا کہ اہل ایمان اللہ سے اپنے نور کے اضافے کے لئے دعا کریں گے اور اُن گناہوں پر بخشش مانگیں گے جن کے اثرات نے اُن کے نور کو دھندلا کر دیا۔ اللہ ہر شے پر قادر ہے اور اُسے اختیار ہے کہ اپنے فضل و کرم سے گناہوں سے درگزر فرما کر نور میں کمی کی تلافی فرمادے۔

اس آیت میں مومن مردوں اور مومن خواتین کا ذکر علیحدہ علیحدہ کیا گیا۔ اگلی آیت میں نفاق کے ضمن میں بھی یہی اسلوب ہے۔ گویا یہاں خواتین کے علیحدہ تشخص اور اُن کی ذاتی اخلاقی ذمہ داریوں کو نمایاں کیا گیا ہے۔ روز قیامت ہر مرد کو اپنا حساب دینا ہوگا اور ہر خاتون کو اپنا۔ شوہر خواہ کتنا نیک ہو، اپنی بیوی کے کام نہیں آسکتا اور بیوی خواہ کتنی نیک ہو، شوہر کو نہیں بچا سکتی۔ اَلرِّجَالُ قَوَّامُونَ عَلَى النِّسَاءِ (مرد عورتوں پر حاکم و نگہبان ہیں -- النساء: 34) کی روشنی میں خواتین دنیا میں بیوی کی حیثیت میں تو شوہر کے تابع ہیں لیکن روز قیامت بیوی، شوہر کے تابع نہ ہوگی اور اس کا حساب بالکل علیحدہ حیثیت میں ہوگا۔

اس آیت میں مزید فرمایا کہ جب مومن مرد اور خواتین پل صراط کے کٹھن مرحلے کو طے کر رہے ہوں گے تو انہیں خوشخبری دی جائے گی کہ تمہاری محنت اور مشقت کا دور ختم ہوا۔ امتحان اور آزمائش کے مرحلے سے تم گزر آئے ہو۔ اب تمہارے لئے وہ باغات ہیں جن کے دامن میں ندیاں بہتی ہیں۔ ان باغات میں تم ہمیشہ ہمیش رہو گے اور یہی ہے سب سے بڑی اور عظیم کامیابی۔ ذَلِك هُوَ الْفَوْزُ الْعَظِيمُ میں ہو کی ضمیر حصر کا مضمون پیدا کر رہی ہے یعنی اصل کامیابی یہی ہے۔ مقابلہ کرنے والوں کو چاہئے کہ اس کامیابی کے حصول کے لئے مقابلہ کریں۔ سورہ مطفقین آیت 26 کے مطابق وَفِي

ذَلِكَ فَلْيَتَنَافَسِ الْمُتَنَافِسُونَ یعنی چاہئے کہ آگے نکلنے والے اس معاملہ میں ایک دوسرے سے آگے نکلیں۔ یہ نفسیاتی اعتبار سے بہت اہم مسئلہ ہے۔ جو شخص دین کی کسی خدمت کا بیڑا اٹھائے اُس پر یہ بات پوری طرح واضح ہونی چاہئے کہ اُس کا نصب العین سوائے آخرت کی فلاح اور اللہ کی رضا کے کوئی نہ ہو۔ کوئی اور شے اُس کی نظر میں نصب العین کا درجہ اختیار نہ کر لے۔ وہ دنیوی نتائج کی پرواہ کیے بغیر اپنے دین کے تقاضے ادا کرتا رہے اور اسی طریقہ عمل سے وہ کامیابی کی اصل منزل کو حاصل کر لے گا۔

☆ آیت : 13 :

يَوْمَ يَقُولُ الْمُنافِقُونَ وَالْمُنَافِقَاتُ لِلَّذِينَ آمَنُوا -- اُس روز کہیں گے منافق مرد اور عورتیں ایمان والوں سے -- انظُرُونَا نَقْتَبِسْ مِنْ نُورِكُمْ -- ہمارا انتظار کرو تاکہ ہم لے لیں تمہارے نور میں سے کچھ حصہ -- قِيلَ ارْجِعُوا وَرَاءَكُمْ فَالْتَمِسُوا نُورًا -- کہا جائے گا لوٹ جاؤ اپنے پیچھے (دنیا میں) اور تلاش کرو نور -- فَضْرَبَ بَيْنَهُمْ بِسُورٍ لَهُ بَابٌ -- پھر حائل کر دی جائے گی اُن کے درمیان ایک دیوار جس میں ہوگا ایک دروازہ -- بَاطِنُهُ فِيهِ الرَّحْمَةُ وَظَاهِرُهُ مِنْ قِبَلِهِ الْعَذَابُ ﴿۱۳﴾ اُس (دیوار) کی اندرونی جانب رحمت ہوگی اور اُس کے سامنے باہر کی جانب عذاب ہوگا۔

➤ اس آیت میں روزِ قیامت پل صراط پر اُن لوگوں کی بے بسی اور انجامِ بد کا بیان ہے جنہوں نے دنیا میں دین کے تقاضوں سے پہلو تہی کی۔ ایسے لوگ منافق قرار پائیں گے، نورِ ایمان و نورِ اعمال سے محروم ہوں گے اور اندھیروں میں ٹھوکریں کھائیں گے۔

➤ بے بسی کے عالم میں منافق مرد اور منافق خواتین اہل ایمان کو پکار کر کہیں گے کہ کہاں آگے بڑھے چلے جا رہے ہو، ہمارے پاس کوئی روشنی نہیں ہے، ذرا اٹھو، رکو تاکہ ہم بھی

تمہارے نور سے استفادہ کر لیں۔ اہل ایمان خود اُس کٹھن مرحلہ کو عبور کرنے کی فکر میں ہوں گے لہذا وہ منافقین کو کوئی جواب نہ دیں گے۔ حدیثِ نبوی ﷺ ہے :

حضرت عائشہ صدیقہؓ سے روایت ہے کہ اُنہیں ایک دفعہ دوزخ کا خیال آیا، اور وہ رونے لگیں، رسول اللہ ﷺ نے پوچھا، تمہیں کس چیز نے رلا یا؟ عرض کیا، مجھے دوزخ یاد آئی، اور اُسی کے خوف نے مجھے رلا یا ہے، تو کیا آپ قیامت کے دن اپنے گھر والوں کو یاد رکھیں گے؟ رسول اللہ ﷺ نے فرمایا: ”تین جگہ تو کوئی کسی کو یاد نہیں کرے گا (اور کسی کی خبر نہیں لے گا) ایک وزنِ اعمال کے وقت، جب تک کہ یہ نہ معلوم ہو جائے، کہ اُس کے اعمال کا وزن ہلکا ہے یا بھاری، اور دوسرے اعمال ناموں کے ملنے کے وقت جبکہ مرد مومن اپنے دانتے ہاتھ میں اپنا اعمال نامہ پا کر خوشی خوشی دوسرے سے کہے گا، کہ پڑھو میرا اعمال نامہ، یہاں تک کہ معلوم ہو جائے، کہ کس ہاتھ میں دیا جاتا ہے اس کا اعمال نامہ، آیا دانتے ہاتھ میں، یا پیچھے کی جانب سے بائیں ہاتھ میں، اور تیسرے پل صراط پر جبکہ وہ رکھا جائے گا، جہنم کے اوپر (اور حکم دیا جائے گا سب کو اُس پر سے گزرنے کا)۔“ (ابوداؤد)

مومنین تو منافقین کی فریاد کا جواب نہ دیں گے لیکن اللہ کی طرف سے کوئی پکارنے والا منافقین سے کہے گا کہ لوٹ جاؤ اپنے پیچھے کی جانب اور تلاش کرو نور۔ یہاں ترجمانی کرنی پڑے گی کہ اگر ممکن ہے تو دنیا میں واپس جاؤ اور وہاں سے نور حاصل کر کے لاؤ۔ یہ نور دنیا کی زندگی ہی سے حاصل کیا جاسکتا تھا۔ روزِ قیامت کسی کا دوبارہ دنیا میں آنا ناممکن ہوگا لہذا یہ الفاظ کہ اگر لوٹ سکتے ہو تو لوٹ جاؤ پیچھے کی جانب، منافقین کی حسرتوں میں اور اضافہ کریں گے۔

➤ اس آیت میں مزید فرمایا کہ پھر مومنوں اور منافقوں کے درمیان ایک فیصلہ حائل کر دی جائے گی جس میں ایک دروازہ ہوگا۔ اس فیصلہ کے اندر کی جانب رحمتِ خداوندی ہوگی اور بیرونی جانب عذاب۔ گویا یہ فیصلہ جنت اور دوزخ کے درمیان حائل ہے۔ اس فیصلہ

میں دروازہ اُن گناہ گار مسلمانوں کو جہنم سے نکالنے کے لئے ہے جو صدقِ دل سے ایمان تو لائے تھے لیکن اپنے گناہوں کی وجہ سے جہنم کے مستحق قرار پائے۔ یہ مسلمان اپنے گناہوں کی سزا پانے کے بعد اس دروازہ کے ذریعہ جہنم سے نکال دیے جائیں گے۔ اہل سنت کا جمع علیہ عقیدہ ہے کہ جس شخص کے دل میں ایمان کی کچھ رتق بھی ہوگی وہ اپنے گناہوں کی سزا پا کر بالآخر جہنم سے نکال لیا جائے گا۔ جہنم میں حلو و صرف ان کے لئے ہے جن کے دلوں میں سرے سے ایمان کی کوئی رتق نہیں ہوگی۔ البتہ بعض بے عمل مسلمان کہہ دیتے ہیں چلو کچھ عرصہ جہنم میں سزا پانے کے بعد جنت میں چلے جائیں گے۔ یہ سوچ انتہائی غلط ہے۔ سورہ فرقان آیت 66 میں فرمایا گیا:

إِنَّهَا سَاءَ ثَمٌّ مُسْتَقَرًّا وَمُقَامًا

”بے شک جہنم بری جگہ ہے مستقل رہنے کے اعتبار سے اور

عارضی رہنے کے اعتبار سے بھی۔“

جہنم بہت بری جگہ ہے اور وہ عارضی طور پر داخل ہونے والے کو بھی اپنی پوری ہولناکی دکھا دے گی۔ اَللّٰهُمَّ اجِرْنَا مِنَ النَّارِ۔ آمین

☆ آیت : 14 :

يُنَادُوْنَهُمْ اَلَمْ نَكُنْ مَعَكُمْ -- وہ (منافقین) پکاریں گے اُن (اہل ایمان) کو کیا ہم (دنیا میں) تمہارے ساتھ نہ تھے؟ -- قَالُوا بَلٰى -- وہ (مسلمان) جواب دیں گے کیوں نہیں! -- وَلَكِنَّكُمْ فَتِنْتُمْ اَنْفُسَكُمْ -- اور لیکن تم نے خود کو (دنیا کی محبت کے) فتنہ میں ڈالا -- وَتَرَبَّصْتُمْ -- اور تم (ہمارے احکامات پر عمل کے حوالے سے) تاخیر کرتے رہے -- وَارْتَبْتُمْ -- اور تم (جزا و سزا کے حوالے سے) شک میں پڑ گئے -- وَعَرَّضْتُمْ الْاَمَانِيَّ -- اور تمہیں کچھ خوش کن خواہشات نے دھوکہ میں ڈال دیا --

حَتّٰى جَاءَ اَمْرُ اللّٰهِ -- یہاں تک کہ اللہ کا حکم (تمہاری موت کا فیصلہ) آپہنچا -- وَعَرَّضْتُمْ بِاللّٰهِ الْعُرُوْرُ ﴿۱۵﴾ اور اللہ کے بارے میں تمہیں ایک بڑے دغا باز (شیطان) نے دھوکہ دیا۔

➤ اس آیت میں فرمایا کہ منافقین جہنم میں گرنے کے بعد چیخ چیخ کر مومنوں کو پکاریں گے کہ کیا ہم دنیا میں تمہارے ساتھ نہ تھے؟ مومنین اب محفوظ مقام پر پہنچ چکے ہوں گے لہذا جواب دیں گے کیوں نہیں! ہمارے تمہارے درمیان والدین اور اولاد کا یا شوہر اور بیوی کا یا بہن بھائی کا یا باہم دوستی کا یا کوئی اور تعلق تھا لیکن تم نے اپنے آپ کو فتنہ میں مبتلا کیا، تم گو گلو کی کیفیت میں انتظار کرتے رہے، تم شکوک و شبہات میں پڑ گئے، تمہیں تمہاری خوش کن خواہشات نے دھوکہ میں ڈالا اور یہاں تک کہ اللہ کا فیصلہ یعنی تمہاری موت کا وقت آ گیا۔ درحقیقت تمہیں ایک بہت بڑے دھوکہ باز یعنی شیطان نے اللہ کے حوالے سے فریب میں مبتلا کیا۔

➤ اس آیت میں ایک مومن کے باطنی اعتبار سے درجہ بدرجہ منافق بن جانے کے چار مراحل کا ذکر ہے :

i- اپنے آپ کو فتنے میں مبتلا کرنا۔

ii- دین کے تقاضے ادا کرنے کے حوالے سے گولمگول کا شکار ہو جانا۔

iii- ذہن میں شکوک و شبہات کا گھر کر لینا۔

iv- خود ساختہ خوش کن خواہشات کے دھوکہ میں آ کر دین کے تقاضوں سے غفلت برتنا۔

نفاق کا پہلا مرحلہ :

نفاق کا پہلا مرحلہ ہے اپنے آپ کو فتنہ میں ڈالنا۔ سورہ تغابن آیت 15 میں فتنہ کی وضاحت اس طرح بیان ہوئی :

انَّمَا أَمْوَالُكُمْ وَأَوْلَادُكُمْ فِتْنَةٌ

”بے شک تمہارے مال اور تمہاری اولاد تو فتنہ یعنی آزمائش کا ذریعہ ہیں۔“

مال اور اولاد کی محبت انسان کے اندر رچی بسی ہوئی ہے۔ انسان اگر اس محبت سے اتنا مغلوب ہو جائے کہ اُسے شریعت کے احکامات کا پاس ہی نہ رہے اور وہ اپنی دینی ذمہ داریوں سے غافل ہو جائے تو یہ محبت فتنہ ہے۔ مال و اولاد کی یہ محبت فتنہ ہے اگر یہ اللہ، اُس کے رسول ﷺ اور اللہ کی راہ میں جہاد کرنے کی محبت سے قوی تر ہو جائے۔ سورہ توبہ کی آیت نمبر 24 کو ایک بار پھر ذہن میں تازہ کر لیں :

قُلْ إِنْ كَانَ آبَاؤُكُمْ وَأَبْنَاؤُكُمْ وَإِخْوَانُكُمْ وَأَزْوَاجُكُمْ وَعَشِيرَتُكُمْ وَأَمْوَالٌ نَّاقْتَرَفْتُمُوهَا وَتِجَارَةٌ تَخْشَوْنَ كَسَادَهَا وَمَسَاكِينُ تَرْضَوْنَهَا أَحَبَّ إِلَيْكُمْ مِّنَ اللَّهِ وَرَسُولِهِ وَجِهَادٍ فِي سَبِيلِهِ فَتَرَبَّصُوا حَتَّى يَأْتِيَ اللَّهُ بِأَمْرٍ ۗ وَاللَّهُ لَا يَهْدِي الْقَوْمَ الْفَاسِقِينَ ﴿٢٤﴾

”کہہ دیجئے (اے نبی ﷺ) اگر تمہارے باپ دادا اور تمہارے بیٹے اور تمہارے بھائی اور تمہاری بیویاں اور تمہارے رشتہ دار اور وہ مال جو تم نے محنت سے کمائے ہیں اور وہ تجارت جس میں خسارے سے تم ڈرتے ہو اور وہ گھر جو تمہیں پسند ہیں، اگر تمہیں زیادہ محبوب ہیں اللہ سے اور اس کے رسول ﷺ سے اور اس کی راہ میں جہاد سے تو انتظار کرو یہاں تک کہ لے آئے اللہ اپنا فیصلہ (یعنی تمہاری موت) اور اللہ ایسے نافرمانوں کو ہدایت نہیں دیا کرتا۔“

مال اور اولاد کو Asset یعنی سرمایہ نہیں بلکہ Liabilities یعنی ایسی امانتیں سمجھنا چاہئے جن کے بارے میں روز قیامت باز پرس ہوگی۔ ارشاد باری تعالیٰ ہے :

الْمَالُ وَالْبَنُونَ زِينَةُ الدُّنْيَا وَالْبَقِيَّةُ الصَّلَاحُ خَيْرٌ عِنْدَ

رَبِّكَ ثَوَابًا وَخَيْرٌ أَمْلاً ﴿٤٦﴾ (کہف : 46)

”مال اور بیٹے تو دنیا کی زندگی کی (رونق و) زینت ہیں اور باقی رہنے والی نیکیاں ہیں جو بہتر ہیں تمہارے رب کے نزدیک ثواب کے لحاظ سے اور امید لگانے کے اعتبار سے۔“  
گویا نفاق کا پہلا مرحلہ ہے مال و اولاد کی محبت میں اس قدر کھوجانا کہ اللہ کے احکامات اور آخرت کی تیاری کی فکر ہی نہ رہے۔

نفاق کا دوسرا مرحلہ :

دین کے تقاضوں کی ادائیگی کے حوالے سے گوگلو کا شکار ہونا۔ اپنے آپ کو مال اور اولاد کے فتنہ میں ڈالنے کا نتیجہ نکلتا ہے تبص یعنی گوگلو کی صورت۔ ایک ہے وہ کیفیت کہ جب دین کے تقاضے واضح ہو گئے تو اب یکسوئی کے ساتھ منجدرہا میں کود پڑنا۔ ہر چہ با دا با د ما کشتی در آب انداختیم۔ اب جو ہوسو ہو ہم نے تو اپنی کشتی پانی میں ڈال دی ہے۔ بقول فیض :

واپس نہیں پھیرا کوئی فرمان جنوں کا  
تہا نہیں لوٹی کبھی آواز جس کی  
خیریت جاں ، راحت تن ، صحت داماں  
سب بھول گئیں مصلحتیں اہل ہوس کی!

ایک ہے گوگلو یعنی انتظار کی کیفیت اور فیصلہ نہ کر سکرنا کہ چلوں یا نہ چلوں۔ انسان سوچ میں پڑ جائے کہ کہیں ایسا نہ ہو جائے اور کہیں ویسا نہ ہو جائے! فیصلہ کن اقدام کی صلاحیت انسان میں باقی نہ رہے۔ وہ ایک قدم آگے بڑھائے اور ایک پیچھے ہٹا لے۔ آگے بڑھنے کو بھی جی چاہے لیکن پھر خطرات، آزمائشوں اور قربانیوں کے تقاضے کو دیکھ کر انسان کی ہمت جواب دے جائے اور اُس کا جذبہ عمل سرد پڑ جائے۔ بقول غالب :

ایماں مجھے روکے ہے جو کھینچے ہے مجھے کفر

کعبہ مرے پیچھے ہے کلیسا مرے آگے!

یہ شیطان کے حربوں میں سے ہے کہ اگر انسان کسی دینی تقاضے کی ادائیگی کے لئے تیار ہو جائے تو وہ انسان کو تاخیر کی پٹی پڑھاتا ہے تاکہ شاید وقت گزرنے کے ساتھ انسان کا جذبہ عمل ٹھنڈا ہو جائے۔

نفاق کا تیسرا مرحلہ :

انسان کا ذہن شکوک و شبہات میں مبتلا ہو جائے۔ تربص کا نتیجہ ہے شکوک و شبہات میں پڑ جانا۔ انسان کے پاس جو کوئی تھوڑی بہت پونجی ایمان اور یقین کی ہوتی ہے وہ گوگو کی کیفیت کی وجہ سے زائل ہو جاتی ہے۔ یہ حقیقت ہے کہ انسان کا ظاہر و خارج ایک دوسرے سے متاثر ہوتا ہے۔ اگر اس کا باطن اس کے خارج پر عکس ڈالتا ہے تو اس کے خارج سے اس کا باطن بھی متاثر ہوتا ہے۔ اگر انسان کے دل میں یقین کی دولت ہے اور وہ ہمت کر کے آگے بڑھتا ہے تو اس کے عمل کے ذریعہ اس کے ایمان و یقین میں اضافہ ہوتا ہے۔ اس کے برعکس اگر انسان کم ہمتی کی وجہ سے تربص یعنی گوگو کا شکار ہے تو جو تھوڑی بہت پونجی ایمان و یقین کی تھی وہ بھی ہاتھ سے جاتی رہے گی۔ سورہ منافقون کی آیت 3 میں اس صورت حال کا نقشہ یوں کھینچا گیا:

ذٰلِكَ بِاَنَّهُمْ اٰمَنُوْا ثُمَّ كَفَرُوْا فَاَطْبَعَ عَلٰی قُلُوْبِهِمْ

فَهُمْ لَا يَفْقَهُوْنَ ﴿۳﴾

”یہ اس لئے کہ وہ ایمان لائے پھر کافر ہو گئے تو ان کے دلوں پر مہر لگا دی گئی“

سواب یہ سمجھتے ہی نہیں۔“

جب دل پر مہر لگ جائے تو انسان دین اور دینی تقاضوں کے صحیح تصور کا فہم حاصل کرنے سے محروم ہو جاتا ہے۔ وہ شکوک و شبہات کے تحت سوچتا ہے کہ ہم اپنا سب کچھ یہاں

کھپادیں اور معلوم نہیں کہ اس کا کچھ بدلہ بھی ملے گا یا نہیں! پتہ نہیں آخرت ہوگی بھی یا نہیں۔ اس لئے کہ یہ سارا ادھار کا سودا ہے۔ سورہ توبہ آیت 111 میں فرمایا گیا:

اِنَّ اللّٰهَ اشْتَرٰى مِنَ الْمُؤْمِنِيْنَ اَنْفُسَهُمْ وَاَمْوَالَهُمْ بِاَنَّ لَهُمُ الْجَنَّةَ

”اہل ایمان سے اللہ نے ان کے مال اور جانیں خرید لیے ہیں جنگ کے عوض۔“

جنت تو ملے گی آخرت میں، یہاں تو نہیں ملے گی۔ یہ تو ادھار کا سودا ہے اور ادھار کے سودے پر آدمی کچھ نہ کچھ تو مترّد ہوتا ہے۔ اگر نقد سودا ہو تو ٹھیک ہے کہ ہاتھ سے ایک چیز دی اور دوسری لے لی لیکن یہ تو ادھار کا سودا ہے۔ یہ ہے نفاق کا تیسرا مرحلہ جس کی وجہ سے ایمان کی پونجی برف کی طرح پگھلنا شروع ہو جاتی ہے۔

نفاق کا چوتھا مرحلہ :

خود ساختہ خوش کن خواہشات کے فریب میں آ کر دینی تقاضوں کی ادائیگی سے غافل ہو جانا۔ وہ انسان جو آخرت کو مانتا ہو لیکن جرأت عمل سے محروم ہو وہ خود کو آخرت میں کامیابی کے اعتبار سے مطمئن کرنے کے لئے کچھ من پسند خواہشات وضع کرتا ہے۔ یہ خواہشات انسان کے ذہن پر اس درجہ حاوی ہو جاتی ہیں کہ وہ اب انہی کے حوالے سے سوچتا ہے اور رفتہ رفتہ ان خواہشات کا تانہ بانہ ایک نظریہ اور عقیدہ کی شکل اختیار کر لیتا ہے۔ ان خود ساختہ اور خوش کن خواہشات کو قرآن ”امانی“ کہتا ہے۔ انگریزی میں ان کے لئے **wishfull thoughts** کے الفاظ آتے ہیں۔

کوئی بھی امت مسلمہ جب بگڑتی ہے اور اپنے مقام سے گرتی ہے تو لازماً کچھ ”امانی“ کا سہارا لیتی ہے۔ اہل کتاب آخرت کو اور آخرت میں حساب کتاب ہونے کو برحق سمجھتے تھے۔ البتہ جب وہ اپنے عمل کو دیکھتے تھے تو احساس ہوتا تھا کہ عدل کے تقاضے کے اعتبار سے آخرت میں ان کا کوئی حصہ نہیں ہوگا۔ اب اس مسئلے کا حل انہوں نے یہ نکالا کہ کچھ دلفریب خواہشات کو عقیدہ کا درجہ دے دیا۔ ان خواہشات میں شفاعتِ باطلہ کا عقیدہ،

اللہ کی محبوب قوم ہونے کا عقیدہ (نَحْنُ اَبْنَاءُ اللّٰهِ وَاَحِبَّاءُ وُه - المائدہ: 18)، جنت کو صرف اپنے ہی لئے مخصوص سمجھنے کا دعویٰ (لَنْ يَدْخُلَ الْجَنَّةَ اِلَّا مَنْ كَانَ هُوَ دَا اَوْ نَصْرِي - البقرة: 111) اور اپنے بخشنے بخشتائے ہونے کا خیال (لَنْ تَمَسَّنَا النَّارُ اِلَّا اَيَّامًا مَّعْدُوْدَةً - البقرة: 80) شامل ہیں۔ ان من گھڑت خواہشات کے نتیجے میں اہل کتاب کا عقیدہ یہ بن گیا تھا کہ اول تو ہمارے جہنم میں داخل ہونے کا امکان ہی نہیں ہے، ہم اللہ کے بڑے چہیتے اور لاڈلے ہیں، ہم ابراہیم کی اولاد ہیں، کئی نبی ہم میں سے آئے اور کئی کتابیں ہماری طرف نازل کی گئیں۔ اگر بالفرض محال لوگوں کی آنکھوں میں دھول جھونکنے کے لئے ہمیں جہنم میں ڈالا بھی گیا تو یہ بھی صرف چند دن کے لئے ہوگا اور جلد وہاں سے نکال لیا جائے گا۔ قرآن حکیم نے متعدد بار ان من گھڑت خواہشات کی بڑی شدت سے نفی کی:

وَقَالُوا لَنْ يَدْخُلَ الْجَنَّةَ اِلَّا مَنْ كَانَ هُوَ دَا اَوْ نَصْرِي ط تِلْكَ اَمَانِيْهِمْ ط

قُلْ هَاتُوا بُرْهَانَكُمْ اِنْ كُنْتُمْ صٰدِقِيْنَ ﴿۱۱۱﴾ (البقرة: 111)

”اور (یہودی اور عیسائی) کہتے ہیں کہ یہودیوں اور عیسائیوں کے سوا کوئی جنت میں نہیں جائے گا۔ یہ ان لوگوں کی خواہشات ہیں۔ (اے نبی) کہہ دیجئے کہ اگر سچے ہو تو دلیل پیش کرو۔“

وَقَالُوا لَنْ تَمَسَّنَا النَّارُ اِلَّا اَيَّامًا مَّعْدُوْدَةً ط قُلْ اَتَّخَذْتُمْ عِنْدَ اللّٰهِ عَهْدًا فَلَنْ يُخْلِفَ اللّٰهُ عَهْدَهٗ اَمْ تَقُوْلُوْنَ عٰلٰی اللّٰهِ مَا لَا تَعْلَمُوْنَ ﴿۸۰﴾ (البقرة: 80)

”اور وہ کہتے ہیں کہ (دوزخ کی) آگ ہمیں ہرگز نہ چھوئے گی مگر کتنی کے چند روز۔“

(اے نبی) ان سے پوچھیے کہ کیا تم نے اللہ تعالیٰ سے کوئی عہد لے رکھا ہے کہ اللہ جس کے خلاف نہ کرے گا یا تم اللہ کے بارے میں ایسی باتیں کہتے ہو جن کا تمہیں علم ہی نہیں،۔

قَالُوا لَنْ تَمَسَّنَا النَّارُ اِلَّا اَيَّامًا مَّعْدُوْدَتٍ ص وَعَرَّهٗمْ فِیْ دِیْنِهِمْ مَا كَانُوْا

یَفْتَرُوْنَ ﴿۲۴﴾ (آل عمران: 24)

”وہ کہتے ہیں کہ (دوزخ کی) آگ ہمیں نہیں چھوئے گی مگر کتنی کے چند روز اور انہیں دھوکہ میں ڈال دیا ان کے دین کے بارے میں اُس جھوٹ نے جو وہ گھڑ رہے ہیں۔“

قُلْ فَلِمَ يُعَذِّبُكُمْ بِذُنُوْبِكُمْ

”(اے نبی) ان سے پوچھیے اللہ تمہیں تمہارے گناہوں کی وجہ سے عذاب

کیوں دیتا ہے؟ (المائدہ: 18)

آج یہ گمراہی ہمارے اندر بھی موجود ہے۔ نبی اکرم ﷺ کا ارشاد ہے:

لَيَاتِيَنَّ عَلٰی اُمَّتِيْ مَا اَتٰی عَلٰی بَنِيْ اِسْرٰئِيْلَ حَذُو النَّعْلِ بِالنَّعْلِ

”میری امت پر بھی لازماً وہی حالات آکر رہیں گے جو بنی اسرائیل پر آئے تھے اسی طرح

جیسے ایک جوتی دوسری جوتی کے مشابہ ہوتی ہے۔“ (ترمذی)

بنو اسرائیل کی طرح ہم بھی اپنی بے عملی چھوڑنے کے لئے تیار نہیں لیکن اس کے وبال سے بچنے کے لئے کچھ پر امید لیکن بے سند خواہشات کا سہارا لے کر خود کو جھوٹی تسلی دیتے رہتے ہیں۔ ہم نبی اکرم ﷺ کے دامن سے وابستہ ہیں، ہم بہر حال امت مرحومہ میں شامل ہیں، جہنم تو صرف کفار کے لئے بنائی گئی ہے:

خوار ہیں بدکار ہیں ڈوبے ہوئے ذلت میں ہیں

کچھ بھی ہیں مولا تیرے محبوب کی امت میں ہیں

اللہ تعالیٰ نے سورہ نساء آیات 123 - 124 میں واضح فرما دیا کہ:

لَيْسَ بِاَمَانِيْكُمْ وَلَا اَمَانِيْ اَهْلِ الْكِتٰبِ ط مَنْ يَعْمَلْ سُوءًا يُجْزٰ بِهٖ وَلَا يَجِدْ لَهٗ مِنْ دُوْنِ اللّٰهِ وَلِيًّا وَلَا نَصِيْرًا ﴿۱﴾ وَمَنْ يَعْمَلْ مِنَ الصّٰلِحٰتِ مِنْ ذَكَرٍ اَوْ اُنْثٰی وَهُوَ مُؤْمِنٌ فَاُولٰٓئِكَ يَدْخُلُوْنَ الْجَنَّةَ وَلَا يُظْلَمُوْنَ نَقِيْرًا ﴿۲﴾

”نہ تمہاری خواہشات سے کچھ ہوگا اور نہ ہی اہل کتاب کی خواہشات سے۔ جس نے



برائی کی وہ اُس کی سزا پائے گا اور اپنے لئے اللہ کے سوا کوئی دوست یا مددگار نہ پائے گا۔ اور جس نے اچھا عمل کیا خواہ مرد ہوں یا عورت بشرطیکہ مومن ہوں تو ایسے لوگ جنت میں داخل ہوں گے اور اُن کے ساتھ تل برابر بھی ناصافی نہیں کی جائے گی۔“

یہ ہے نفاق کا چوتھا مرحلہ کہ جس کی وضاحت ان الفاظ میں آئی کہ وَعَرَّتْكُمْ الْاَمَانِيُ - تمہیں دھوکہ دینے رکھا تمہاری کچھ من گھڑت خواہشات نے۔

آیت کے اگلے حصہ میں فرمایا گیا حَتَّىٰ جَاءَ اَمْرُ اللّٰهِ - یہاں تک کہ اللہ کا حکم آ پہنچا۔ یہاں اللہ کے حکم سے مراد ہے انسان کی موت کا فیصلہ۔ اگر موت سے پہلے پہلے انسان کو اپنی غفلت کا احساس ہو جائے اور وہ سچی توبہ کر کے تو اللہ تمام خطاؤں کو معاف فرما دیتا ہے۔ منافقین روز قیامت انجامِ بد سے اس لئے دوچار ہوں گے کہ انہوں نے موت کا حکم آنے سے پہلے توبہ نہیں کی۔

آیت کے آخر میں فرمایا گیا وَعَرَّتْكُمْ بِاللّٰهِ الْعَرُورُ - اور اللہ کے بارے میں تمہیں ایک بڑے دغا باز نے دھوکہ دیا۔ ”عَرُورُ“ کے معنی ہوتے ہیں دھوکہ یا فریب اور ”عَرُورُ“ کا مفہوم ہے بہت ہی دھوکہ دینے والا یعنی بڑا دھوکے باز۔ اس سے مراد ہے شیطان۔ یہاں زیادہ قابلِ توجہ نکتہ یہ ہے کہ تمہیں اللہ کے بارے میں دھوکہ دیا شیطان نے۔ اللہ کے بارے میں دھوکہ دینا یہ ہے کہ شیطان اللہ کی صرف شانِ رحمت کو انسان کے سامنے کر دیتا ہے جس کے سہارے انسان گناہ پر گناہ کرتا رہتا ہے:

سو سونا گناہ کیے تیری رحمت کے زور پر

انسان بے عملی کے باوجود اس تصور پر خود کو تسلی دیتا رہتا ہے کہ اللہ بڑا رحیم ہے، بڑا کریم ہے، بڑا دود ہے، نکتہ نواز ہے اور بخشنے کے لئے ہر وقت تیار ہے۔ اللہ انسان سے اُس کی ماں سے بڑھ کر محبت کرتا ہے۔ کیا ماں پسند کرے گی کہ اُس کا بچہ آگ میں جلے؟ اسی طرح اللہ بھی اپنے بندوں کو آگ میں جلنے نہیں دے گا۔ اُسے اپنی تخلیق سے پیار ہے، وہ

کیسے اسے آگ میں جھونک دے گا۔ قرآن میں جہنم کا ذکر صرف ڈرووے کے لئے ہے تاکہ انسان بالکل ہی بے قابو نہ ہو جائے، بقول شاعر:

عصیاں سے کبھی ہم نے کنارہ نہ کیا      پر تُو نے دل آزرہ ہمارا نہ کیا  
ہم نے تو جہنم کی بہت کی تدبیر      پر تری رحمت نے گوارا نہ کیا

اللہ کے بارے میں متوازن عقیدہ یہ ہے کہ وہ رحیم بھی ہے لیکن عادل بھی، غفور بھی ہے لیکن سربلِ الحساب بھی، وود بھی ہے لیکن عزیز ذوا انتقام بھی۔ ارشادِ باری تعالیٰ ہے:

نَبِيٌّ عِبَادِيْ اَنِّيْ اَنَا الْغَفُوْرُ الرَّحِيْمُ ﴿٤٩﴾ وَاَنَّ عَذَابِيْ هُوَ الْعَذَابُ الْاَلِيْمُ ﴿٥٠﴾

” (اے نبی!) میرے بندوں کو بتا دیجئے کہ میں بڑا بخشنے والا (اور) مہربان ہوں اور یہ

کہ میرا عذاب بھی دردناک عذاب ہے۔“ (الحجر: 49 - 50)

اَعْلَمُوْا اَنَّ اللّٰهَ شَدِيْدُ الْعِقَابِ وَاَنَّ اللّٰهَ غَفُوْرٌ رَّحِيْمٌ ﴿٩٨﴾ (المائدہ: 98)

”جان رکھو کہ اللہ سخت عذاب دینے والا ہے اور یہ کہ اللہ بخشنے والا مہربان بھی ہے۔“

شیطان اللہ کی صرف شانِ رحمت کو انسان کے سامنے اس طرح مزین کرتا ہے کہ انسان اللہ کی شانِ قہاری سے غافل ہو کر مسلسل بے عملی کا مرتکب ہوتا رہتا ہے۔ یہ ہے شیطان کا فریب اللہ کے حوالے سے۔ اللہ نے ہمیں خبردار فرمایا:

فَلَا تَغُرَّنَّكُمُ الْحَيٰوةُ الدُّنْيٰٓةُ وَلَا يَغُرَّنَّكُمُ بِاللّٰهِ الْغُرُوْرُ ﴿٥١﴾

”پس دنیا کی زندگی تم کو دھوکے میں نہ ڈال دے اور نہ بہت زیادہ دھوکہ دینے والا

(شیطان) تمہیں اللہ کے بارے میں کسی طرح کا دھوکہ دے۔“ (لقمان: 33، فاطر: 5)

اللہ کی صرف شانِ رحمت ہی کو بیان کر کے انسان اللہ کی تحسین نہیں بلکہ جزا و سزا کے تصور کی نفی کر رہا ہوتا ہے۔ گویا اُس کا خیال یہ ہے کہ نیکی کرنے والے اور برائی کرنے والے

سب ہی اللہ کی رحمت سے بخشے جائیں گے۔ اللہ نے قرآن حکیم میں کئی مقامات پر اس گمراہی کی نفی کی ہے:

أَفَجَعَلُ الْمُسْلِمِينَ كَالْمُجْرِمِينَ ﴿۳۵﴾ مَا لَكُمْ كَيْفَ تَحْكُمُونَ ﴿۳۶﴾  
 ”کیا ہم فرمانبرداروں کو برابر کر دیں گے نافرمانوں کے؟ تمہیں کیا ہو گیا ہے کیسے

فیصلے کرتے ہو؟“ (القلم: 35-36)

أَمْ نَجْعَلُ الَّذِينَ آمَنُوا وَعَمِلُوا الصَّالِحَاتِ كَالْمُفْسِدِينَ فِي الْأَرْضِ أَمْ  
 نَجْعَلُ الْمُتَّقِينَ كَالْفُجَّارِ ﴿۲۸﴾ (ص: 28)

”کیا ہم اُن کو جو ایمان لائے اور نیک عمل کرتے رہے برابر کر دیں گے اُن کے جو زمین میں فساد کرتے ہیں یا متقین کو برابر کر دیں گے بدکاروں کے؟“

أَمْ حَسِبَ الَّذِينَ اجْتَرَحُوا السَّيِّئَاتِ أَنْ نَجْعَلَهُمْ كَالَّذِينَ آمَنُوا  
 وَعَمِلُوا الصَّالِحَاتِ سَوَاءً مَحْيَاهُمْ وَمَمَاتُهُمْ سَاءَ مَا يَحْكُمُونَ ﴿۳۰﴾

”جو لوگ بُرے کام کرتے ہیں کیا وہ یہ خیال کرتے ہیں کہ ہم اُن کو اُن لوگوں جیسا کر دیں گے جو ایمان لائے اور نیک عمل کرتے رہے اور اُن کی زندگی اور موت

کیساں ہو گے؟ برا ہے وہ فیصلہ جو وہ کرتے ہیں۔“ (الجاثیہ: 21)

يَأْيُهَا الْإِنْسَانُ مَا غَرَّكَ بِرَبِّكَ الْكَرِيمِ ﴿۱﴾ الَّذِي خَلَقَكَ فَسَوِّكَ  
 فَعَدَلَكَ ﴿۲﴾ فِى أَى صُورَةٍ مَّا شَاءَ رَكَّبَكَ ﴿۳﴾ كَلَّا بَلْ تُكْذِبُونَ

بِالَّذِينَ ﴿۴﴾ وَإِنَّ عَلَيْكُمْ لَحَافِظِينَ ﴿۵﴾ كِرَامًا كَاتِبِينَ ﴿۶﴾ يَعْلَمُونَ مَا  
 تَفْعَلُونَ ﴿۷﴾ إِنَّ الْأَبْرَارَ لَفِى نَعِيمٍ ﴿۸﴾ وَإِنَّ الْفُجَّارَ لَفِى جَحِيمٍ ﴿۹﴾

(الانفطار: 6-14)

”اے انسان تجھے اپنے شفیق پروردگار کے بارے میں کس چیز نے دھوکا دیا؟ (وہی تو

ہے) جس نے تجھے بنایا اور (تیرے اعضاء کو) ٹھیک کیا اور (تیرے وجود کو) معتدل رکھا۔ جس صورت میں چاہا تجھے جوڑ دیا۔ مگر تم لوگ جزا و سزا کو جھٹلاتے ہو، حالانکہ بلاشبہ تم پر نگہبان مقرر ہیں۔ عالی قدر لکھنے والے (تمہارے اعمال کے)۔ جو کچھ تم کرتے ہو وہ اسے جانتے ہیں۔ بیشک نیوکار نعمتوں میں ہوں گے اور بدکردار دوزخ میں۔“

☆ آیت: 15 :

فَالْيَوْمَ لَا يُؤْخَذُ مِنْكُمْ فِدْيَةٌ -- پس (اے منافقو!) آج تم سے کوئی فدیہ قبول نہ کیا جائے گا -- وَلَا مِنَ الَّذِينَ كَفَرُوا -- اور نہ ہی اُن سے جنہوں نے کفر کیا -- مَا أَوْسَكُمُ النَّارُ -- تمہارا ٹھکانہ آگ ہے -- هِيَ مَوْلَاكُمْ -- وہی تمہاری ساتھی ہے -- وَبِئْسَ الْمَصِيرُ ﴿۱۵﴾ اور وہ لوٹنے کی بہت بری جگہ ہے۔

اس آیت میں خبردار کر دیا گیا کہ دنیا میں منافقین مسلمانوں کے ساتھ ہیں لیکن آخرت میں اُن کا انجام کافروں کے ساتھ ہوگا۔ سورہ نساء میں یہ مضمون اس طرح بیان ہوا:

إِنَّ اللَّهَ جَامِعُ الْمُنَافِقِينَ وَالْكَافِرِينَ فِي جَهَنَّمَ جَمِيعًا ﴿۱۴۰﴾ (النساء: 140)

”بے شک اللہ منافقوں اور کافروں کو دوزخ میں اکٹھا کرنے والا ہے۔“

دنیا میں مجرم جرمانہ دے کر آزاد ہو جاتے ہیں لیکن روز قیامت منافقین اور کفار سے کوئی فدیہ قبول نہ کیا جائے گا۔

آیت کے اگلے حصہ میں فرمایا کہ اے کافر و اور منافقو! آج تمہارا ماویٰ یعنی ٹھکانہ آگ ہے۔ ماویٰ کہتے ہیں ایسی پناہ گاہ کو جس کی طرف انسان خطرات سے بچنے کے لئے لپکتا

ہے۔ طنزیہ اسلوب میں کہا گیا کہ اب تمہاری پناہ گاہ آگ ہے۔ مزید طنز کرتے ہوئے حسرت میں اضافہ کیا گیا کہ یہ آگ ہی تمہارا مولا ہے۔ مولا کہتے ہیں ایسے قابل اعتماد

ساتھی کو جس سے انسان اپنا دکھ درد بانٹ سکے۔ فرمایا تمہاری ہمدرد، غم گسار، دمساز اور

رفیق اب آگ ہے۔ جو شکوہ و فریاد کرنی ہے اسی سے کرو۔ یہ آگ ہی تمہارا اڑھنا اور بچھونا ہے اور یہ بہت ہی بری جگہ ہے۔

## منتخب نصاب حصہ ششم

### سورہ حدید حصہ چہارم: آیات 16 تا 19

#### قرب الہی کے حصول کا راستہ

أَعُوذُ بِاللَّهِ مِنَ الشَّيْطَانِ الرَّجِيمِ ۝ بِسْمِ اللَّهِ الرَّحْمَنِ الرَّحِيمِ ۝  
 أَلَمْ يَأْنِ لِلَّذِينَ آمَنُوا أَنْ تَخْشَعَ قُلُوبُهُمْ لِذِكْرِ اللَّهِ وَمَا نَزَلَ مِنَ الْحَقِّ وَلَا يَكُونُوا كَالَّذِينَ أُوتُوا الْكِتَابَ مِنْ قَبْلُ فَطَالَ عَلَيْهِمُ الْأَمَدُ فَقَسَتْ قُلُوبُهُمْ وَكَثِيرٌ مِنْهُمْ فَاسِقُونَ (16) إِعْلَمُوا أَنَّ اللَّهَ يُحْيِي الْأَرْضَ بَعْدَ مَوْتِهَا قَدْ بَيَّنَّا لَكُمْ الْآيَاتِ لَعَلَّكُمْ تَعْقِلُونَ (17) إِنَّ الْمُصَدِّقِينَ وَالْمُصَدِّقَاتِ وَأَقْرَضُوا اللَّهَ قَرْضًا حَسَنًا يُّضَاعَفْ لَهُمْ وَلَهُمْ أَجْرٌ كَرِيمٌ (18) وَالَّذِينَ آمَنُوا بِاللَّهِ وَرُسُلِهِ أُولَئِكَ هُمُ الصَّادِقُونَ وَالشَّهَادَةُ عِنْدَ رَبِّهِمْ لَهُمْ أَجْرُهُمْ وَنُورُهُمْ وَالَّذِينَ كَفَرُوا وَكَذَّبُوا بِآيَاتِنَا أُولَئِكَ أَصْحَابُ الْجَحِيمِ (19)

سورہ حدید کے تیسرے حصے میں دین کے تقاضوں سے پہلو تہی کا نتیجہ نفاق بیان ہوا اور نفاق کے برے انجام کا ذکر کرنا دینے والے اسلوب میں ہوا۔ اب سورہ حدید کے اس چوتھے حصے میں بڑے جھنجھوڑ دینے والے انداز میں اپنے باطن میں جھانکنے کی دعوت دی گئی ہے۔ آخرت کے ہلا دینے والے حقائق سامنے آنے کے باوجود بھی اگر انسان دینی تقاضوں کی ادائیگی کی طرف مائل نہیں ہو رہا تو وہ اپنے باطن کا جائزہ لے کہ کہیں دل کی سختی اُس انتہا تک تو نہیں پہنچ گئی کہ وہ رفتہ رفتہ انسان کو فاسق بنا دے۔ اس کے بعد ہمت بندھانے کے انداز میں فرمایا

گیا اگر دل کی دنیا اجڑی ہوئی ہے تب بھی مایوس نہ ہو، اصلاح حال کا امکان ہے۔ پھر اصلاح حال کے لئے عملی رہنمائی بیان کی گئی ہے۔

#### ☆ آیت : 16 :

أَلَمْ يَأْنِ لِلَّذِينَ آمَنُوا -- کیا اب بھی وقت نہیں آیا مومنوں کے لئے -- أَنْ تَخْشَعَ قُلُوبُهُمْ لِذِكْرِ اللَّهِ -- کہ گر گڑا نہیں اُن کے دل اللہ کی یاد سے -- وَمَا نَزَلَ مِنَ الْحَقِّ -- اور اُس سے جو نازل ہوا ہے حق میں سے -- وَلَا يَكُونُوا كَالَّذِينَ أُوتُوا الْكِتَابَ مِنْ قَبْلُ -- اور وہ نہ ہو جائیں اُن کی طرح جن کو کتابیں دی گئی تھیں اس سے پہلے -- فَطَالَ عَلَيْهِمُ الْأَمَدُ -- پھر اُن پر زمانہ طویل گزر گیا (غفلت میں) -- فَقَسَتْ قُلُوبُهُمْ -- تو سخت ہو گئے اُن کے دل -- وَكَثِيرٌ مِنْهُمْ فَاسِقُونَ ۝ اور اُن میں سے اکثر نافرمان ہیں۔

➤ اس آیت میں اہل ایمان کے لئے جھنجھوڑنے کے انداز میں ایک نفسیاتی اپیل ہے۔ اُن سے فرمایا گیا کہ تمہارے سامنے دین کے تقاضے بھی آگئے، تقاضے ادا کرنے والوں کا حسین انجام بھی آگیا اور تقاضوں کی ادائیگی سے گریز کرنے والوں کے برے انجام کا نقشہ بھی آگیا۔ کیا اب بھی وقت نہیں آیا کہ تمہارے دلوں میں رقت پیدا ہو اور وہ اللہ کی یاد اور اُس کی فرمانبرداری کی طرف مائل ہو جائیں۔ سوچو کس وقت کا انتظار کر رہے ہو؟ کس دلیل کے منتظر ہو؟ تمہارے دل کیوں نہیں جھک رہے اللہ کے احکامات کی بجا آوری کے لئے؟ تم ایمان و انفاق کے تقاضے پورے کرنے پر کیوں آمادہ نہیں ہو رہے؟

➤ شیطان کے حربوں میں سے ایک حربہ یہ بھی ہے کہ وہ انسان سے نیکی کے معاملہ میں تاخیر کراتا ہے۔ انسان پر دین کے مطالبات واضح ہو جاتے ہیں لیکن شیطان کچھ دنیوی معاملات کی انجام دہی تک دین کے تقاضوں کی ادائیگی کو مؤخر کرنے کی پٹی پڑھاتا

ہے۔ ابھی اولاد کی تعلیمی ذمہ داریوں سے فارغ ہو جاؤ، ابھی ذرا بچپوں کے ہاتھ پیلے ہو جائیں، ابھی ذرا امکان کی تعمیر مکمل ہو جائے، اس کے بعد خود کو دین کی خدمت کے لئے وقف کر دینا۔ اسی لیت و عمل میں وقت گزرتا رہتا ہے، دنیا کے معاملات ختم نہیں ہوتے:

ہزاروں خواہشیں ایسی کہ، ہر خواہش پہ دم نکلے  
بہت نکلے مرے ارمان، لیکن پھر بھی کم نکلے

اپنی خواہشات کی تکمیل کے انتظار میں انسان دینی تقاضوں سے مسلسل گریز کرتے کرتے نفاق کی منزلیں طے کر رہا ہوتا ہے۔ قرآن کی روشنی میں دینی ذمہ داریوں کا شعور حاصل ہونے کے باوجود پوری پوری زندگیاں تاخیر و تاویق کی وجہ سے غفلت میں بیت جاتی ہیں اور انسان کی مہلت عمر ختم ہو جاتی ہے۔ اس محرومی سے بچانے کے لئے لکارا گیا کہ اَلَمْ يَأْنِ لِلَّذِينَ آمَنُوا أَنْ تَخْشَعَ قُلُوبُهُمْ لِذِكْرِ اللَّهِ وَمَا نَزَلَ مِنَ الْحَقِّ كَمَا وَقْتُ آتٍ لَهُمْ كَمَا كَانُوا يُكْفَرُونَ؟ کیا یقین ہے کہ ابھی زندگی باقی ہے؟ کیا کہیں سے تمہارے پاس کوئی ضمانت ہے کہ ابھی تمہارے پاس کچھ مہلت عمل موجود ہے؟

یہ بات اس سے قبل بیان کی جا چکی ہے کہ کئی - مدنی سورتوں کے چھٹے گروپ کی مدنی سورتوں میں اہل کتاب کا ذکر آیا ہے بطور عبرت۔ اہل کتاب مسلمانوں سے قبل امت کے منصب پر فائز تھے لیکن اُن میں بعض ایسی اعتقادی اور عملی گمراہیاں آگئیں جن کی وجہ سے اللہ اُن سے ناراض ہو گیا۔ قرآن حکیم میں یہ حقیقت کئی بار بیان کی گئی کہ اہل کتاب دین حق اور اس کے تقاضوں کا علم رکھتے تھے لیکن اُنہوں نے جان بوجھ کر اختلاف کیا:

إِنَّ الَّذِينَ عِنْدَ اللَّهِ إِلَّا سَلَامٌ وَمَا اخْتَلَفَ الَّذِينَ أُوتُوا الْكِتَابَ

إِلَّا مِنْ بَعْدِ مَا جَاءَهُمُ الْعِلْمُ بَعِيًّا بَيْنَهُمْ (آل عمران: 19)

”اللہ کے نزدیک دین صرف اسلام ہے اور اہل کتاب نے (اس دین سے) اختلاف

نہیں کیا مگر علم حاصل ہونے کے بعد آپس کی ضد کی وجہ سے۔“

اہل کتاب کے اس اعراض کو جب ایک طویل مدت بیت گئی تو اُن کے دل سخت ہو گئے۔ جیسا کہ ارشاد نبوی ﷺ ہے:

”بندہ جب گناہ کرتا ہے تو اُس کے دل پر ایک سیاہ نکتہ پڑ جاتا ہے، اگر وہ توبہ کر لیتا ہے تو وہ سیاہی دور کر دی جاتی ہے اور اگر توبہ کے بجائے گناہ پر گناہ کیے جاتا ہے تو وہ سیاہی بڑھتی جاتی ہے یہاں تک کہ اُس کے پورے دل پر چھا جاتی ہے، یہی دین (زنگ) ہے جس کا ذکر قرآن حکیم (کَلَّا بَلْ سَكَنَ رَانَ عَلٰى قُلُوبِهِمْ مَّا كَانُوا يَكْسِبُونَ ﴿المطففين: 14﴾ میں ہے۔“ (ترمذی)

چونکہ ایمان حقیقی کا محل قلب ہے۔ یہ دل کی سختی درحقیقت ایمان کے نور سے محروم ہو جانے کی کیفیت کا بیان ہے۔ سورہ بقرہ آیت 74 میں اہل کتاب کے دلوں کی سختی کا نقشہ اس طرح کھینچا گیا:

ثُمَّ قَسَتْ قُلُوبُكُمْ مِنْ بَعْدِ ذَلِكَ فَهِيَ كَالْحِجَارَةِ أَوْ أَشَدُّ قَسْوَةً وَإِنَّ مِنَ الْحِجَارَةِ لَمَا يَتَفَجَّرُ مِنْهُ الْأَنْهَارُ وَإِنَّ مِنْهَا لَمَا يَشَقَّقُ فَيَخْرُجُ مِنْهُ الْمَاءُ وَإِنَّ مِنْهَا لَمَا يَهْبِطُ مِنْ خَشْيَةِ اللَّهِ وَمَا اللَّهُ بِغَافِلٍ عَمَّا تَعْمَلُونَ ﴿﴾

”پھر اس کے بعد تمہارے دل سخت ہو گئے گویا وہ پتھر ہیں یا ان سے بھی زیادہ سخت اور پتھر تو بعضے ایسے ہوتے ہیں کہ اُن میں سے چشمے پھوٹ نکلتے ہیں اور بعض ایسے ہوتے ہیں کہ پھٹ جاتے ہیں اور اُن میں سے پانی بہنے لگتا ہے اور بعض ایسے ہوتے ہیں کہ اللہ تعالیٰ کے خوف سے گر پڑتے ہیں اور اللہ تعالیٰ تمہارے اعمال سے بے خبر نہیں ہے۔“

اسی قساوت قلبی کا منظر آج امت مسلمہ پیش کر رہی ہے۔ قرآن حکیم اور نبی اکرم ﷺ کی انقلابی جدوجہد کے ذریعہ ہم پر بھی دین کا جامع تصور اور دینی تقاضے واضح ہو چکے ہیں لیکن پھر بھی ہم عمل کرنے کے لئے تیار نہیں ہیں۔ یہ درحقیقت نتیجہ ہے اُس قساوت قلبی

یعنی دل کی سختی کا جس کا ذکر اس آیت میں کیا گیا۔ یہ قساوتِ قلبی انتہائی مہلک ہے کیونکہ اسی کی وجہ سے انسان آخر کار فاسق بن جاتا ہے جیسا کہ اس آیت میں اہل کتاب کے بارے میں آگاہ کیا گیا کہ وَكَثِيرٌ مِّنْهُمْ فَاسِقُونَ - اور ان میں سے اکثر فاسق ہیں۔ سورہ توبہ آیت 24 میں فاسق ایسے لوگوں کو کہا گیا جو مرغوباتِ دنیا کی محبتوں کو دینی محبتوں پر ترجیح دیتے ہیں۔ فاسق اللہ کے باغی کو کہتے ہیں کیونکہ فسق سے مراد ہے اللہ کے حکم کو توڑنا۔ یہ ایک شیطانی عمل ہے۔ فسق کا لفظ سورہ کھف آیت 50 میں ابلیس کی اُس نافرمانی کے لئے استعمال ہوا ہے، جب اُس نے آدمؑ کو سجدہ کرنے سے انکار کر دیا تھا:

وَإِذْ قُلْنَا لِلْمَلَائِكَةِ اسْجُدُوا لِآدَمَ فَسَجَدُوا إِلَّا إِبْلِيسَ ط كَانَ مِنَ

الْجِنِّ فَفَسَقَ عَنِ أَمْرِ رَبِّهِ ط

”اور جب ہم نے فرشتوں کو حکم دیا کہ آدمؑ کو سجدہ کرو تو سب نے سجدہ کیا سوائے ابلیس کے۔ وہ جنات میں سے تھا، پس اُس نے توڑ دیا اپنے رب کا حکم۔“

قرآن حکیم میں بار بار فرمایا گیا وَاللَّهُ لَا يَهْدِي الْقَوْمَ الْفَاسِقِينَ - اللہ فاسق لوگوں کو ہدایت نہیں دیتا۔

اس آیت میں ایک عتاب آمیز انداز ہے کہ جس کے ذریعہ مسلمانوں کو دینی تقاضوں سے پہلو تہی پر خبردار کیا گیا ہے۔ دورِ صحابہؓ میں یہ کمزوری آج کی نسبت بہت کم تھی بلکہ اُسے ہمارے موجودہ جذبہٴ جہاد یا شوقِ شہادت کی کمی سے کوئی نسبت و تناسب ہی نہیں لیکن اُسی کمزوری کو بنیاد بنا کر وہ رہنمائی عطا فرمادی گئی جو ہمیشہ ہمیش کے لئے اُمتِ مسلمہ کو آمادہ عمل کرنے، چھٹھوڑنے، جگانے اور شیطان کی تھکیوں اور لوریوں سے نجات دلانے کے لئے انتہائی موثر ہے۔

☆ آیت: 17 :

اعْلَمُوا أَنَّ اللَّهَ يُحْيِي الْأَرْضَ بَعْدَ مَوْتِهَا -- جان لو کہ اللہ زندہ کرتا ہے زمین کو

اُس کے مرنے کے بعد -- قَدْ بَيَّنَّا لَكُمْ الْآيَاتِ لَعَلَّكُمْ تَعْقِلُونَ ﴿﴾ ہم نے کھول کھول کر بیان کر دی ہیں اپنی نشانیاں تاکہ تم سمجھو۔

اس آیت میں اُمید کی ایک کرن دکھائی گئی ہے۔ جس طرح زمین مردہ پڑی ہوتی ہے، زندگی کے کوئی آثار نظر نہیں آتے اور ویرانی ہی ویرانی دکھائی دیتی ہے۔ ایسے میں بارش برتی ہے، اب سبزہ ہی سبزہ نظر آتا ہے، پھر فصلیں لہلہاتی ہیں، اب حشرات الارض بھی آجاتے ہیں اور پرندے بھی چہچہاتے دکھائی دیتے ہیں۔ گویا ہر چہار طرف زندگی کا ایک سماں محسوس ہوتا ہے۔ اسی طرح اُمید دلائی جا رہی ہے کہ اللہ تعالیٰ تمہارے قلوب میں بھی ایمان کی صورت میں ایک حیات تازہ، جذبہٴ انفاق، ولولہٴ جہاد اور ذوقِ شہادت پیدا کر سکتا ہے۔

یہ آیت انسان کو مایوسی سے نکال کر اُس میں ایک جذبہٴ عمل پیدا کرتی ہے۔ مایوسی سے انسان میں اصلاح کا امکان ختم جاتا ہے، بقول اقبال:

نہ ہو نومید، نومیدی زوالِ علم و عرفاں ہے

امید مردِ مومن ہے خدا کے راز داروں میں

انسان اگر محسوس کرے کہ اُس کے باطن میں اندھیارے ہیں، دل میں نورِ ایمان نہیں، عمل میں جذبہٴ انفاق اور جوشِ جہاد نہیں اور تمناؤں میں شوقِ شہادت نہیں تو مایوس ہونے کی ضرورت نہیں۔ کمرِ ہمت کسے، اصلاح پر آمادہ ہو جائے، اللہ تعالیٰ اُس کے کشتِ قلب میں از سر نو ایک حیات تازہ پیدا فرمادے گا اور ایمان اور اعمالِ صالحہ سے اُس کے کردار کی کھیتی لہلہانے لگے گی۔

چمن کے مالی اگر بنا لیں موافق اپنا شعار اب بھی

چمن میں آسکتی ہے پلٹ کر چمن سے روٹھی بہار اب بھی

☆ آیت : 18 :

إِنَّ الْمُصَدِّقِينَ وَالْمُصَدِّقَاتِ -- بے شک صدقہ کرنے والے مرد اور صدقہ کرنے والی عورتیں -- وَأَقْرَضُوا اللَّهَ قَرْضًا حَسَنًا -- اور جنہوں نے اللہ کو قرض دیا اچھا قرض -- يُضَاعَفُ لَهُمْ وَلَهُمْ أَجْرٌ كَرِيمٌ ﴿﴾ دو چند کیا جائے گا ان کے لئے اس (انفاق) کو اور ان کے لئے عزت کا صلہ ہے۔

اس آیت میں غفلت سے نکل کر اللہ کی قربت کے حصول کا راستہ بتایا گیا ہے۔ اگر ایک انسان فیصلہ کر لے کہ مجھے اپنی اصلاح کرنی ہے اور اللہ کی رضا حاصل کرنی ہے تو قرآن اُسے ایک ایسی راہ کی رہنمائی عطا کرتا ہے جسے ”سلوک قرآنی“ کہا جاتا ہے۔ بد قسمتی سے ہمارے معاشرے میں کم ہی لوگ ہیں جنہیں تزکیہ نفس اور قرب الہی کے حصول کی فکر ہوتی ہے۔ پھر جو لوگ اس طرف متوجہ ہوتے بھی ہیں تو وہ ذکر و شغل، ضربیں لگانے، مراقبہ کرنے، آبادیوں سے دور جنگلوں یا پہاڑوں کی کھوہ میں بیٹھ کر ریاضتیں کرنے کو تزکیہ نفس اور قرب الہی کے حصول کا ذریعہ سمجھتے ہیں۔ اس حوالے سے قرآن حکیم سے رہنمائی حاصل نہیں کی جاتی۔

قرب الہی کے حصول کے لئے ”سلوک قرآنی“ کی شرط اول یہ ہے کہ اللہ کی راہ میں اپنی محبوب شے یعنی مال خرچ کرو۔ سورہ حدید کی اس آیت میں فرمایا:

إِنَّ الْمُصَدِّقِينَ وَالْمُصَدِّقَاتِ وَأَقْرَضُوا اللَّهَ قَرْضًا حَسَنًا.

”یقیناً صدقہ کرنے والے مرد اور صدقہ کرنے والی عورتیں اور وہ

جو کہ اللہ کو قرضِ حسنہ دیں۔“

آیت 11 کی وضاحت میں یہ بات بیان کی جا چکی ہے کہ اللہ کی خوشنودی کے حصول کے لئے مال خرچ کرنے کی دو مدات ہیں۔ غریبوں، مسکینوں، یتیموں، یتیموں، مقروضوں

اور معاشی طور پر کسی بھی اعتبار سے پیچھے رہ جانے والوں کی احتیاج پوری کرنے کے لئے جو مال خرچ کیا جاتا ہے اُسے ”صدقہ“ کہا جاتا ہے۔ اسی طرح اللہ کے دین کی تبلیغ اور غلبے کے لئے خرچ کیے جانے والے مال کے لئے ”قرضِ حسنہ“ کی اصطلاح آتی ہے۔ دین کی خدمت کے لئے کیے جانے والے انفاق کے نتائج دنیا میں کم ہی نظر آتے ہیں۔ یہی وجہ ہے کہ بندوں کی دلجوئی کے لئے اللہ اس انفاق کو قرضِ حسنہ قرار دے کر یقین دہانی کر رہا ہے کہ تمہارا خرچ کیا ہوا مال نہ صرف محفوظ ہے بلکہ اُسے بڑھا چڑھا کر لوٹایا جائے گا اور اس کے ساتھ ساتھ عزت والا بدلہ بھی دیا جائے گا۔

اللہ کی قربت کے حصول کے لئے مال خرچ کرنے کا ذکر قرآن حکیم میں کئی مقامات پر آیا ہے۔ سورہ منافقون میں انفاق کو منافقت کا علاج قرار دیا گیا:

يَا أَيُّهَا الَّذِينَ آمَنُوا لَا تُلْهِكُمْ أَمْوَالُكُمْ وَلَا أَوْلَادُكُمْ عَنْ ذِكْرِ اللَّهِ وَمَنْ يَفْعَلْ ذَلِكَ فَأُولَئِكَ هُمُ الْخَاسِرُونَ ﴿﴾ وَأَنْفَقُوا مِنْ مَّا رَزَقْنَاكُمْ مِنْ قَبْلِ أَنْ يَأْتِيَ أَحَدَكُمُ الْمَوْتُ فَيَقُولَ رَبِّ لَوْلَا أَخَّرْتَنِي إِلَىٰ أَجَلٍ قَرِيبٍ فَأَصَّدَّقَ وَأَكُنَّ مِنَ الصَّالِحِينَ ﴿﴾ وَلَنْ يُؤَخَّرَ اللَّهُ نَفْسًا إِذَا جَاءَ أَجَلُهَا وَاللَّهُ

خَبِيرٌ ﴿﴾ بِمَا تَعْمَلُونَ ﴿﴾ (المنافقون: 9 - 11)

”مومنو! کہیں تمہارا مال اور تمہاری اولاد تم کو اللہ کی یاد سے غافل نہ کر دے اور جو ایسا کرے گا تو وہی لوگ خسارہ اٹھانے والے ہیں اور ہم نے جو کچھ تمہیں دے رکھا ہے اُس میں سے خرچ کرتے رہا کرو، اس سے پہلے کے کہ تم میں سے کسی کی موت آکھڑی ہو پھر وہ کہنے لگے: ”اے میرے رب! تو نے مجھے کچھ اور مہلت کیوں نہ دی کہ میں خیرات کرتا اور نیک لوگوں میں شامل ہو جاتا؟“ اور جب کسی کی موت آ جاتی ہے تو اللہ اُس کو ہرگز مہلت نہیں دیتا اور جو کچھ تم کرتے ہو اللہ اُس سے باخبر ہے۔“

سورہ توبہ آیت 99 میں فرمایا گیا کہ انفاق فی سبیل اللہ قرب الہی کے حصول کا ذریعہ ہے:

وَمِنَ الْأَعْرَابِ مَنْ يُؤْمِنُ بِاللَّهِ وَالْيَوْمِ الْآخِرِ وَيَتَّخِذُ مَا يُنْفِقُ

قُرْبَاتٍ عِنْدَ اللَّهِ وَصَلَوَاتِ الرَّسُولِ أَلَا إِنَّهَا قُرْبَةٌ لَهُمْ

”اور بعض دیہاتی ایسے ہیں کہ اللہ پر اور روزِ آخرت پر ایمان رکھتے ہیں اور جو کچھ خرچ کرتے ہیں اُس کو اللہ کی قربت اور رسول کی دعاؤں کا ذریعہ سمجھتے ہیں، بلاشبہ وہ اُن کے لئے قربت کا باعث ہے۔“

سورہ بقرہ آیت 177 میں انفاق کو نیکی کا اولین و لازمی مظہر قرار دیا گیا:

لَيْسَ الْبِرَّ أَنْ تُوَلُّوا وُجُوهَكُمْ قِبَلَ الْمَشْرِقِ وَالْمَغْرِبِ وَلَكِنَّ الْبِرَّ مَنْ آمَنَ بِاللَّهِ وَالْيَوْمِ الْآخِرِ وَالْمَلَائِكَةِ وَالْكِتَابِ وَالنَّبِيِّينَ وَآتَى الْمَالَ عَلَى حُبِّهِ ذَوِي الْقُرْبَىٰ وَالْيَتَامَىٰ وَالْمَسَاكِينَ وَابْنَ السَّبِيلِ وَالسَّائِلِينَ وَفِي الرِّقَابِ

”نیکی صرف یہی نہیں کہ تم مشرق یا مغرب کی طرف منہ کر لو بلکہ اصل نیکی اُس کی ہے جو ایمان لایا اللہ پر اور روزِ آخرت پر اور فرشتوں پر اور (اللہ کی) کتابوں پر اور رسولوں پر اور محبت کے باوجود مال دیا رشتہ داروں اور یتیموں اور محتاجوں اور مسافروں اور مانگنے والوں کو اور گردنوں (کے آزاد کرانے) میں۔“

یہی مضمون سورہ آل عمران آیت 92 میں اس طرح بیان ہوا:

لَنْ تَنَالُوا الْبِرَّ حَتَّىٰ تُنْفِقُوا مِمَّا تَحِبُّونَ

”(مومنو!) جب تک تم اُن چیزوں میں سے جو تمہیں عزیز ہیں (اللہ کی راہ میں)

خرچ نہ کرو گے کبھی نیکی حاصل نہ کر سکو گے۔“

سورہ بلد میں یہ مضمون بڑی ہی وضاحت سے اور بڑے ہی مؤثر انداز میں آیا ہے۔ اللہ تعالیٰ نے پہلے انسان پر اپنی کچھ عنایات کا ذکر فرمایا:

أَلَمْ نَجْعَلْ لَهُ عَيْنَيْنِ ﴿۱﴾ وَلِسَانًا وَشَفَتَيْنِ ﴿۲﴾ وَهَدَيْنَاهُ النَّجْدَيْنِ ﴿۳﴾

”کیا ہم نے اُس کو نہیں دیں دو آنکھیں؟ اور زبان اور دو ہونٹ؟ اور اُس کو (خیر و شر

کے) دونوں رستے بھی دکھادیئے۔“ (البلد: 8 - 10)

پھر انسان کی ناشکری اور بخل کا نقشہ کھینچا گیا:

فَلَا افْتَحِمِ الْعَقَبَةَ ﴿۱﴾ وَمَا أَدْرَاكَ مَا الْعَقَبَةُ ﴿۲﴾ فَكُّ رَقَبَةٍ ﴿۳﴾ أَوْ اطْعَمَ فِي

يَوْمٍ ذِي مَسْغَبَةٍ ﴿۴﴾ يَتِيمًا ذَا مَقْرَبَةٍ ﴿۵﴾ أَوْ مَسْكِينًا ذَا مَتْرَبَةٍ ﴿۶﴾

مگر وہ گھائی عبور نہ کر سکا۔ اور تم کیا سمجھو کہ وہ گھائی کیا ہے؟ کسی گردن کا چھڑانا یا بھوک کے دن کھانا کھلانا کسی یتیم کو جو کہ قربت دار بھی ہو اور کسی مسکین کو جو کہ خاک میں رل رہا

ہو۔“ (البلد: 11 - 16)

اس کے بعد فرمایا کہ اب جب مال کی محبت کا بریک کھل گیا تو ایمان کی دولت سے انسان مالا مال ہو سکے گا:

ثُمَّ كَانَ مِنَ الَّذِينَ آمَنُوا وَتَوَاصَوْا بِالصَّبْرِ وَتَوَاصَوْا بِالْمَرْحَمَةِ ﴿۱﴾

أُولَٰئِكَ أَصْحَابُ الْمَيْمَنَةِ ﴿۲﴾ (البلد: 17 - 18)

”پھر ہوا وہ ان لوگوں میں جو ایمان لائے اور جنہوں نے آپس میں ایک دوسرے کو صبر کی وصیت کی اور آپس میں ایک دوسرے کو باہم رحم اور شفقت کی نصیحت کی۔ یہی لوگ ہیں داہنے ہاتھ والے۔“

یہ ہے سلوکِ قرآنی جس کے مطابق اگر اللہ کی راہ میں مال خرچ کر کے دنیا کی محبت کو قربان کرنے کا مرحلہ طے کر لیا تو اب انسان کے ارتقاء میں، انسان کی روحانی اور اخلاقی ترقی میں، دین کی راہ پر اُس کے آگے بڑھنے میں کوئی رکاوٹ نہ رہے گی۔

وَلَهُمْ أَجْرٌ كَرِيمٌ ﴿۱﴾ کے الفاظ میں بندوں کے لئے عزت افزائی کا پہلو ہے۔ اللہ کے سامنے ہم سب کی حیثیت بے کس ولا چا فقراء کی سی ہے۔ سورہ فاطر کی آیت 15 میں ارشاد باری تعالیٰ ہے:

يَا أَيُّهَا النَّاسُ أَنْتُمُ الْفُقَرَاءُ إِلَى اللَّهِ وَاللَّهُ هُوَ الْغَنِيُّ الْحَمِيدُ ﴿۱﴾

”اے لوگو! تم سب اللہ کے در کے فقیر ہو اور اللہ ہی غنی اور بذاتِ خود محمود ہے۔“  
اللہ تعالیٰ اپنے فضل میں سے ہمیں جو بھی عطا فرمادے ہم اُس کے محتاج ہیں۔ سورہٴ مرقص  
کی آیت 24 میں حضرت موسیٰؑ کے بڑے عاجزانہ الفاظ بیان ہوئے :

رَبِّ إِنِّي لِمَا أَنْزَلْتَ إِلَيَّ مِنْ خَيْرٍ فَقِيرٌ

”اے اللہ تو جو خیر میری جھولی میں ڈال دے میں اُس کا فقیر ہوں۔“

ایک حدیثِ قدسی میں اللہ تعالیٰ کا فرمان ہے :

يَا عِبَادِي كُلُّكُمْ جَائِعٌ إِلَّا مَنْ أَطَعْتُهُ. فَاسْتَطَعْتُمُونِي أُطْعِمُكُمْ.

يَا عِبَادِي كُلُّكُمْ عَارٍ إِلَّا مَنْ كَسَوْتُهُ. فَاسْتَكْسُونِي أَكْسِيكُمْ

”اے میرے بندو! تم سب بھوکے ہو، سوائے ان کے جن کو میں کھلا دوں۔ لہذا تم مجھ سے

کھانے کو مانگو، میں تم کو کھانے کے لئے دوں گا۔ اے میرے بندو! تم سب ننگے ہو،

سوائے اُن کے جن کو میں پہنا دوں۔ لہذا تم مجھ سے پہننے کے لئے طلب کرو،

میں تم کو پہننے کے لئے دوں گا۔“ (مسلم)

اس سب کے باوجود اللہ تعالیٰ ہمیں اجر دیتے ہوئے ہماری عزت افزائی فرمائے گا۔ یہ

اللہ کی اپنے بندوں پر کرم کی انتہا ہے۔

☆ آیت : 19 :

وَالَّذِينَ آمَنُوا بِاللَّهِ وَرُسُلِهِ -- اور جو لوگ ایمان لائے اللہ اور اُس کے رسولوں پر

-- أُولَئِكَ هُمُ الصَّادِقُونَ وَالشُّهَدَاءُ عِنْدَ رَبِّهِمْ -- وہی صدیق اور شہید

ہیں اپنے رب کے نزدیک -- لَهُمْ أَجْرُهُمْ وَنُورُهُمْ -- اُن کے لئے اُن کا ثواب

اور اُن کا نور ہوگا -- وَالَّذِينَ كَفَرُوا -- اور جن لوگوں نے کفر کیا -- وَكَذَّبُوا

بِآيَاتِنَا -- اور ہماری آیتوں کو جھٹلایا -- أُولَئِكَ أَصْحَابُ الْجَحِيمِ ﴿۱۹﴾ وہی

جہنم والے ہیں۔

► اس آیت میں یہ حقیقت بیان کی گئی کہ دل سے دنیا کی محبت نکالنے کے بعد ہی انسان کا

باطن ایمان کے نور سے منور ہوگا۔ اللہ کی ذاتِ غیور ہے۔ اُس کی قربت ایسے انسان کو

حاصل ہی نہیں ہو سکتی جس کا دل کسی اور شے کی محبت میں گرفتار ہو۔ پہلے دل سے دنیوی

خواہشات کی محبتیں نکلیں گی پھر دل میں اللہ کی محبت گھر کرے گی۔ مولانا اشرف علی تھانویؒ

کے خلیفہ خواجہ عزیز الحسن مجذوبؒ نے اس مضمون کو کیا خوب بیان کیا ہے کہ :

ہر تمنا دل سے رخصت ہو گئی

اب تو آجا ، اب تو خلوت ہو گئی

► آیت کے اگلے حصہ میں فرمایا کہ جب انسان کو اللہ کی قربت نصیب ہو جائے گی تو اب اُس

کا شمار صدیقین اور شہداء میں ہوگا۔ سورہٴ نساء آیت 69 کی رو سے ایسے لوگوں کا شمار اُن

باسعادت لوگوں میں ہوتا ہے جن پر اللہ تعالیٰ نے انعام فرمایا :

وَمَنْ يُطِيعِ اللَّهَ وَالرَّسُولَ فَأُولَئِكَ مَعَ الَّذِينَ أَنْعَمَ اللَّهُ عَلَيْهِمْ مِنَ

النَّبِيِّينَ وَالصَّادِقِينَ وَالشُّهَدَاءِ وَالصَّالِحِينَ وَحَسُنَ أُولَئِكَ رَفِيقًا ﴿۱۹﴾

”اور جو کوئی اللہ اور رسول کی اطاعت کرے تو ایسے ہی لوگ (آخرت میں) اُن (مقبول

بندوں) کے ساتھ ہوں گے جن پر اللہ نے انعام فرمایا ہے یعنی انبیاء اور صدیقین، شہداء

اور صالحین اور یہ کیا ہی اچھے رفیق ہیں۔“

► درجات کے اعتبار سے انبیاء کے بعد صدیقین اور شہداء کا مقام و مرتبہ ہے۔ صدیقین یعنی

INTROVERTS وہ لوگ ہوتے ہیں جن کا مزاج غور و فکر کرنے والا ہو۔ وہ تنہائی پسند

ہوتے ہیں، دروں بینی کی طرف مائل ہوتے ہیں، اپنے من میں ڈوب کر زندگی کا سراغ

حاصل کرنے کی کوشش کرتے ہیں اور زندگی اور کائنات کے حقائق پر غور کر کے حق کی



معرفت کے حصول کی منزلیں طے کرتے ہیں۔

شہداء یعنی EXTROVERTS ایسے لوگ ہیں جن کے مزاج میں جوش اور حرکت ہو۔ انہیں خارج سے زیادہ دلچسپی ہوتی ہے۔ یہ فعال کردار کے حامل ہوتے ہیں اور حق قبول کرنے کے بعد اس کی تبلیغ اور غلبے کے لئے سرگرمی سے محنت کرتے ہیں۔

گویا اگر اپنے دلوں کو مال کی محبت سے پاک کر لیا اور اللہ کی راہ میں مال خرچ کیا تو اب اللہ کی قربت کے راستے کھلے ہیں، اپنے مزاج کے اعتبار سے صدیقیت اور شہادت کے مراتبِ عظمیٰ تک پہنچا جاسکتا ہے۔ اللہ تعالیٰ ہم سب کو اس کی توفیق عطا فرمائے۔ آمین

آیت کے اگلے حصہ میں خوشخبری دی گئی کہ لَهِمْ أَجْرُهُمْ وَنُورُهُمْ یعنی ان کے لئے اجر اور نور محفوظ ہو چکا ہے۔ یہاں لفظ نور بہت اہم ہے۔ یہ وہی نور ہے جس کا ذکر اسی سورۃ کی آیت 12 میں آچکا ہے اور اسی نور کے ذریعہ روز قیامت پل صراط کا کٹھن مرحلہ طے کیا جاسکے گا۔

آیت کے آخری حصہ میں فرمایا کہ جن لوگوں نے ہماری ان آیات کا انکار کیا اور ان کو جھٹلایا تو ایسے ہی لوگ جہنم میں جلنے والے ہوں گے۔ جو لوگ ان آیات سے استفادہ کرتے ہوئے دولت کی محبت سے اپنے دلوں کو پاک کریں گے وہ جنت میں اعلیٰ مقام حاصل کریں گے اور جو ان آیات سے اعراض کریں گے وہ جہنم کی آگ کا ایندھن بنیں گے۔ اللہ تعالیٰ ہمیں اس محرومی سے محفوظ فرمائے۔ آمین

منتخب نصاب حصہ ششم

سورہ حدید حصہ پنجم: آیات 20 تا 24

حیاتِ دنیا اور اس کے حوادث

أَعُوذُ بِاللَّهِ مِنَ الشَّيْطَانِ الرَّجِيمِ ○ بِسْمِ اللَّهِ الرَّحْمَنِ الرَّحِيمِ ○

اعْلَمُوا أَنَّمَا الْحَيَاةُ الدُّنْيَا لَعِبٌ وَلَهُمْ وَزِينَةٌ وَتَفَاخُرٌ مِّمَّنْ بَيْنَكُمْ وَتَكَاثُرٌ فِي

الْأَمْوَالِ وَالْأَوْلَادِ كَمَثَلِ غَيْثٍ أَعْجَبَ الْكُفَّارَ نَبَاتُهُ ثُمَّ يَهِيْجُ فَتَرَاهُ مُصْفَرًّا ثُمَّ

يَكُونُ حُطَامًا وَفِي الْآخِرَةِ عَذَابٌ شَدِيدٌ وَمَغْفِرَةٌ مِّنَ اللَّهِ وَرِضْوَانٌ وَمَا الْحَيَاةُ

الدُّنْيَا إِلَّا مَتَاعُ الْغُرُورِ (20) سَابِقُوا إِلَىٰ مَغْفِرَةٍ مِّن رَّبِّكُمْ وَجَنَّةٍ عَرْضُهَا

كَعَرْضِ السَّمَاءِ وَالْأَرْضِ أُعِدَّتْ لِلَّذِينَ آمَنُوا بِاللَّهِ وَرُسُلِهِ ذَلِكَ فَضْلُ اللَّهِ

يُؤْتِيهِ مَن يَشَاءُ وَاللَّهُ ذُو الْفَضْلِ الْعَظِيمِ (21) مَا أَصَابَ مِنْ مُّصِيبَةٍ فِي الْأَرْضِ

وَلَا فِي أَنْفُسِكُمْ إِلَّا فِي كِتَابٍ مِّن قَبْلِ أَنْ نَبْرَأَهَا إِنَّ ذَلِكَ عَلَى اللَّهِ يَسِيرٌ

(22) لِكَيْلَا تَأْسَوْا عَلَىٰ مَا فَاتَكُمْ وَلَا تَفْرَحُوا بِمَا آتَاكُمْ وَاللَّهُ لَا يُحِبُّ كُلَّ

مُحْتَالٍ فَخُورٍ (23) الَّذِينَ يَبْخُلُونَ وَيَأْمُرُونَ النَّاسَ بِالْبُخْلِ وَمَنْ يَتَوَلَّ فَإِنَّ اللَّهَ

هُوَ الْغَنِيُّ الْحَمِيدُ (24)

سورہ حدید کے چوتھے حصہ میں اس حقیقت کی طرف اشارہ کر دیا گیا کہ انسان کی روحانی ترقی

کی راہ میں سب سے بڑی رکاوٹ دنیا اور بالخصوص مال کی محبت ہے۔ پہلے اس محبت کے نتیجے میں دینی تقاضوں سے غفلت کا بیان آیا اور پھر اس غفلت سے نکل کر اللہ کی قربت کے حصول کے لئے سلوک قرآنی کو واضح کیا گیا۔ اب سورہ حدید کے پانچویں حصہ میں دو مضامین بیان ہوئے ہیں:

1- دنیوی زندگی کی حقیقت بیان کی گئی ہے جس کے فریب میں گرفتار ہو کر انسانوں کی اکثریت دینی تقاضوں سے پہلو تہی کرتی ہے اور ہمیشہ ہمیش کی آخرت کی زندگی کو خسارے سے دوچار کر لیتی ہے۔

2- دنیا میں پیش آنے والے حادثات و واقعات کی حقیقت بیان کی گئی ہے جن کا شدید تاثر لے کر انسان اپنی دینی ذمہ داریوں سے غافل ہو جاتا ہے۔

☆ آیت : 20 :

اعْلَمُوا أَنَّمَا الْحَيَاةُ الدُّنْيَا لَعِبٌ -- جان لو کہ دنیا کی زندگی محض کھیل ہے -- وَ لَهْوَ -- اور تماشہ ہے -- وَ زِينَةٌ -- اور زیب و زینت ہے -- وَ تَفَاخُرٌ بَيْنَكُمْ -- اور آپس میں بڑائی جتانہ ہے -- وَ تَكَاثُرٌ فِي الْأَمْوَالِ وَالْأَوْلَادِ -- اور مال و اولاد کی کثرت کی ہوس ہے -- كَمَثَلِ غَيْثٍ -- بارش کی مثال کی طرح -- أَعْجَبَ الْكُفَّارَ نَبَاتُهُ -- اچھی لگتی ہے کسان کو (بارش سے اُگنے والی) کھیتی -- ثُمَّ يَهْبِجُ -- پھر وہ خوب زور پر آتی ہے -- فَتَرَاهُ مُمْصِرًا -- پھر (اے دیکھنے والے) تو اُس کو دیکھتا ہے کہ (پک کر) زرد پڑ جاتی ہے -- ثُمَّ يَكُونُ حُطَامًا -- پھر چوراچورا ہو جاتی ہے -- وَ فِي الْآخِرَةِ عَذَابٌ شَدِيدٌ -- اور آخرت میں ہوگا سخت عذاب -- وَ مَغْفِرَةٌ -- مِّنَ اللَّهِ وَرِضْوَانٌ -- اور اللہ کی طرف سے بخشش اور رضامندی -- وَ مَا الْحَيَاةُ

الدُّنْيَا إِلَّا مَتَاعُ الْغُرُورِ ﴿۲۰﴾ اور دنیا کی زندگی تو ہے ہی دھوکہ کا سامان۔  
 - سورہ حدید کی اس آیت میں اعْلَمُوا - جان لو کے الفاظ کے ذریعہ بڑی وضاحت کے ساتھ حیات دنیوی کی اصل حقیقت پر سے پردہ اٹھایا گیا ہے جس کے دھوکہ میں آکر ہم ایمان حقیقی، جوش جہاد اور جذبہ انفاق سے تہی دامن ہو جاتے ہیں۔ قرآن حکیم میں دیگر مقامات پر دنیوی زندگی کو صرف کھیل تماشہ قرار دیا گیا ہے:

وَمَا الْحَيَاةُ الدُّنْيَا إِلَّا لَعِبٌ وَ لَهْوٌ ط وَ لَلْآخِرَةُ خَيْرٌ لِّلَّذِينَ يَتَّقُونَ  
 ”اور دنیا کی زندگی نہیں ہے مگر ایک کھیل اور تماشہ اور یقیناً آخرت کا گھر بہتر ہے اللہ کی نافرمانی سے بچنے والوں کے لئے۔“ (الانعام: 32)

وَمَا هَذِهِ الْحَيَاةُ الدُّنْيَا إِلَّا لَهْوٌ وَ لَعِبٌ وَ إِنَّ الدَّارَ الْآخِرَةَ لَهِیَ الْحَيَوَانُ لَوْ كَانُوا يَعْلَمُونَ ﴿۳۶﴾

”اور یہ دنیا کی زندگی نہیں ہے مگر ایک تماشہ اور کھیل اور بلاشبہ آخرت کا گھر ہے جو ہمیشہ رہنے والا ہے، کاش یہ (لوگ) جان لیتے۔“ (العنکبوت: 64)  
 إِنَّمَا الْحَيَاةُ الدُّنْيَا لَعِبٌ وَ لَهْوٌ ط وَ إِنْ تَوَمَّنُوا وَ تَتَّقُوا يُؤْتِكُمْ أُجُورَكُمْ  
 ”دنیا کی زندگی تو محض کھیل اور تماشہ ہے اور اگر تم ایمان لاؤ گے اور اللہ کی نافرمانی سے بچو تو وہ عطا فرمائے گا تمہیں تمہارا اجر۔“ (محمد: 36)

اس آیت میں دنیوی زندگی کو صرف محاورتاً کھیل تماشہ نہیں کہا گیا بلکہ اس کی حقیقت کو واضح کرنے کے لئے تدریج کے ساتھ اس کے پانچ ادوار بیان کیے گئے ہیں یعنی بچپن، لڑکپن، جوانی، ادھیڑ عمر اور بڑھاپا۔ پھر ہر دور کا ذکر اُس دلچسپی کے ذریعہ کیا گیا ہے جو اُس دور میں انسان کے ذہن پر زیادہ سوار رہتی ہے اور اُسے دیگر ذمہ داریوں سے غافل کر کے اپنے اندر جذب کر لیتی ہے۔

- زندگی کے بالکل ابتدائی دور بچپن کو یہاں لعب یعنی کھیل کہا گیا۔ بلاشبہ یہ دور صرف کھیل

کو دوسے عبارت ہوتا ہے۔ وہ کھیل کود کہ جس میں معصومیت کا پہلو ہوتا ہے۔ بچے کی تندرستی کا اظہار ہوتا ہی اُس کے معصومانہ کھیل سے ہے۔ اس کھیل میں کسی لذت یا تماشے کا عنصر شامل نہیں ہوتا۔

اس کے بعد زندگی کا دوسرا دور ہے لڑکپن جسے لھو یعنی تماشے سے موسوم کیا گیا۔ یہ زندگی کا وہ دور ہے جس میں انسان کھیل میں ایک لذت محسوس کرتا ہے۔ اُس کی دلچسپی کھیل کے آلات، میدانوں اور تفریح کے مختلف ذرائع کی طرف ہوتی ہے۔ والدین کو اُس کی تعلیم اور تربیت کے لئے بڑی محنت کرنا پڑتی ہے۔ یہ زندگی کا بڑا نازک دور ہوتا ہے۔ انسان کی زندگی کے بننے اور بگڑنے کا فیصلہ اسی دور میں ہوتا ہے۔ وقت کا درست استعمال، اچھی صحبت اور اچھے اطوار و عادات کا اختیار کرنا انسان کو بنا دیتا ہے۔ اس کے برعکس صورتِ حال انسان کو بربادی کی طرف لے جاتی ہے۔

اس کے بعد زندگی کا تیسرا دور جوانی کا ہے جس کے لئے زینت کے الفاظ آئے۔ اس دور میں انسان کی توجہ زیب و زینت اور بناؤ سنگھار کی طرف ہوتی ہے۔ انسان اس حوالے سے بہت حساس (Conscious) ہو جاتا ہے کہ میں کیا پہن رہا ہوں اور کیسا لگ رہا ہوں۔ جو چیز انسان کے ذہن پر سب سے زیادہ سوار ہوتی ہے وہ ہے فیشن۔ وہ چاہتا ہے کہ اُس کا لباس، وضع قطع اور تراش خراش فیشن کے مطابق ہو۔ انسان کے اکثر اوقات آئینے کے سامنے کھڑے ہونے اور بننے سنورنے میں صرف ہو جاتے ہیں۔

زندگی کا چوتھا دور ادھیڑ عمر کا ہے جسے یہاں تَفَاخُرٌ بَيْنَكُمْ یعنی باہم ایک دوسرے پر برتری لے جانے کی خواہش سے تعبیر کیا گیا۔ مال، جائیداد، کاروبار، حیثیت، قابلیت، علم، عزت، وقار، شہرت وغیرہ کے اعتبار سے ایک دوسرے سے مقابلہ اور آگے نکلنے کی کوشش۔ پچیس سے لے کر چالیس سال کی عمر تک انسان میں مفاخرت کا یہ جذبہ بڑا نمایاں ہوتا ہے۔ اس کے بعد عمر کی ڈھلوان شروع ہو جاتی ہے۔

انسانی زندگی کا پانچواں اور آخری دور بڑھاپے کا ہے۔ اس دور میں تَكَاثُرٌ فِي الْأَمْوَالِ وَالْأَوْلَادِ یعنی مال اور اولاد کی کثرت کی ہوس بڑھ جاتی ہے۔ جب انسان کمانے کے قابل نہیں رہتا تو اب سمیٹ سمیٹ کر رکھنے کی خواہش زیادہ ہو جاتی ہے۔ شہری ماحول میں اولاد کی کثرت کی ہوس زیادہ نمایاں محسوس نہیں ہوتی لیکن دیہاتی یا قبائلی معاشرے میں انسان کی عزت کا دار و مدار اُس کے بیٹوں کی تعداد پر ہوتا ہے۔ اس بات کی بڑی اہمیت ہوتی ہے کہ انسان کی عزت، وقار اور اُن کا تحفظ کرنے کے لئے کتنے بیٹے اور کتنے ہاتھ موجود ہیں۔ بڑھاپے کی عمر میں آکر انسان کی نفسیاتی کیفیت میں ایک انقلاب آ جاتا ہے۔ جب وہ تَفَاخُرٌ بَيْنَكُمْ کے دور میں ہوتا ہے تو اکثر لوگوں کا حال یہ ہوگا کہ مال جاتا ہے تو جائے اُن نہ جانے پائے اور مونچھ اونچی رہے۔ بڑھاپے میں انسان کی سوچ یہ ہوتی ہے کہ مونچھ نیچی ہوتی ہے تو ہو بلکہ صاف ہی ہو جائے لیکن مال ہاتھ سے نہ جائے۔ سورہ تکاثر کی ابتدائی دو آیات میں اس کیفیت کو یوں بیان کیا گیا:

الْهٰكُمُ التَّكَاثُرُ ﴿١﴾ حَتّٰی زُرْتُمُ الْمَقَابِرَ ﴿٢﴾

”تمہیں غافل کئے رکھا کثرت کی ہوس نے یہاں تک کہ تم قبروں تک جا پہنچے۔“

نبی اکرم ﷺ کے اس حوالے سے کئی ارشادات ہیں:

لَوْ كَانَ لِابْنِ اٰدَمَ وَاٰدِيَانِ مِنْ مَّالٍ لَا يَبْتَغِيْ نٰلًا وَلَا يَمْلَأُ جَوْفَ

ابْنِ اٰدَمَ اِلَّا الشَّرَابُ وَيَتُوْبُ اللّٰهُ عَلٰی مَنْ تَابَ (بخاری و مسلم)

”اگر آدمی کے پاس مال کے بھرے ہوئے دو میدان اور دو جنگل ہوں، تو وہ تیسرا اور

چاہے گا اور آدمی کا پیٹ تو بس مٹی سے بھرے گا (یعنی مال و دولت کی اس ختم نہ ہونے والی

ہوس اور بھوک کا خاتمہ بس قبر میں جا کر ہوگا) اور اللہ اُس بندے پر عنایت اور مہربانی کرتا

ہے جو اپنا رخ اور اپنی توجہ اللہ کی طرف کر لے۔“

يَعْرِمُ ابْنُ اٰدَمَ وَيَشْبُ فِيْهِ اِنْتَانِ الْحِرْصُ عَلٰی الْمَالِ

وَالْحِرْصُ عَلَى الْعُمْرِ (بخاری و مسلم)

”آدمی بوڑھا ہو جاتا ہے (اور بڑھاپے کے اثر سے اس کی ساری قوتیں مضحک ہو کر کمزور پڑ جاتی ہے) مگر اُس کے نفس کی دو خصالتیں اور زیادہ جوان اور طاقت ور ہوتی رہتی ہیں۔

ایک دولت کی حرص اور دوسری عمر کی زیادتی کی حرص۔“

لَا يَزَالُ قَلْبُ الْكَبِيرِ شَابًا فِيْ اَثْنَيْنِ فِيْ حُبِّ الدُّنْيَا وَطَوْلِ الْاَمَلِ

”بوڑھے آدمی کا دل دو چیزوں کے بارے میں ہمیشہ جوان رہتا ہے

ایک تو دنیا کی محبت اور دوسری لمبی لمبی تمنائیں۔“ (بخاری و مسلم)

بلاشبہ کثرت کی ہوس انسان کا پیچھا نہیں چھوڑتی، کئی کئی نسلوں کی ضروریات پوری کرنے کے اسباب موجود ہوتے ہیں، انسان قبر میں ٹانگیں لٹکائے بیٹھا ہوتا ہے، لیکن پھر بھی مزید مال و اسباب کی آرزو باقی رہتی ہے، بقول مرزا عبدالقادر بیدل:

حرص قانع نیست بیدل ورنہ درکارِ حیات

آنچه ما درکارِ داریم اکثرش درکارِ نیست

”اے بیدل! حرص قناعت پر آمادہ نہیں ورنہ معاملہ یہ ہے کہ

ہم جن چیزوں کو زندگی گزارنے کے لیے ضروری سمجھتے ہیں، ان میں

اکثریت ایسی چیزوں کی ہے جو درحقیقت درکار نہیں ہوتیں۔“

یہ بھی حقیقت ہے کہ زندگی کے اگلے مرحلے میں سابقہ مرحلہ کی خواہشات و مشغولیات

انسان کو گھٹیا محسوس ہوتی ہیں۔ اس حوالے سے مولانا اکبر آلہ آبادی مرحوم و مغفور کا ایک

بڑا دلچسپ اور سبق آموز واقعہ ہے۔ اُن کے بچے نے ایک بار اُن سے خواہش کی کہ مجھے

ایسی گیند لا کر دیں جس پر گھوڑا بنا ہوا ہو۔ مولانا مطلوبہ گیند بازار میں تلاش کرتے رہے

لیکن کامیابی نہ ہوئی۔ بچہ بڑا ہو گیا اور پھر اعلیٰ تعلیم کے لئے بیرون ملک روانہ ہو گیا۔

مولانا نے اس دوران بھی مطلوبہ گیند کی تلاش جاری رکھی۔ ایک روز وہ ایسی گیند حاصل

کرنے میں کامیاب ہو ہی گئے جس پر گھوڑے کی تصویر تھی۔ جب اُن کا بیٹا بیرون ملک سے تعلیم کی تکمیل کے بعد واپس آیا تو مولانا نے اُس کے اعزاز میں ایک دعوت کا اہتمام کیا اور ساتھ ہی اعلان کر دیا کہ وہ اس دعوت میں اپنے صاحبزادے کو ایک خاص تحفہ دیں گے۔ تمام لوگ حیران تھے کہ وہ خاص تحفہ کیا ہے جو مولانا اپنے صاحبزادے کو دینے کا ارادہ رکھتے ہیں۔ دعوت کے روز تمام مہمانوں کے سامنے مولانا نے اپنے بیٹے کو تحفہ کے طور پر وہ گیند پیش کی، جس پر گھوڑا بنا ہوا تھا۔ مولانا کے صاحبزادے کو یہ تحفہ حاصل کرتے ہوئے حد شرمندگی ہوئی کہ والد صاحب مجھے میری اس عمر میں کیا بچوں والا تحفہ دے رہے ہیں۔ مولانا نے فرمایا کہ بیٹے تمہاری زندگی کا ایک دور وہ بھی تھا جبکہ تم اس گیند کی شدید خواہش رکھتے تھے اور اس کے حصول کے لئے ضد کرتے تھے۔ آج تمہیں زندگی کے سابقہ مرحلہ کی خواہش پر شرمندگی ہو رہی ہے۔ ایسا نہ ہو کہ جب تم زندگی کے اگلے مرحلے یعنی آخرت میں پہنچو تو تمہیں اپنی زندگی کی آج کی خواہشات پر شرمندگی ہو۔ لہذا اُس روز کی شرمندگی سے بچنے کے لئے آج صرف وہ خواہشات رکھو اور اُن مصروفیات میں وقت لگاؤ جو آخرت میں تمہارے لئے مفید ہوں۔

آیت کے اگلے حصہ میں دنیا کی زندگی کے لئے بڑی مناسب تمثیل بیان کی گئی ہے۔ دنیا

کی زندگی کی مثال ایک کھیتی کی سی ہے جس کا بڑھنا کسان کو بہت اچھا لگتا ہے۔ کھیتی رفتہ

رفتہ بڑھتی ہوئی اپنے جو بن کو پہنچتی ہے۔ اس کے بعد کھیتی پر زوال آتا ہے اور وہ زرد پڑتی

ہے، سوکھ جاتی ہے اور چورا چورا ہو جاتی ہے۔ انسان کی دنیوی زندگی بھی بالکل اس کھیتی کی

مانند ہے۔ کھیتی کے اُگنے اور زوال تک پہنچنے کا عمل چند ماہ میں مکمل ہوتا ہے جب کہ انسان

کی دنیوی زندگی چند برسوں تک پھیلی ہوتی ہے۔ بچہ جب پیدا ہوتا ہے تو خوشی کے

شادیاں نہ رہے ہوتے ہیں۔ جوں جوں وہ بڑا ہوتا ہے اُسے دکھ کر والدین کا دل باغ

باغ ہو رہا ہوتا ہے۔ اب وہ شباب کو پہنچتا ہے جو زندگی کا لطف اٹھانے کی بہترین دور

ہے۔ لیکن چاردن کی چاندنی اور پھر اندھیری رات ہے کہ مصداق اب خواہی خواہی ادھیڑ عمر اور پھر بڑھاپا آتا ہے۔ اب وہ توانائی جسم و جان میں نہیں رہتی، اُمکیں ختم ہو جاتی ہیں، چہرے پر زردی اور بالوں میں سفیدی آ جاتی ہے اور پھر وہ وقت بھی آتا ہے کہ انسان کو قبر میں اتار دیا جاتا ہے۔ جس طرح کھیتی چورا چورا ہو کر مٹی پر بکھر جاتی ہے، اسی طرح انسان کا جسمانی وجود مٹی میں مل کر مٹی ہو جاتا ہے :

مِنْهَا خَلَقْنَاكُمْ وَفِيهَا نُعِيدُكُمْ وَمِنْهَا نُخْرِجُكُمْ تَارَةً أُخْرَى ﴿۱۰﴾

”اسی (مٹی) سے ہم نے تمہیں پیدا کیا اور اسی میں تمہیں لوٹائیں گے اور اسی سے دوسری

دفعہ نکالیں گے۔“ (طہ: 55)

حیاتِ دنیوی کا یہ تسلسل اور اس کے یہ مختلف ادوار تو آنے ہی ہیں، ان کو کوئی روکنے والا نہیں ہے، لیکن اصل معاملہ حیاتِ اُخروی کا ہے۔ کھیتی پر زوال آیا اور وہ ختم ہو گئی لیکن انسان کو مرنے کے بعد دوبارہ زندہ کیا جائے گا اور اب آخرت کی لامحدود زندگی کی ابدی اور مستقل حقیقت کا سامنا کرنا ہوگا :

اب تو گھبرا کہ یہ کہتے ہیں کہ مر جائیں گے

مر کے بھی چین نہ پایا تو کدھر جائیں گے

آخرت میں تمام انسانوں کو دوبارہ زندہ کیا جائے گا، اللہ کے سامنے پیش کیا جائے گا اور

دنیا کی زندگی کے مختلف امور کے بارے میں باز پرس کی جائے گی۔ اس باز پرس کا ذکر

ایک حدیثِ نبوی ﷺ میں اس طرح ہوا :

لَا تَزُولُ قَدَمُ ابْنِ آدَمَ يَوْمَ الْقِيَامَةِ حَتَّى يُسْئَلَ عَنْ خَمْسٍ عَنْ عُمُرِهِ

فِي مَا أَفْنَاهُ وَعَنْ شَبَابِهِ فِيمَا أَبْلَاهُ وَعَنْ مَالِهِ مِنْ أَيْنَ اكْتَسَبَهُ

وَفِي مَا أَنْفَقَهُ وَمَاذَا عَمِلَ فِيمَا عَلِمَ

”روزِ قیامت ابنِ آدم کے قدم ہل نہ سکیں گے جب تک اُس سے پانچ باتوں کے

بارے میں پوچھ نہ لیا جائے۔ زندگی کے بارے میں کہ کہاں لگا دی، جوانی کے بارے میں کہ کہاں کھپا دی، مال کے بارے میں کہ کہاں سے کمایا اور کہاں خرچ کیا اور جو علم حاصل کیا اُس پر کتنا عمل کیا۔“ (ترمذی)

باز پرس کے بعد آخرت میں دو صورتیں ہوں گی یعنی عَذَابٌ شَدِيدٌ - بڑی سخت سزا یا مَغْفِرَةٌ مِنَ اللَّهِ وَرِضْوَانٌ بِاللَّهِ کی طرف سے بخشش اور اُس کی رضا۔

آیت کے آخری حصہ میں فرمایا وَمَا الْحَيَاةُ الدُّنْيَا إِلَّا مَتَاعُ الْغُرُورِ - اور دنیا کی زندگی نہیں ہے مگر دھوکہ کا سامان۔ بقول چکر مراد آبادی :

یہ فریبِ حیلہ ہے سر بہ سر

مجھے ڈر ہے اے دلِ بے خبر

کہیں جم نہ جائے تیری نظر

انہیں چند نقش و نگار پر

دنیا کی زندگی کی لذتیں اور رعنائیاں بڑی پرکشش ہیں، اس کی چہل پہل اور اس کی رونقیں انسان کو اپنی طرف متوجہ کر کے اپنے اندر جذب کر لیتی ہیں۔ جو انسان دنیا کی زندگی کے ظاہری حسن جمال کے پھندے میں پھنس گیا اور آخرت کی تیاری سے غافل ہو گیا۔ بلاشبہ وہ بہت بڑے خسارے سے دوچار ہوا، ارشادِ باری تعالیٰ ہے :

قُلْ هَلْ نُنَبِّئُكُمْ بِالْأَخْسَرِينَ أَعْمَالًا ﴿۱۰۳﴾ الَّذِينَ ضَلَّ سَعْيُهُمْ فِي الْحَيَاةِ الدُّنْيَا

وَهُمْ يَحْسِبُونَ أَنَّهُمْ يُحْسِنُونَ صُنْعًا ﴿۱۰۴﴾ (سورہ کہف: 103 - 104)

”(اے نبی!) ان سے کہہ دیجئے کیا ہم تمہیں بتائیں سب سے زیادہ خسارے میں میں رہنے والے کون ہیں اپنے اعمال کے اعتبار سے۔ وہ لوگ جن کی ساری محنتیں بھٹک کر رہ جائیں دنیوی زندگی کے لئے اور اور وہ یہ سمجھ رہے ہیں کہ ہم کامیاب ہو گئے۔“

کیا ہے تو نے متاعِ غرور کا سودا

فَرِيبِ سُوْدٍ وَ زِيَا لَآ اِلٰهَ اِلَّا اللّٰهُ

یہ بات پیش نظر رہے کہ دنیا کی زندگی دھوکے کا سامان ہے اگر یہ اپنے اندر گم کر لے اور اس کی وجہ سے انسان آخرت سے غافل ہو جائے۔ یہی زندگی انسان کے لئے آخرت کی کھیتی بن جائے گی اگر وہ یہ سمجھ لے اس محدود دنیوی زندگی پر آخرت کی طویل زندگی کا انحصار ہے۔ یہاں کی مختصر زندگی میں جو کچھ بویا جائے گا وہی آخرت کی طویل زندگی میں کاٹنا پڑے گا۔ یہاں کا وقتی عمل آخرت میں امر بن جائے گا۔ انسان آخرت کو منزل مقصود سمجھ کر یہاں مسافروں کی طرح رہے، جیسے کہ فرمان نبوی ﷺ ہے :

كُنْ فِي الدُّنْيَا كَأَنَّكَ غَرِيبٌ أَوْ عَابِرُ سَبِيلٍ وَعَدُّ نَفْسَكَ مِنْ أَهْلِ الْقُبُورِ  
 ”دنیا میں ایسے رہو گویا کہ تم اجنبی ہو یا راستہ عبور کرنے والے مسافر اور خود کو قبر والوں میں سے شمار کرو۔“ (ترمذی)

خود نبی اکرم ﷺ کا معاملہ دنیا کے حوالے سے یہ تھا کہ آپ ﷺ ارشاد فرماتے ہیں :

مَا لِي وَلِلدُّنْيَا مَا أَنَا فِي الدُّنْيَا إِلَّا كَرَاكِبٍ اسْتَمْتَلَّ تَحْتَ شَجَرَةٍ  
 ثُمَّ رَاحَ وَتَرَكَهَا

”مجھے دنیا (یعنی دنیا کے ساز و سامان اور اس کی راحتوں اور لذتوں سے) کیا تعلق اور کیا لینا! میرا تعلق دنیا کے ساتھ بس ایسا ہے، جیسا کہ کوئی سوار مسافر کچھ دیر سایہ لینے کے لئے کسی درخت کے نیچے ٹھہرا، اور پھر اُس کو اپنی جگہ چھوڑ کے منزل کی طرف چل

دیا۔“ (مسند احمد، ترمذی، ابن ماجہ)

ایک مسافر کو اپنے راستے سے جتنی دلچسپی ہو سکتی ہے بس اتنی دلچسپی انسان کو دنیا سے رہے۔ اگر دنیا کو منزل سمجھ لیا، یہاں جمنے اور پھیلنے اور پھلنے اور پھولنے ہی کی فکر ذہن پر سوار ہو گئی تو گویا انسان دھوکے میں آ گیا اور یہی طرز عمل ہلاکت و تباہی کا باعث بن سکتا ہے۔ انسان دنیا میں رہے لیکن دنیا کی محبت کو خود پر سوار نہ ہونے دے۔ فارسی کے ایک

شعر میں اس حقیقت کو کشتی کے پانی کے ساتھ تعلق کی مثال کے ذریعہ واضح کیا گیا کہ :

آب اندر زیر کشتی ، کشتی است

آب در کشتی ، ہلاک کشتی است

پانی کشتی کے نیچے رہے تو کشتی کو دھکیل کر آگے بڑھاتا ہے۔ پانی اگر کشتی کے اندر آ جائے تو اُسے غرق کر دیتا ہے۔ دنیا کی زندگی کا معاملہ بھی پانی کی طرح ہے۔ انسان دنیا کی زندگی کو استعمال کر کے آخرت سنوار سکتا ہے لیکن اس سے جی لگا کر خود کو تباہی سے دوچار کر لیتا ہے۔ لہذا انسان کو چاہیے کہ وہ اس دنیا میں اپنے اوقات کی حفاظت کرتے ہوئے زندگی اس طرح گزارے کہ :

دنیا میں ہوں دنیا کا طلب گار نہیں ہوں

بازار سے گزرا ہوں خریدار نہیں ہوں

اس صورت میں یہ دنیا کی زندگی دھوکے کا سامان نہیں بلکہ انسان کے لئے دار العمل اور بہت بڑا قیمتی سرمایہ ہے۔ دنیا کی زندگی کی اصل حقیقت سمجھ لینے کا نتیجہ کیا نکلنا چاہیے؟ اس کی وضاحت اگلی آیت میں آرہی ہے۔

☆ آیت : 21 :

سَابِقُوا إِلَى مَغْفِرَةٍ مِّن رَّبِّكُمْ -- ایک دوسرے سے آگے نکلوا اپنے رب کی بخشش کے حصول کے لئے -- وَجَنَّةٍ عَرْضُهَا كَعَرْضِ السَّمَاءِ وَالْأَرْضِ -- اور اُس جنت کے حصول کے لئے جس کا پھیلاؤ ہے آسمان اور زمین کے پھیلاؤ جیسا -- أُعِدَّتْ لِلَّذِينَ آمَنُوا بِاللَّهِ وَرُسُلِهِ -- وہ (جنت) جو تیار کی گئی ہے اُن لوگوں کے لئے جو ایمان لائے اللہ اور اُس کے رسولوں پر -- ذَلِكَ فَضْلُ اللَّهِ يُؤْتِيهِ مَن يَّشَاءُ -- وہ اللہ کا فضل ہے وہ دیتا ہے اسے جسے وہ چاہے -- وَاللَّهُ ذُو الْفَضْلِ

الْعَظِيمِ ﴿۱﴾ اور اللہ بڑے فضل والا ہے۔

• مسابقت یعنی ایک دوسرے سے آگے نکلنے کی خواہش انسان کی فطرت میں ہے۔ عام طور پر لوگ اس خواہش کے تحت دنیوی نعمتوں کے حصول کے لئے ایک دوسرے سے مقابلہ کرتے ہیں۔ مال، جائداد، کارخانے، گاڑیاں، سہولیات اور آسائشوں کے اعتبار سے ایک دوسرے سے آگے نکلنے کی کوشش کرتے ہیں۔ قرآن حکیم ہمیں یہ ہدایت دیتا ہے کہ ہم اس خواہش کا میدان بدل دیں۔ ہم نیکیوں میں اور آخرت کی نعمتوں کے حصول کے لئے ایک دوسرے سے آگے نکلنے کی کوشش کریں۔ قرآن حکیم میں یہ مضمون کئی بار آیا ہے:

وَلِكُلِّ وِجْهَةٌ هُوَ مُوَلِّئُهَا فَاسْتَبِقُوا الْخَيْرَاتِ (البقرة: 148)

”ہر ایک کا ہدف ہے جس کی طرف وہ رخ کیے ہوئے ہے پس تم ایک دوسرے سے بازی لے جاؤ نیکیوں میں۔“

سورہ انبیاء آیت 90 میں حضرات انبیاء کے بارے میں فرمایا گیا:

إِنَّهُمْ كَانُوا يُسْرِعُونَ فِي الْخَيْرَاتِ وَيَدْعُونَنَا رَغَبًا وَرَهَبًا

وَكَانُوا لَنَا خُشِعِينَ ﴿۱﴾

”وہ نیکیوں میں تیزی سے ایک دوسرے سے آگے نکلتے تھے اور ہمیں امید اور خوف سے پکارتے تھے اور ہمارے سامنے عاجزی اختیار کرنے والے تھے۔“

سورہ المطففین میں جنت کی نعمتوں کے تذکرہ کے بعد فرمایا:

وَفِي ذَلِكَ فَلْيَتَنَافَسِ الْمُتَنَافِسُونَ ﴿۱﴾ (المطففین: 26)

”چاہئے کہ (جنت کی) ان نعمتوں کے حصول کے لئے مقابلہ کریں مقابلہ کرنے والے۔“

نبی اکرم ﷺ نے بھی نصیحت فرمائی کہ دنیا میں کم تر لوگوں پر نگاہ رکھو اور دین میں ان سے مقابلہ کرو جو تم سے آگے ہیں:

إِذَا نَظَرَ أَحَدُكُمْ إِلَى مَنْ فَضَّلَ عَلَيْهِ فِي الْمَالِ وَالْخَلْقِ فَلْيَنْظُرْ إِلَى مَنْ هُوَ

أَسْفَلَ مِنْهُ (بخاری و مسلم)

”جب تم میں سے کوئی ایسے شخص کو دیکھے جو مال و دولت اور جسمانی بناوٹ، یعنی شکل و صورت میں اس سے بڑھا ہوا ہو (اور اس کی وجہ سے اس کے دل میں حرص و طمع اور شکایت پیدا ہو) تو اس کو چاہئے کہ کسی ایسے بندہ کو دیکھے، جو ان چیزوں میں اس سے بھی کمتر ہو (تا کہ بجائے حرص و طمع اور شکایت کے صبر و شکر پیدا ہو)۔“

حَصَلَتَانِ مَنْ كَانَتَا فِيهِ كَتَبَهُ اللَّهُ شَاكِرًا صَابِرًا، مَنْ نَظَرَ فِي دِينِهِ إِلَى مَنْ هُوَ فَوْقَهُ فَاقْتَدَى بِهِ وَنَظَرَ فِي دُنْيَاهُ إِلَى مَنْ هُوَ دُونَهُ فَحَمَدَ اللَّهُ عَلَى مَا فَضَّلَهُ اللَّهُ عَلَيْهِ كَتَبَهُ اللَّهُ شَاكِرًا صَابِرًا وَمَنْ نَظَرَ فِي دِينِهِ إِلَى مَنْ هُوَ دُونَهُ وَنَظَرَ فِي دُنْيَاهُ إِلَى مَنْ هُوَ فَوْقَهُ فَاسْفَ عَلَى مَا فَاتَهُ مِنْهُ لَمْ يَكْتِبْهُ اللَّهُ شَاكِرًا وَلَا صَابِرًا (ترمذی)

”جس شخص میں دو خصلتیں ہوں گی اللہ تعالیٰ اس کو شاکرین اور صابریں میں لکھیں گے (ان دو خصلتوں کی تفصیل یہ ہے کہ) جس شخص کی یہ عادت ہو کہ وہ دین کے معاملے میں تو اللہ کے ان بندوں پر نظر رکھے جو دین میں اس سے فائق اور بالاتر ہوں اور ان کی پیروی اختیار کرے اور دنیا کے معاملے میں ان غریب و مسکین اور خستہ حال بندوں پر نظر رکھے جو دنیوی حیثیت سے اس سے بھی کمتر ہوں، اور اس پر اللہ کا شکر ادا کرے کہ اس نے محض اپنے فضل و کرم سے ان بندوں سے زیادہ دنیا کی نعمتیں اس کو دے رکھی ہیں، تو اللہ تعالیٰ کے یہاں وہ صابروں کا لکھا جائے گا اور جس کا حال یہ ہو کہ دین کے بارے میں تو ہمیشہ اپنے سے ادنیٰ درجے کے لوگوں کو دیکھے اور دنیا کے بارے میں اپنے سے بالاتر لوگوں پر نظر ہو اور جو دنیوی نعمتیں اس کو نہیں ملی ہیں ان کے نہ ملنے پر افسوس اور رنج کرے، تو اللہ تعالیٰ کے یہاں وہ شاکر و صابریں نہیں لکھا جائے گا۔“

دنیا میں کم ترکو دیکھنے سے اللہ کے لئے شکر کے جذبات پیدا ہوتے ہیں کہ مجھے اللہ نے بہتر حالات میں رکھا ہے اور اپنی کسی مشکل پر صبر کی کیفیت بھی پیدا ہوتی ہے کہ دوسرا مجھ سے بھی زیادہ مشکل حالات میں ہے۔ شیخ سعدیؒ فرماتے ہیں کہ ایک مرتبہ اپنی سیاحت کے دوران ایسا مرحلہ بھی آیا کہ میرے پاؤں میں جوتے نہیں تھے۔ دل میں خیال آیا کہ پروردگار نے لوگوں کو کیا کیا نعمتیں دی ہیں اور میرے پاؤں میں جوتے تک نہیں آگے جا کر ایک ایسے شخص پر نگاہ پڑی جس کے پاؤں ہی نہیں تھے۔ میں نے فوراً توبہ و استغفار کی اور اللہ کا شکر ادا کیا کہ میرے پاؤں تو سلامت ہیں۔

صحابہ کرامؓ ہر معاملہ میں مذکورہ بالا ہدایات پر عمل کی کوشش فرماتے تھے۔ غزوہ تبوک کے موقع پر مسلمانوں نے صدقہ و خیرات کرنے میں ایک دوسرے سے آگے نکل جانے کی بے نظیر مثالیں پیش کیں۔ حضرت عمر فاروقؓ اپنا آدھا مال لے کر نبی اکرم ﷺ کی خدمت میں حاضر ہوئے، اس امید کے ساتھ کہ وہ اس موقع پر حضرت ابو بکر صدیقؓ سے سبقت لے جائیں گے۔ لیکن ان کی یہ نیک خواہش پوری نہ ہو سکی کیونکہ حضرت ابو بکر صدیقؓ اپنا پورا مال پیش کر چکے تھے اور گھر پر صرف اللہ اور اس کے رسول ﷺ کا نام چھوڑ آئے تھے:

پروانے کو چراغ ہے بلبل کو پھول بس

صدیقؓ کے لئے ہے خدا کا رسولؐ بس

اس آیت میں ہمیں دعوت دی گئی کہ ہم اپنا ہدف بنائیں آخرت میں بخشش اور جنت کے حصول کو۔ جنت بھی وہ جس کا پھیلاؤ آسمان اور زمین جتنا ہے۔ دنیا میں اکثر لوگوں کی زندگی بھر کی کمائی کا حاصل ایک مکان ہوتا ہے۔ یہ مکان خواہ کتنا ہی بڑا ہو لیکن اس کے رقبہ کا جنت کے پھیلاؤ سے کوئی موازنہ نہیں ہو سکتا۔ پھر اس مکان کی سہولیات کم تر بھی ہیں اور عارضی بھی جبکہ وَالْآخِرَةُ خَيْرٌ وَأَبْقَى (الاعلیٰ: 17) کے مصداق جنت کی نعمتیں

بہتر بھی ہیں اور دائمی بھی۔ حدیثِ قدسی ہے:

أَعَدَدْتُ لِعِبَادِي الصَّالِحِينَ مَا لَا عَيْنٌ رَأَتْ وَلَا أُذُنٌ سَمِعَتْ وَلَا خَطَرَ عَلَى قَلْبِ بَشَرٍ، وَأَقْرَبُ وَأَبْنُ شَيْئِكُمْ فَلَا تَعْلَمُ نَفْسٌ مَّا أُخْفِيَ لَهُمْ مِنْ قُرَّةِ أَعْيُنٍ ”میں نے اپنے نیک بندوں کے لئے وہ نعمتیں تیار کی ہیں جنہیں نہ کسی آنکھ نے دیکھا، نہ کسی کان نے ان کا ذکر سنا اور نہ ہی کسی دل پر ان کا خیال گزرا، (آپؐ نے فرمایا) اگر تم چاہو تو پڑھ لو فلا تَعْلَمُ نَفْسٌ مَّا أُخْفِيَ لَهُمْ مِنْ قُرَّةِ أَعْيُنٍ (کسی انسان کو نہیں معلوم کہ کیسی آنکھوں کی ٹھنڈک اُس کے لئے پوشیدہ رکھی گئی ہے۔ سورہ السجدہ: 17) (بخاری، مسلم)

اسی لئے نبی اکرم ﷺ کا ارشاد ہے:

الْكَيْسُ مَنْ دَانَ نَفْسَهُ وَعَمِلَ لِمَا بَعْدَ الْمَوْتِ

”عقل مند وہ ہے جو اپنے نفس پر قابو پا لے اور عمل کرے موت کے

بعد کی زندگی کے لئے۔“ (ترمذی، ابن ماجہ)

آیت کے اگلے حصہ میں جنت کے بارے میں آگاہ کیا گیا کہ أُعِدَّتْ لِلَّذِينَ آمَنُوا بِاللَّهِ وَرُسُلِهِ - وہ تیار کی گئی ہے ان کے لئے جو ایمان لائے اللہ پر اور اس کے رسولوں پر۔ یہاں ایمان سے مراد حقیقی یعنی قلبی ایمان ہے جس کا نتیجہ انسان کے نیک اعمال کی صورت میں ظاہر ہوتا ہے۔ اس نکتہ کی تفسیر خود قرآن نے سورہ آل عمران آیات میں اس طرح کی:

وَسَارِعُوا إِلَى مَغْفِرَةٍ مِّن رَّبِّكُمْ وَجَنَّةٍ عَرْضُهَا السَّمَاوَاتُ وَالْأَرْضُ

أَعِدَّتْ لِلْمُتَّقِينَ ﴿۱۳۳﴾ الَّذِينَ يُنْفِقُونَ فِي السَّرَّاءِ وَالضَّرَّاءِ وَالْكَاظِمِينَ الْغَيْظَ وَالْعَافِينَ عَنِ النَّاسِ ۗ وَاللَّهُ يُحِبُّ الْمُحْسِنِينَ ﴿۱۳۴﴾ وَالَّذِينَ إِذَا فَعَلُوا فَاحِشَةً أَوْ ظَلَمُوا أَنْفُسَهُمْ ذَكَرُوا اللَّهَ فَاسْتَغْفَرُوا لِذُنُوبِهِمْ ۖ وَمَنْ يَغْفِرِ اللَّهُ الذُّنُوبَ إِلَّا اللَّهُ ۗ وَلَمْ يُصِرُّوا عَلَىٰ مَا فَعَلُوا وَهُمْ يَعْلَمُونَ ﴿۱۳۵﴾ (آل عمران 133 - 135)



”اور ایک دوسرے سے تیزی دکھاؤ اپنے رب کی بخشش اور اُس جنت کے حصول کے لئے جس کا عرض آسمان اور زمین کے برابر ہے اور جو تیار کی گئی ہے اللہ کی نافرمانی سے بچنے والوں کے لئے۔ یہ وہ لوگ ہیں جو آسودگی اور تنگی میں (اللہ کی راہ میں) خرچ کرتے ہیں اور غصے کو روکتے ہیں اور لوگوں کے قصور معاف کرتے ہیں اور اللہ تعالیٰ نیکوکاروں سے محبت کرتا۔ اور جب وہ کوئی کھلی بے حیائی کر بیٹھتے ہیں یا اپنے حق میں کسی بُرائی کا ارتکاب کرتے ہیں تو اللہ کو یاد کرتے ہیں اور اپنے گناہوں کی بخشش مانگتے ہیں اور اللہ کے سوا گناہ بخش بھی کون سکتا ہے؟ اور وہ جان بوجھ کر اڑے نہیں رہتے اپنے کسی (برے) عمل پر جو انہوں نے کیا۔“

آیت کے آخر میں فرمایا ذلک فضل اللہ یؤتیہ من یشاء واللہ ذو الفضل العظیم - یہ اللہ کا فضل ہے وہ دیتا ہے یادے گا جسے چاہے گا اور اللہ بڑے فضل والا ہے۔ فضل سے مراد ہے اللہ کی طرف سے بغیر استحقاق کے دی جانے والی شے۔ اس کے بالمقابل اجرت اور اجر کے الفاظ عام استعمال ہوتے ہیں جو باہم مترادفات ہیں۔ ان کا مطلب ہے بدلہ، جو کسی محنت اور مزدوری کا نتیجہ ہوتا ہے۔ قرآن حکیم میں اکثر جنت کے حصول کو اللہ کا فضل کہا گیا ہے۔ گویا انسان صرف اپنے عمل کے ذریعے جنت کا مستحق نہیں بن سکتا۔ مراد یہ ہے کہ تم محنت کرو اور دین کے لئے مال و جان کی قربانی دو لیکن جان لو جنت پھر بھی اللہ کے فضل سے ملے گی نہ کہ تمہارے عمل سے۔ ارشاد نبوی ﷺ ہے :

لَا يُدْخِلُ أَحَدًا مِنْكُمْ عَمَلُهُ الْجَنَّةَ وَلَا يُجِيرُهُ مِنَ النَّارِ وَلَا آتَا إِلَّا بِرَحْمَةِ اللَّهِ (مسلم)

”تم میں سے کسی کا عمل اُس کو جنت میں نہیں لے جاسکے گا، اور نہ دوزخ سے بچاسکے گا اور میرا بھی یہی حال ہے مگر اللہ کی رحمت اور اُس کے کرم سے۔“

☆ آیت : 22 :

مَا أَصَابَ مِنْ مُصِيبَةٍ فِي الْأَرْضِ -- نہیں پڑتی کوئی آفت زمین پر -- وَلَا فِي أَنْفُسِكُمْ -- اور نہ ہی خود تم پر -- إِلَّا فِي كِتَابٍ -- مگر ایک کتاب میں (لکھی ہوئی) ہے -- مِّنْ قَبْلِ أَنْ نَّبْرَأَهَا -- قبل اِس کے کہ ہم اُسے ظاہر کریں -- إِنَّ ذَلِكْ عَلَى اللَّهِ يَسِيرٌ ﴿﴾ بے شک ایسا کرنا اللہ کے لئے آسان ہے۔

اس آیت میں اُن حوادث کے حوالے سے ایمان افروز ہدایت دی گئی ہے جن کے اثرات انسانی زندگی پر اس طرح اثر انداز ہوتے ہیں کہ وہ اپنی دینی ذمہ داریوں کی ادائیگی سے محروم ہو جاتا ہے۔ حوادث کے لئے یہاں لفظ ”مصیبت“ آیا ہے جس کے لغوی معنی ہیں وارد ہونے والی شے خواہ وہ خوشگوار ہو یا تکلیف دہ۔ عام طور پر تکلیف دہ معاملہ کا انسان زیادہ تاثر لیتا ہے لہذا ”مصیبت“ کا لفظ اکثر صرف اسی صورت کے لئے استعمال ہوتا ہے۔ خوشگوار یا تکلیف دہ حوادث زمین پر بھی وارد ہوتے ہیں اور کسی انسان پر بھی۔ زمین پر اس کی صورت بارانِ رحمت، فرحت بخش ہواؤں اور اچھی فصلوں یا زلزلے، طوفانی بارشوں، زلزلہ باری، سیلاب، سمندری طوفان، تیز ہواؤں، خراب فصلوں وغیرہ کی ہوتی ہے۔ انسان پر اس کا ورود کامیابیوں یا ناکامیوں، مال و جان کے نقصان اور بیماریوں کی صورت میں ہوتا ہے۔ اس آیت میں رہنمائی عطا کی گئی کہ :

1- زمین اور انسانوں پر وارد ہونے والے حوادث اللہ کے حکم سے وارد ہوتے ہیں۔ کائنات کی تخلیق اور اس میں جاری مختلف معاملات کسی اندھے بہرے مادہ کی کارفرمائی نہیں ہیں۔ ایک حکیم ودانا ہستی اس کائنات کی خالق ہے۔ یہاں کچھ ہو رہا ہے اُس کے اذن سے ہو رہا ہے۔ دنیا میں نہ کوئی نقصان پہنچا سکتا ہے اور نہ فائدہ، جب تک اللہ کا اذن نہ ہو۔ ترمذی میں روایت ہے کہ نبی اکرمؐ نے حضرت عبداللہ بن عباسؓ کو تاکید فرمائی :

إِذَا سَأَلْت فَاسْأَلِ اللَّهَ، وَإِذَا اسْتَعَنْتْ فَاسْتَعِنْ بِاللَّهِ؛ وَاعْلَمْ أَنَّ الْأُمَّةَ لَوِ اجْتَمَعَتْ عَلَىٰ أَنْ يَنْفَعُوكَ بِشَيْءٍ لَّمْ يَنْفَعُوكَ إِلَّا بِشَيْءٍ قَدْ كَتَبَهُ اللَّهُ لَكَ، وَإِنِ اجْتَمَعُوا عَلَىٰ أَنْ يَضُرُّوكَ بِشَيْءٍ لَّمْ يَضُرُّوكَ إِلَّا بِشَيْءٍ قَدْ كَتَبَهُ اللَّهُ عَلَيْكَ، رُفِعَتِ الْأَقْلَامُ وَجَفَّتِ الصُّحُفُ

”جب تو سوال کر تو صرف اللہ سے سوال کر، جب تو مدد چاہے تو اللہ ہی سے مدد طلب کر، اور یہ بات جان لے کہ اگر سب لوگ جمع ہو کر تجھے فائدہ پہنچانا چاہیں تو نہیں پہنچا سکتے مگر وہی جو اللہ نے طے کر دیا اور اگر وہ جمع ہو کر تجھے نقصان پہنچانا چاہیں تو نہیں پہنچا سکتے مگر وہی جو اللہ نے طے کر دیا۔ قلم اٹھائے جا چکے ہیں اور صحیفے خشک ہو چکے ہیں۔“

ہر واقعہ کے پیچھے بظاہر کچھ اسباب نظر آتے ہیں لیکن اسباب کی کوئی حقیقت نہیں۔ اصل حقیقت اللہ تعالیٰ کے حکم کی ہے۔ جو بھی حالات وارد ہو رہے ہیں، اُن میں بظاہر کوئی بھلائی یا برائی اپنے لئے کما رہا ہے لیکن ان کے پیچھے اصل فاعل حقیقی صرف اور صرف اللہ ہے۔ ممکن ہے کہ کسی ڈاکٹر نے غلط انجکشن لگا دیا ہو، ممکن ہے کہ کسی نے وار کیا ہو اور انسان اُس وار سے ہلاک ہو گیا، لیکن یہ سب کا سب ہو نہیں سکتا تھا جب تک اللہ تعالیٰ کا اذن نہ ہو۔ موت کا وقت اللہ تعالیٰ نے طے کر رکھا ہے۔ جب تک موت کا وقت نہیں آیا، انسان مر نہیں سکتا۔ حضرت علیؑ کا بڑا حکیمانہ قول ہے:

الْمَوْتُ خَيْرُ الْحَافِظَةِ وَالْمَوْتُ خَيْرُ الْوَاعِظَةِ

”موت بہترین محافظ ہے اور موت بہترین واعظ ہے۔“

موت محافظ اس معنی میں ہے کہ اس کا وقت طے ہے لہذا جب تک اس کا وقت نہیں آیا، کوئی ہمارا کچھ نہیں بگاڑ سکتا۔ موت بہترین واعظ ہے یعنی اگر انسان کو موت یاد رہے تو پھر اُس کی زندگی کا رخ صحیح ہو جاتا ہے۔

2- جو واقعات بھی ظہور پذیر ہو رہے ہیں وہ پہلے سے ایک کتاب یعنی کتاب تقدیر میں لکھے

ہوئے ہیں۔ بظاہر یہ معاملہ مشکل نظر آتا ہے لیکن واضح کیا گیا کہ إِنَّ ذَلِكَ عَلَى اللَّهِ يَسِيرٌ - بے شک یہ اللہ پر بہت آسان ہے۔ اگر اللہ کی ذات و صفات کی بے حد و حساب وسعت سامنے ہو تو اس حوالے سے کوئی تعجب نہ ہوگا۔

مذکورہ بالا دو حقائق سامنے ہوں تو اس کا جو نتیجہ ظاہر ہوتا ہے وہ اگلی آیت میں بیان ہوا۔

☆ آیت : 23 :

لِكَيْلَا تَأْسَوْا عَلَىٰ مَا فَاتَكُمْ -- تاکہ تم افسوس نہ کرو اُس پر جو شے تمہارے ہاتھ سے جاتی رہے -- وَلَا تَفْرَحُوا بِمَا آتَاكُمْ -- اور نہ اتراؤ اُس پر جو تم کو وہ (اللہ) عطا کرے -- وَاللَّهُ لَا يُحِبُّ كُلَّ مُخْتَالٍ فَخُورٍ ﴿۲۳﴾ اور اللہ پسند نہیں کرتا خود کو کچھ سمجھنے والے اور بڑائی کرنے والے کو۔

حیاتِ دنیوی کے دوران ہر انسان کو بدلتے ہوئے حالات سے سابقہ پیش آتا ہے۔ تکلیف دہ واقعات بھی رونما ہوتے رہتے ہیں اور مسرت بخش لمحات بھی آتے رہتے ہیں۔ اللہ تعالیٰ نے تین عالم بنائے ہیں۔ ایک یہ دنیا کا عالم ہے، دوسرا عالم جنت ہے اور تیسرا عالم جہنم۔ جنت ایسا عالم ہے جہاں راحتیں ہی راحتیں ہیں۔ جہنم ایسا عالم ہے کہ جہاں پر تکالیف ہی تکالیف ہیں۔ عالم دنیا میں راحتیں بھی ہیں اور تکالیف بھی۔ دونوں چیزیں ساتھ ساتھ چلتی ہیں۔ تکلیف یا راحت مسلمان کو بھی پہنچتی ہے اور کافر کو بھی۔ البتہ اس حوالے سے ایک مسلمان اور ایک کافر کے ردّے عمل میں فرق ہونا چاہیے۔ اس لئے کہ مسلمان اللہ اور تقدیر پر ایمان رکھتا ہے جبکہ کافر اس نعمت سے محروم ہے۔ مسلمان جب اس حقیقت پر غور کرتا ہے کہ ہر معاملہ اللہ ہی کے حکم سے ظہور پذیر ہوا اور کتاب تقدیر میں وہ پہلے ہی سے درج تھا تو اب نہ وہ ناخوشگوار حالات پر شدتِ غم سے ٹدھا ہوتا ہے اور نہ ہی کسی کامیابی پر اترا تا و اکرتا ہے۔ اُس کی وجہ مذکورہ بالا دو نکات کے حسبِ ذیل مضمرات ہیں:

1- عام آدمی کو اگر کوئی تکلیف آتی ہے تو وہ اسے کسی دیوتا کی ناراضگی یا اسباب کے مخالف

ہونے کا نتیجہ قرار دیتا ہے۔ اگر اُسے کوئی خوشی نصیب ہوتی ہے تو اسے کسی دیوتا کی نظرِ کرم یا اسباب کے موافق ہونے کا ثمرہ قرار دیتا ہے۔ کسی بھی واقعہ کے ظہور کو غیر اللہ کی طرف منسوب کرنا بہت بڑی گمراہی ہے۔ ہدایت کی طرف پہلا قدم یہ ہے کہ اسے اللہ کی طرف منسوب کیا جائے۔ وَالْقَدْرُ خَيْرٌهُ وَشَرُّهُ مِنَ اللَّهِ تَعَالَى کے مطابق ہر نعمت اللہ دیتا ہے اور تکلیف بھی وہی دیتا ہے۔ خیر ہو یا شر، خوشگوار حالات ہوں یا ناگوار، جو بھی ہے من جانب اللہ ہے۔ سب کچھ اللہ کے حکم سے ہوا، لہذا نقصان کی صورت میں اسباب کے خلاف پیچ و تاب اور انتقام کے جذبات سرد پڑ جاتے ہیں۔ اسی طرح اگر کوئی خیر ملی ہے تو وہ اللہ کا فضل ہے نہ کہ انسان کا اپنا کمال۔ لہذا انسان میں نہ تکبر کا احساس پیدا ہوتا ہے اور نہ ہی وہ اتر اتا اور اپنی بڑائی کرتا ہے۔

2- اس کائنات میں وقوع پذیر ہونے والے تمام معاملات پہلے ہی سے طے شدہ اور علمِ خداوندی میں موجود ہیں۔ لہذا یہاں کوئی واقعہ ممکن ہے ہمارے لئے حادثہ ہو، درحقیقت حادثہ نہیں ہے۔ کوئی بات انہونی نہیں ہے۔ جو تکلیف آئی ہے وہ اپنے طے شدہ وقت پر آئی ہی تھی اور تقدیر میں لکھا کوئی نہیں ٹال سکتا۔

3- اللہ کے ہر فیصلہ میں ضرور کوئی خیر پوشیدہ ہے۔ سورہ آل عمران آیت 26 میں فرمایا گیا:  
قُلِ اللَّهُمَّ مَلِكُ الْمُلْكِ تُؤْتِي الْمُلْكَ مَنْ تَشَاءُ وَتَنْزِعُ الْمُلْكَ مِمَّنْ تَشَاءُ وَتُعِزُّ مَنْ تَشَاءُ وَتُذِلُّ مَنْ تَشَاءُ بِإِذْنِكَ الْخَيْرُ إِنَّكَ عَلَىٰ كُلِّ شَيْءٍ قَدِيرٌ ﴿﴾

”کہو کہ اے اللہ (اے) بادشاہی کے مالک تو جس کو چاہے بادشاہی بخشے اور جس سے چاہے بادشاہی چھین لے اور جس کو چاہے عزت دے اور جس کو چاہے ذلیل کرے ہر طرح کی بھلائی تیرے ہی ہاتھ ہے، بے شک تو ہر چیز پر قادر ہے۔“  
ہم اپنے ناقص علم کی وجہ سے اللہ کے فیصلہ کے خیر کے پہلو کو سمجھ نہیں سکتے لیکن اللہ کے

فیصلہ میں ضرور ہماری بہتری ہوتی ہے:

كَتَبَ عَلَيْكُمُ الْقِتَالَ وَهُوَ كُرْهًا لَّكُمْ وَعَسَىٰ أَنْ تَكْرَهُوا شَيْئًا وَهُوَ خَيْرٌ لَّكُمْ وَعَسَىٰ أَنْ تُحِبُّوا شَيْئًا وَهُوَ شَرٌّ لَّكُمْ وَاللَّهُ يَعْلَمُ وَأَنْتُمْ لَا تَعْلَمُونَ ﴿﴾  
”تم پر (اللہ کی راہ میں) لڑنا فرض کر دیا گیا ہے خواہ وہ تمہیں ناگوار ہو، ممکن ہے تم کسی شے کو ناپسند کرو اور وہ تمہارے حق میں بہتر ہو اور ممکن ہے تم کسی شے کو پسند کرو اور وہ تمہارے لئے نقصان دہ ہو اور اللہ جانتا ہے اور تم نہیں جانتے۔“ (البقرة: 216)

سورہ توبہ میں منافقین کو اہل ایمان کی طرف سے آگاہ کیا گیا:

قُلْ لَنْ يُصِيبَنَا إِلَّا مَا كَتَبَ اللَّهُ لَنَا هُوَ مَوْلَانَا وَعَلَى اللَّهِ فَلْيَتَوَكَّلِ الْمُؤْمِنُونَ ﴿﴾  
قُلْ هَلْ تَرَبَّصُونَ بِنَا إِلَّا أَحَدَى الْحُسَيْنَيْنِ ط وَنَحْنُ نَتَرَبَّصُ بِكُمْ أَنْ يُصِيبَكُمْ اللَّهُ بِعَذَابٍ مِّنْ عِنْدِهِ أَوْ بَأْيَدِينَا ط فَتَرَبَّصُوا إِنَّا مَعَكُمْ مُتَرَبِّصُونَ ﴿﴾ (التوبة: 51 - 52)

”(اے نبی) کہہ دیجئے ہمیں ہرگز نہ پہنچے گا مگر وہی جو لکھ دیا اللہ نے ہمارے لئے۔ وہی ہمارا کارساز ہے اور مومنوں کو اللہ ہی پر بھروسہ رکھنا چاہئے۔ کہہ دیجئے کہ تم کیا امید کرو گے ہمارے حق میں مگردو بھلائیوں میں سے ایک کی اور ہم تمہارے حق میں منتظر ہیں کہ بھیجے اللہ تم پر کوئی عذاب اپنے پاس سے یا ہمارے ہاتھوں۔ سو انتظار کرو، ہم بھی تمہارے ساتھ انتظار کرتے ہیں۔“

حدیث مبارکہ ہے:

عَجَبًا لَّامْرِ الْمُؤْمِنِ إِنَّ أَمْرَهُ كُلَّهُ خَيْرٌ وَلَيْسَ ذَلِكَ لِأَحَدٍ إِلَّا لِلْمُؤْمِنِ إِنْ أَصَابَتْهُ سَرَاءٌ شَكَرَ فَكَانَ خَيْرًا لَهُ وَإِنْ أَصَابَتْهُ ضَرَاءٌ صَبَرَ فَكَانَ خَيْرًا لَهُ  
”مومن کا معاملہ بھی عجیب ہے۔ اُس کے ہر معاملے میں خیر ہے اور یہ چیز مومن کے علاوہ کسی کو حاصل نہیں، اگر اُسے نعمت ملے وہ شکر کرتا ہے تو یہ اُس کے لئے بہتر ہے اور اگر

اُسے تکلیف پہنچے وہ صبر کرے تو یہ اُس کے لئے بہتر ہے۔“ (مسلم)

اللہ تعالیٰ ہمارا ہم سے بڑھ کر خیر خواہ اور ہماری مصلحتوں کا ہم سے بہتر جاننے والا ہے :

كَارِ سَاوِي مَا بِفِكْرِ كَارِ مَا  
فِكْرِ مَا دَرِ كَارِ مَا آزَارِ مَا

”ہمارا کارساز ہمارے مسائل کے حل کا دھیان رکھتا ہے۔ ہمارا بذات خود

اپنے مسائل کے حل کے بارے میں متفکر ہونا ہمیں پریشان کر دیتا ہے۔“

ہمیں اس دنیا میں جو بھی تکلیف پہنچتی ہے، اگر ہم نے اُس پر صبر کیا تو وہ روز قیامت

ہمارے گناہوں کا کفارہ اور ہمارے حق میں باعث اجر و ثواب ہوگی۔ ارشادات نبوی ہیں :

مَنْ يُرِدِ اللَّهُ بِهِ خَيْرًا يُصَبِّبْ مِنْهُ

”جس بندے کے بارے میں اللہ خیر کا فیصلہ فرماتا ہے،

اُسے مصیبت سے دوچار کر دیتا ہے۔“ (بخاری)

إِذَا أَرَادَ اللَّهُ بِعَبْدِهِ الْخَيْرَ عَجَّلَ لَهُ الْعُقُوبَةَ فِي الدُّنْيَا، وَإِذَا أَرَادَ بِعَبْدِهِ الشَّرَّ

أَمْسَكَ عَنْهُ بِذَنْبِهِ حَتَّى يُؤَافِيَ بِهِ يَوْمَ الْقِيَامَةِ وَقَالَ النَّبِيُّ ﷺ: إِنَّ عَظَمَ

الْجَزَاءِ مَعَ عَظَمِ الْبَلَاءِ، وَإِنَّ اللَّهَ تَعَالَى إِذَا أَحَبَّ قَوْمًا، ابْتَلَاهُمْ، فَمَنْ

رَضِيَ فَلَهُ الرِّضَى، وَمَنْ سَخِطَ فَلَهُ السُّخْطُ

”جب اللہ تعالیٰ اپنے بندے کے ساتھ بھلائی کا ارادہ فرماتا ہے تو اُس کو (اُس کے

گناہوں کی سزا) جلد ہی دنیا میں دے دیتا ہے (یعنی تکلیفوں اور آزمائشوں کے ذریعے

سے اُس کے گناہوں کی معافی کا سامان پیدا کر دیتا ہے) اور جب اپنے بندے کے

ساتھ برائی کا ارادہ کرتا ہے تو اُس سے اُس کے گناہ کی سزا (دنیا میں) روک لیتا ہے،

یہاں تک کہ قیامت والے دن اُس کو پوری سزا دے گا۔ نبی ﷺ نے مزید فرمایا آزمائش

جتنی عظیم ہوگی، بدلہ بھی اسی قدر عظیم ہوگا اور اللہ تعالیٰ جب کسی قوم کو پسند فرماتا ہے تو اُس

کو آزمائش سے دوچار فرمادیتا ہے، پس جو (اُس سے) راضی ہوتا ہے، اُس کے لئے

(اللہ کی) رضا ہے اور جو (اُس کی وجہ سے اللہ سے) ناراض ہوتا ہے، اُس کے لئے

(اللہ کی) ناراضی ہے۔“ (ترمذی)

يَقُولُ اللَّهُ تَعَالَى، مَا لِعَبْدِي الْمُؤْمِنِ عِنْدِي جَزَاءٌ إِذَا قَبِضْتُ صَفِيَّهُ مِنْ أَهْلِ

الدُّنْيَا ثُمَّ احْتَسَبَهُ إِلَّا الْجَنَّةَ

”اللہ تعالیٰ فرماتا ہے، میرا وہ مومن بندہ جس کی محبوب ترین چیز میں واپس لے لوں، لیکن

وہ اُس پر ثواب کی نیت سے (صبر و رضا کا مظاہرہ کرے) اُس کے لئے میرے پاس

جنت کے سوا کوئی بدلہ نہیں ہے۔“ (بخاری)

مَا يُصِيبُ الْمُسْلِمَ مِنْ نَصَبٍ وَلَا وَصَبٍ وَلَا هَمٍّ وَلَا حُزْنٍ وَلَا أَذًى وَلَا غَمٍّ

حَتَّى الشُّوْكَةِ يُشَاكُهَا إِلَّا كَفَّرَ اللَّهُ بِهَا مِنْ خَطَايَاهُ

”مسلمان کو جو بھی تکلیف پہنچتی ہے، بیماری، فکر، غم اور تکلیف پہنچتی ہے، حتیٰ کہ کانٹا بھی چبھتا ہے تو

اس کی وجہ سے اللہ تعالیٰ اُس کے گناہ معاف فرمادیتا ہے۔“ (بخاری و مسلم)

إِنَّ الْعَبْدَ إِذَا سَبَقَتْ لَهُ مِنَ اللَّهِ مَنْرَةٌ لَمْ يَبْلُغْهَا بِعَمَلِهِ، ابْتِلَاهُ اللَّهُ فِي

جَسَدِهِ أَوْ فِي مَالِهِ أَوْ فِي وَلَدِهِ ثُمَّ صَبَّرَهُ عَلَى ذَلِكَ حَتَّى يُبْلِغَهُ الْمَنْرَةَ

الَّتِي سَبَقَتْ لَهُ مِنَ اللَّهِ تَبَارَكَ وَتَعَالَى (مسند احمد، ابوداؤد)

”کسی بندہ مومن کے لئے اللہ تعالیٰ کی طرف سے ایسا بلند مقام طے ہو جاتا ہے جس کو وہ

اپنے عمل (مجاہدے) سے نہیں پاسکتا تو اللہ تعالیٰ اُس کو کسی جسمانی یا مالی تکلیف میں یا

اولاد کی طرف سے کسی صدمہ یا پریشانی (غیر اختیاری مجاہدے) میں مبتلا کر دیتا ہے، پھر

اُس کو صبر کی توفیق دے دیتا ہے، یہاں تک کہ اُسے اُس بلند مقام پر پہنچا دیتا ہے جو اُس

کے لئے پہلے سے طے ہو چکا ہوتا ہے۔“

سورہ کہف میں ایک قصہ کے ذریعہ واضح کیا گیا کہ واقعات کا ظاہر کچھ ہوتا ہے لیکن اُن

کی حقیقت کچھ اور ہوتی ہے۔ اس قصہ میں تین واقعات ایسے آئے ہیں کہ جن کا ظاہر شرمسوس ہو رہا تھا لیکن ان کی حقیقت خیر تھی۔ حضرت موسیٰ، حضرت خضرؑ کے ساتھ ایک کشتی میں سفر کر رہے تھے۔ حضرت خضرؑ نے کشتی کا ایک تختہ نکال کر پھینک دیا۔ بظاہر یہ کام ظلم تھا لیکن حضرت خضرؑ نے وضاحت کی کہ ایک بادشاہ صبح سالم کشتیوں کو غصب کرتا آ رہا تھا۔ اگر یہ کشتی سالم ہوتی تو بادشاہ چھین لیتا۔ گویا ایک تختہ ضائع ہو گیا لیکن پوری کشتی بچ گئی۔ اس کے بعد ایک بچے کو حضرت خضرؑ نے قتل کر دیا۔ بظاہر یہ قتل ناحق تھا لیکن حضرت خضرؑ نے بتایا کہ اس بچے نے بڑے ہو کر اپنے والدین کے لئے وبال جان بنا تھا۔ وہ اپنا بھی نامہ اعمال سیاہ کرتا اور والدین کو بھی پریشان کرتا۔ اللہ تعالیٰ والدین کو اس سے بہتر بچہ عطا فرمائے گا۔ اس کے بعد حضرت خضرؑ اور حضرت موسیٰؑ ایک بستی میں پہنچے۔ بستی والوں نے ان مسافروں کو کھانا کھلانے سے انکار کر دیا۔ حضرت خضرؑ نے بستی میں ایک ایسی دیوار تعمیر کر دی جو بالکل گرنے والی تھی۔ حضرت موسیٰ نے اعتراض کیا کہ آپ نے بغیر معاوضے کے بجیل بستی والوں کا یہ کام کر دیا۔ حضرت خضرؑ نے وضاحت کی کہ اس دیوار کے نیچے دو یتیم بچوں کی وراثت ایک خزانہ کی صورت میں دفن ہے۔ اگر دیوار گر جاتی تو وہ خزانہ بجیل بستی والوں کے ہاتھ میں آ جاتا۔ اللہ تعالیٰ نے مجھ سے یہ دیوار تعمیر کرادی تاکہ حق داروں کو ان کا حق مل جائے۔ آخر میں حضرت خضرؑ نے فرمایا کہ میں نے سب کچھ اللہ کے حکم سے کیا اور یہ سب اللہ کی رحمت کے مظاہر ہیں۔

4- اس دنیا کی ہر راحت یا تکلیف عارضی ہے۔ ارشاد باری تعالیٰ ہے:

مَا عِنْدَكُمْ يَنْفَدُ وَمَا عِنْدَ اللَّهِ بَاقٍ ۗ وَلَنَجْزِيَنَّ الَّذِينَ صَبَرُوا أَجْرَهُمْ بِأَحْسَنِ مَا كَانُوا يَعْمَلُونَ ﴿٩٦﴾ (النحل: 96)

”جو کچھ تمہارے پاس ہے وہ ختم ہو جاتا ہے اور جو اللہ کے پاس ہے وہ باقی رہنے والا ہے (یعنی کبھی ختم نہیں ہوگا) اور جن لوگوں نے صبر کیا ہم ان کو ان کے اعمال کا نہایت اچھا

بدلہ دیں گے۔“

اگر کوئی شے ہم سے چھن گئی ہے تو اُس نے ایک روز فنا ہونا ہی تھا۔ دنیوی زندگی تو ہے ہی بڑی محدود۔ اصل زندگی تو ہے ہی آخرت کی۔ انسان کی تمنا یہ ہونی چاہیے کہ اے اللہ ہمیں آخرت کی نعمتیں عطا فرما۔ ہمیں اپنے مرنے والے عزیزوں کا جنت میں ساتھ عطا فرما۔ جنت کا ساتھ کبھی ختم ہونے والا نہیں اور دنیا کا ساتھ تو لازمی ختم ہوگا۔ آج اگر ہمارے کسی عزیز کا انتقال ہوا ہے تو اُس نے ایک روز مرنا ہی تھا اور ہمیں بھی کسی روز یہاں سے رخصت ہونا ہی ہے۔ اسی لئے مصیبت پر یہ کلمات پڑھنا مسنون ہے کہ اِنَّا لِلّٰهِ وَاِنَّا اِلَيْهِ رَاجِعُونَ (ہم اللہ ہی کے ہیں اور ہمیں اُسی کی طرف لوٹ جانا ہے)۔ ایک بادشاہ نے شاندار محل بنوایا اور ایک درویش کو اُس محل کے نظارہ کی دعوت دی۔ درویش نے تبصرہ کیا کہ اگر کسی طرح دو باتوں کا ازالہ ہو جائے تو پھر یہ محل بہت ہی عمدہ ہے۔ پہلی یہ کہ محل کے بارے میں ضمانت مل جائے کہ یہ ہمیشہ رہے گا۔ دوسرے یہ کہ بادشاہ سلامت بھی ہمیشہ اس محل میں رہ سکیں گے۔ اصل حقیقت تو یہ ہے کہ محل یہیں رہے گا اور بادشاہ سلامت دنیا سے چلے جائیں گے اور بادشاہ سلامت کے سامنے کوئی آفت اس محل کو برباد کر دے گی۔

5- اللہ نے دنیوی زندگی ہمیں عطا ہی اس لئے کی ہے کہ وہ ہمارا امتحان لے:

خَلَقَ الْمَوْتَ وَالْحَيٰوةَ لِيَبْلُوَكُمْ اَيْتُكُمْ اَحْسَنُ عَمَلًا ﴿٢﴾ (المک: 2)

”اُس نے موت اور زندگی کو پیدا کیا تاکہ تمہاری آزمائش کرے کہ تم میں سے

کون عمل کے اعتبار سے بہتر ہے۔“

قلزم ہستی سے تو ابھرا ہے مانندِ حباب

اس زیاں خانے میں تیرا امتحان ہے زندگی

اس دنیا میں انسان پر جو اچھے یا برے حالات آتے ہیں وہ درحقیقت اللہ کی طرف سے

ایک امتحان و آزمائش کا ذریعہ ہیں:

وَنَبَلُوكُمْ بِالْأَسْرِ وَالْخَيْرِ فِتْنَةً وَإِلَيْنَا تُرْجَعُونَ ﴿٣٥﴾

”اور ہم تمہیں آزماتے ہیں شر اور خیر سے جو آزمائش کی صورتیں ہیں اور تم ہماری ہی

طرف لوٹ کر آؤ گے۔“ (الانبیاء: 35)

اس حقیقت کو بڑے موثر اسلوب میں بیان کیا گیا سورہ فجر کی آیات 15 اور 16 میں :

فَأَمَّا الْإِنْسَانُ إِذَا مَا ابْتَلَاهُ رَبُّهُ فَأَكْرَمَهُ وَنَعَّمَهُ فَيَقُولُ رَبِّي أَكْرَمَنِ ﴿١٥﴾ وَأَمَّا إِذَا

مَا ابْتَلَاهُ فَقَدَرَ عَلَيْهِ رِزْقَهُ فَيَقُولُ رَبِّي أَهَانَنِ ﴿١٦﴾

”پس انسان (کا معاملہ عجیب ہے کہ) جب اُس کا پروردگار اُس کو آزماتا ہے تو اُسے

عزت دیتا اور نعمت بخشتا ہے تو کہتا ہے کہ میرے پروردگار نے مجھے عزت بخشی اور جب

(دوسری طرح) آزماتا ہے کہ اُس پر روزی تنگ کر دیتا ہے تو کہتا ہے کہ میرے پروردگار

نے مجھے ذلیل کیا۔“

دنیوی زندگی میں خوشحالی نہ عزت کی علامت ہے اور نہ ہی تنگدستی ذلت کا مظہر۔ یہ دونوں

صورتیں امتحان اور آزمائش کی ہیں۔ اللہ ہر پہلو سے جانچتا ہے۔ کبھی وہ دے کر آزماتا ہے

اور کبھی چھین کر۔ ایک شکر کا امتحان ہے اور دوسرا صبر کا۔ کبھی اللہ تعالیٰ نعمتیں دیتا ہے یہ

دیکھنے کے لئے کہ بندہ شکر کرتا ہے یا نہیں۔ کہیں عیش میں اللہ کو بھول تو نہیں جاتا :

ظفر آدمی اُس کو نہ جانے گا، وہ ہو کیسا ہی صاحب فہم و ذکا

جسے عیش میں یاد خدا نہ رہی، جسے طیش میں خوف خدا نہ رہا

کبھی اللہ تعالیٰ تکلیف دیتا ہے یہ جانچنے کے لئے کہ بندہ صبر کرتا ہے یا نہیں۔ قرآن حکیم

میں بار بار نیک بندوں کی صفات آئی ہیں صبار اور شکور۔ نعمتوں کے ملنے پر ہمیں شکر کرنا

چاہئے اور تکلیف آنے پر صبر۔ مصائب پر شور و واویلا کرنے، مرثیہ پڑھنے اور اللہ سے شکوہ

یا شکایت کرنے سے مرنے والے واپس نہیں آتے اور نقصانات کی تلافی نہیں ہوتی لیکن

ہم اجر سے محروم ہو جاتے ہیں۔ بعض خواتین غم کے موقع پر اس انداز سے مرنے والے کی

باتیں یاد دلاتیں ہیں یا نوحہ پڑھتی ہیں کہ اس سے صدمہ میں اضافہ ہو جاتا ہے۔ یہ عمل

اللہ کو پسند نہیں کیونکہ ایسا کرنا اللہ کے فیصلہ پر عدم اطمینان کا اظہار ہے۔ اس حوالے سے

احادیث مبارکہ ہیں :

إِنَّ رَسُولَ اللَّهِ ﷺ بَرَاءٌ مِنَ الصَّالِقَةِ وَالْحَالِقَةِ وَالشَّاقِقَةِ.

”بے شک اللہ کے رسول ﷺ اُس عورت سے بیزار ہیں جو نوحہ کرنے والی (مصیبت کی

وجہ سے)، سرمٹانے والی اور گریبان چاک کرنے والی ہو۔“ (بخاری و مسلم)

النَّائِحَةُ إِذَا لَمْ تَتُبْ قَبْلَ مَوْتِهَا، تَقَامُ يَوْمَ الْقِيَامَةِ وَعَلَيْهَا سِرْبَالٌ مِّنْ قَطْرَانِ،

وَدِرْعٌ مِّنْ جَرَبٍ

”بین کرنے والی عورت، اگر مرنے سے پہلے توبہ نہ کرے تو اُسے قیامت کے دن اس

طرح کھڑا کیا جائے گا کہ اُس پر تار کول کا کرتہ اور خارش کی زرہ ہوگی۔“ (مسلم)

إِنْتَنَانٍ فِي النَّاسِ هُمَا بِهِمْ كُفْرٌ: الطَّعْنُ فِي النَّسَبِ وَالنِّيَاحَةُ عَلَى الْمَيِّتِ

”دو چیزیں لوگوں میں ایسی ہیں، جو ان کے حق میں کفر ہیں۔ نسب میں طعنہ زنی کرنا اور

میت پر بین کرنا۔“ (مسلم)

لَيْسَ مِنَّا مَنْ ضَرَبَ الْخُدُودَ وَ شَقَّ الْجُيُوبَ وَ دَعَا بَدْعَوَى الْجَاهِلِيَّةِ

”وہ شخص ہم میں سے نہیں، جس نے رخساروں کو پیٹا اور گریبانوں کو چاک کیا اور جاہلیت

کے بول بولے (یعنی بین کیا)۔“ (بخاری و مسلم)

عَنْ أُمِّ عَطِيَّةٍ ۖ قَالَتْ أَخَذَ عَلَيْنَا النَّبِيُّ ﷺ عِنْدَ الْبَيْعَةِ أَنْ لَا نُنُوحَ

حضرت ام عطیہؓ بیان فرماتی ہیں کہ ”رسول اللہ ﷺ نے بیعت کے وقت ہم سے یہ عہد

لیا کہ ہم بین نہیں کریں گی۔“ (بخاری و مسلم)

وَعَنْ أُسَيْدِ بْنِ أَبِي أُسَيْدٍ عَنِ امْرَأَةٍ مِنَ الْمُبَايَعَاتِ قَالَتْ: كَانَ فِيمَا أَخَذَ

عَلَيْنَا رَسُولَ اللَّهِ ﷺ فِي الْمَعْرُوفِ الَّذِي أَخَذَ عَلَيْنَا أَنْ لَا نَعْصِيَهُ فِيهِ أَنْ

لَا نَخْمِشُ وَجْهًا وَلَا نَدْعُو وَيْلًا وَلَا نَشُقُّ جَيْبًا وَلَا نَنْشُرَ شَعْرًا (ابوداؤد)

”حضرت اُسید بن ابی اُسید عورت سے روایت کرتے ہیں جو رسول اللہ سے بیعت کرنے والوں میں سے تھی۔ اُس نے بیان کیا، وہ بھلائی کے کام، جن کے کرنے کا اللہ کے رسول ﷺ نے ہم سے عہد لیا تھا، اُن میں یہ عہد بھی تھا کہ ہم اللہ کی نافرمانی نہ کریں، چہرہ نہ نوچیں، ہلاکت کی بددعا نہ کریں، گریبان چاک نہ کریں اور بال نہ بکھیریں۔“

پھر اصل صبر وہ ہے جو فوری طور پر کیا جائے، ورنہ شکوے شکایات کرنے کے بعد صبر تو کرنا ہی پڑتا ہے اور اُس کے سوا کوئی چارہ نہیں۔ بخاری اور مسلم میں یہ واقعہ بیان ہوا:

مَرَّ النَّبِيُّ ﷺ عَلَى امْرَأَةٍ تَبْكِي عِنْدَ قَبْرِ فَقَالَ اتَّقِي اللَّهَ وَاصْبِرِي فَقَالَتْ اَلَيْكَ عَنِّي فَاِنَّكَ لَمْ تَصَبْ بِمُصِيبَتِي وَلَمْ تَعْرِفْهُ فَقِيلَ لَهَا اِنَّهُ النَّبِيُّ ﷺ فَاتَتْ بَابَ النَّبِيِّ ﷺ فَلَمْ تَجِدْ عِنْدَهُ بَوَّابِينَ فَقَالَتْ لَمْ اَعْرِفْكَ فَقَالَ اِنَّمَا الصَّبْرُ عِنْدَ الصَّدْمَةِ الْاُولَى

”نبی کریم ﷺ ایک عورت کے پاس سے گزرے جو ایک قبر پر بیٹھی رو رہی تھی۔ آپ نے اُس سے فرمایا، اللہ سے ڈرو اور صبر کرو۔ اُس نے کہا مجھ سے دُور ہو جا! تجھے وہ مصیبت نہیں پہنچی جو مجھے پہنچی ہے۔ اُس نے رسول اللہ ﷺ کو نہیں پہچانا (اس لئے فرط غم میں اُس نے نازیبا انداز اختیار کیا)۔ بعد میں اُسے بتلایا گیا کہ وہ تو نبی ﷺ تھے۔ چنانچہ (یہ سن کر) وہ آپ کے دروازے پر آئی، وہاں دربانوں کو نہیں پایا، (آ کر) اُس نے کہا کہ میں نے آپ کو نہیں پہچانا۔ آپ نے اُسے (پھر وعظ کرتے ہوئے) فرمایا، صبر تو یہی ہے کہ صدمے کے آغاز میں کیا جائے (بعد میں تو صبر آ ہی جاتا ہے)۔“

6 - آخرت میں جو اب وہی کے حوالے سے صبر کا امتحان شکر کے امتحان کے مقابلہ میں آسان ہے۔ وہ آزمائش نسبتاً آسان ہے جس میں اللہ نے کچھ چھین کر آزا مایا ہو جائے اس کے کہ اللہ نے کچھ دے کر امتحان لیا ہو۔ روزِ قیامت ثُمَّ لَتُسْئَلُنَّ يَوْمَئِذٍ عَنِ

النَّعِيمِ کے مطابق ایک ایک نعمت کے حوالے سے جوابدہی کرنی ہوگی۔ زندگی، مال اور اولاد کے حوالے سے باز پرس ہوگی۔ اس دنیا میں ان نعمتوں کی جتنی فراوانی ہوگی اتنا ہی حساب دینا یعنی **Account for** کرنا بھاری ہو جائے گا۔ اس کے برعکس اگر انسان کے پاس دنیوی نعمتیں کم ہیں تو انسان کے لئے جوابدہی کا مرحلہ آسان ہو جائے گا۔ نبی اکرم ﷺ کے ارشادات ہیں:

اَطَّلَعْتُ فِي الْجَنَّةِ فَرَأَيْتُ اَكْثَرَ اَهْلِهَا الْفُقَرَاءَ وَاَطَّلَعْتُ فِي النَّارِ فَرَأَيْتُ اَكْثَرَ اَهْلِهَا النِّسَاءَ

”میں نے جنت میں دیکھا تو اُس میں اکثر تعداد فقراء کی تھی اور جہنم میں دیکھا تو اُس میں اکثر تعداد عورتوں کی تھی۔“ (بخاری، مسلم)

يَدْخُلُ الْفُقَرَاءُ الْجَنَّةَ قَبْلَ الْاَغْنِيَاءِ بِخَمْسِ مِائَةِ عَامٍ

”فقراء جنت میں مالداروں سے پانچ سو برس قبل داخل ہوں گے۔“ (ترمذی)

يَوْمَذُ اَهْلُ الْعَافِيَةِ يَوْمَ الْقِيَامَةِ حِينَ يُعْطَى اَهْلُ الْبَلَاءِ الثَّوَابَ لَوْ اَنَّ جُلُودَهُمْ كَانَتْ فُرَصَتْ فِي الدُّنْيَا بِالْمَقَارِضِ

”قیامت کے دن جب اُن بندوں کو جو دنیا میں بتلائے مصائب رہے، ان مصائب کے عوض اجر و ثواب دیا جائے گا تو وہ لوگ جو دنیا میں ہمیشہ آرام اور چین سے رہے، حسرت کریں گے کہ کاش دنیا میں ہماری کھالیں قینچیوں سے کاٹی گئی ہوتیں۔“ (ترمذی)

صبر کی آزمائش کے نسبتاً آسان ہونے کے حوالے سے امام احمد بن حنبل کا واقعہ ہے کہ جب خلق قرآن کے مسئلہ میں اُن پر تشدد ہو رہا تھا اور پیٹھ پر کوڑے برس رہے تھے، ایسے کوڑے کہ اگر ہاتھی کو مارے جاتے تو وہ بھی بلبلا اٹھتا، لیکن آپ نے اس پر نہ اُف کی اور نہ آنسو بہائے۔ پھر وہ وقت آیا کہ نئے خلیفہ نے تلافی کے لئے آپ کے گھر پر اثر فیوں کا بھرا ہوا تھیلا بھیجا تو آپ رونے لگے اور فرمایا اے اللہ! میں اس آزمائش کا اہل نہیں ہوں،

یہ زیادہ بڑی آزمائش ہے، اس میں کامیاب ہونا زیادہ مشکل ہے۔

البتہ اس کا ہرگز یہ مفہوم نہیں ہے کہ ہم دعا کریں کہ اے اللہ ہمیں بھی صبر کے امتحان میں ڈال دے۔ ایسی آرزو کرنا اپنے آپ کو بہادر ظاہر کرنے کے مترادف ہے۔ کہیں ایسا نہ ہو کہ کوئی مشکل آجائے اور ہم صبر نہ کر سکیں۔ اللہ سے ہمیشہ عافیت ہی مانگنی چاہیے۔ البتہ اگر کوئی تکلیف آہی جائے، کوئی صدمہ پہنچ ہی جائے یا کوئی نقصان ہو ہی جائے تو آدمی اُس پر یہ سوچ کر صبر کر لے کہ اس امتحان کا اجر اللہ کے ہاں زیادہ ہے، اگر میں اس پر صبر کر لوں اور اللہ سے کوئی شکوہ و شکایت نہ کروں۔ مسند احمد میں روایت ہے:

قَالَ عَلِيُّ بْنُ أَبِي طَالِبٍ إِنَّهُ سَأَلَ النَّبِيَّ ﷺ لَقَدْ سَأَلْتُ اللَّهَ الْبَلَاءَ  
فَسَلَّهُ الْعَافِيَةَ

”حضرت علیؑ فرماتے ہیں کہ میں نے دعا کی کہ اے اللہ! مجھے صبر دے۔ آپ نے فرمایا کہ تم نے اللہ سے آزمائش مانگی ہے۔ پس اللہ سے عافیت کا سوال کرو۔“  
مسنون دعا ہے:

اللَّهُمَّ إِنِّي أَسْأَلُكَ الْعَفْوَ وَالْعَافِيَةَ وَالْمُعَافَاةَ وَحُسْنَ الْيَقِينِ فِي الدُّنْيَا  
وَالْآخِرَةِ (نسائی)

”اے اللہ! میں آپ سے دنیا اور آخرت کے لئے سوال کرتا ہوں بخشش، تندرستی، لوگوں کے شرور سے حفاظت اور عمدہ یقین کا۔“

• لِكَيْلَا تَأْسَوْا عَلَىٰ مَا فَاتَكُمْ (تا کہ تم افسوس نہ کرو اُس پر جو شے تمہارے ہاتھ سے جاتی رہے) کے الفاظ رہنمائی دے رہے ہیں کہ مذکورہ بالا حقائق کا ادراک ہو تو انسان کسی عزیز کے انتقال، کسی مالی نقصان اور کسی موقع کے ہاتھ سے نکل جانے کا ایسا تاثر نہیں لیتا کہ اپنے بال نوچے، گریبان پھاڑے، سر دیوار سے ٹکرائے، سر پر خاک ڈالے، نوچے یا مریٹھی پڑھے، اللہ سے شکوے کرے یا زمانے کو مورد الزام ٹھہرائے کہ:

ہاں اے فلکِ پیر جو اں تھا ابھی عارف

کیا تیرا بگڑتا جو نہ مرتا کوئی دن اور

مذکورہ بالا حقائق کا شعور بندہ مومن میں تسلیم و رضا کی کیفیت پیدا کرتا ہے۔ اس کے برعکس ایک عام انسان کی نگاہ صرف اسباب پر ہوتی ہے اور وہ اچھے یا برے حالات کا بہت زیادہ تاثر لیتا ہے:

وَإِذَا أَنْعَمْنَا عَلَى الْإِنْسَانِ أَعْرَضَ وَنَابَ جَانِبَهُ ۖ وَإِذَا مَسَّهُ الشَّرُّ

كَانَ يُؤَسِّئًا ﴿٨٣﴾ (بنی اسرائیل: 83)

”اور جب ہم انسان کو نعمت بخشنے ہیں تو اعراض کرتا ہے اور پہلو پھیر لیتا ہے اور جب اُسے سختی پہنچتی ہے تو ناامید ہو جاتا ہے۔“

إِنَّ الْإِنْسَانَ خُلِقَ هَلُوعًا ﴿١٩﴾ إِذَا مَسَّهُ الشَّرُّ جَزُوعًا ﴿٢٠﴾ وَإِذَا مَسَّهُ الْخَيْرُ

مُنُوعًا ﴿٢١﴾ (المعارج: 19-21)

”کچھ شک نہیں کہ انسان کم حوصلہ پیدا ہوا ہے۔ جب اُسے تکلیف پہنچتی ہے تو گھبرا اٹھتا ہے اور جب آسائش حاصل ہوتی ہے تو بخیل بن جاتا ہے۔“

نبی اکرم ﷺ کا ارشاد ہے:

أَحْرِصْ عَلَىٰ مَا يَنْفَعُكَ وَاسْتَعِزْ بِاللَّهِ وَلَا تَعْبُزْ فَإِنْ أَصَابَكَ  
شَيْءٌ فَلَا تَقُلْ: لَوْ إِنِّي فَعَلْتُ كَذَا وَكَذًا لَكِنِّ قُلْ: قَدَّرَ اللَّهُ وَمَا شَاءَ

فَعَلْ فَإِنَّ لَوْ تَفْتَحُ عَمَلَ الشَّيْطَانِ

”اُس شے کی حرص کرو جو تمہیں فائدہ دے اور اللہ سے مدد طلب کرو اور ہمت نہ ہارو اور اگر تمہیں کچھ (نقصان) پہنچ جائے تو یہ مت کہو کہ اگر میں ایسا کر لیتا تو ایسا ہو جاتا۔ البتہ

یہ کہو کہ اللہ کی تقدیر یہی تھی اور جو اُس نے چاہا، کر دیا کیوں کہ اُگر کا لفظ (کلمہ لو)

شیطان کے کام کا دروازہ کھول دیتا ہے۔“ (مسلم)



رضائے حق پر راضی رہ یہ حرفِ آرزو کیسا

خدا خالق، خدا مالک، خدا کا حکم تو کیسا

تسلیم و رضا کی کیفیت کا مولانا محمد علی جوہرؒ کے ان اشعار میں کیا خوب اظہار ہے جو انہوں نے اپنی بیٹی کے نام جیل سے لکھے تھے، جب وہ ٹی بی کے مرض میں مبتلا تھی:

میں ہوں مجبور پر اللہ تو مجبور نہیں

تجھ سے میں دور سہی وہ تو مگر دور نہیں

امتحان سخت سہی پر دل مومن ہی وہ کیا

جو ہر اک حال میں امید سے مامور نہیں

تیری صحت ہمیں مطلوب ہے لیکن اُس کو

نہیں منظور تو پھر ہم کو بھی منظور نہیں

اللہ اور تقدیر پر ایمان انسان کو داخلی امن و سکون دیتا ہے کیونکہ ایمان کے معنی ہیں امن دینا۔ بندہ مومن کبھی بھی غم کو گلے کا بار نہیں بناتا اور نہ ہی اُس کی طبیعت اس طرح بجھ کر رہ جاتی ہے کہ وہ مستقل مایوسی (Depression) کا شکار ہو جائے اور اُس کی کمر ہمت ٹوٹ کر رہ جائے۔

ان آیات میں کسی صدمہ پر فوری اور غیر اختیاری تاثر کی نفی نہیں بلکہ اُس مستقل تاثر کی نفی ہے جس سے زبان پر شکوہ اور دل میں رب سے بدگمانی کا شائبہ پیدا ہوتا ہے۔ اگر فوقی طور پر انسان مغموم ہو اور آنکھوں سے آنسو بہہ جائیں تو یہ کیفیات ایمان کے منافی نہیں ہیں۔ بخاری و مسلم میں یہ واقعہ بیان ہوا ہے کہ جب نبی اکرم ﷺ کے نواسے یعنی حضرت زینبؓ کے صاحب زادے پر نزع کا وقت قریب آیا تو انہوں نے آپ ﷺ سے تشریف لانے کی درخواست کی۔ آپ ﷺ نے پیغام بھیجا:

إِنَّ لِلَّهِ مَا أَخَذَ وَلَهُ مَا أُعْطِيَ وَكُلُّ عِنْدَهُ بِأَجَلٍ مُّسَمًّى فَلْتَصْبِرْ وَلْتَحْتَسِبْ

”اللہ تعالیٰ کسی سے جو کچھ لے وہ بھی اُسی کا ہے، اور کسی کو جو کچھ دے وہ بھی اُسی کا ہے،

الغرض ہر چیز ہر حال میں اُسی کی ہے (اگر کسی کو دیتا ہے تو اپنی چیز دیتا ہے اور کسی سے لیتا ہے تو اپنی چیز لیتا ہے) اور ہر چیز کے لئے اُس کی طرف سے ایک مدت اور وقت مقرر ہے (اور اُس وقت کے آجانے پر وہ چیز اس دنیا سے اٹھالی جاتی ہے) پس چاہئے کہ تم

صبر کرو اور اللہ تعالیٰ سے اس صدمہ کے اجر و ثواب کی طالب بنو۔“

حضرت زینبؓ نے قسم لے کر آپ ﷺ سے درخواست کی کہ آپ ﷺ ضرور تشریف لائیں۔ آپ ﷺ چند صحابہؓ کے ساتھ اپنی صاحبزادی کے ہاں پہنچے۔ بچہ اٹھا کر آپ کی گود میں دیا گیا۔ اُس کا سانس اُکھڑ رہا تھا۔ اس حال میں بچے کو دیکھ کر آپ ﷺ کی آنکھوں سے آنسو بہنے لگے۔ اس پر حضرت سعد بن عبادہؓ نے حیرت سے عرض کیا: یہ کیا؟ آپ ﷺ نے فرمایا:

هَذِهِ رَحْمَةٌ جَعَلَهَا اللَّهُ فِي قُلُوبِ عِبَادِهِ فَإِنَّمَا يَرْحَمُ اللَّهُ مِنْ عِبَادِهِ الرَّحْمَاءَ ”یہ رحمت کے اُس جذبہ کا اثر ہے جو اللہ تعالیٰ نے اپنے بندوں کے دلوں میں رکھ دیا ہے اور اللہ کی رحمت ان ہی بندوں پر ہوگی جن کے دلوں میں رحمت کا یہ جذبہ ہو (اور جن کے دل سخت اور رحمت کے جذبہ سے بالکل خالی ہوں، وہ خدا کی رحمت کے مستحق نہ ہوں گے)۔“

اسی طرح جب آپ ﷺ کے صاحبزادے سیدنا ابراہیم (علیہ علی ابیہ السلام) پر نزع کا عالم طاری ہوا تو اُن کو دیکھ کر آپ ﷺ کی آنکھوں سے بے اختیار آنسو جاری ہو گئے۔ حضرت عبدالرحمن بن عوفؓ نے عرض کیا: آپ ﷺ کی یہ کیفیت؟ آپ ﷺ نے ارشاد فرمایا:

إِنَّ الْعَيْنَ تَدْمَعُ وَالْقَلْبَ يَحْزَنُ وَلَا نَقُولُ إِلَّا مَا يَرْضَى رَبُّنَا وَإِنَّا بِفِرَاقِكَ يَا إِبْرَاهِيمَ لَمَحْزُونُونَ (بخاری)

”آنکھ آنسو بہاتی ہے دل مغموم ہے اور زبان سے ہم وہی کہیں گے جو اللہ کو پسند ہو (یعنی

إِنَّا لِلَّهِ وَإِنَّا إِلَيْهِ رَاجِعُونَ) اور اے ابراہیم تمہاری جدائی کا ہمیں صدمہ ہے۔“  
 وَلَا تَفْرَحُوا بِمَا آتَاكُمْ (اور نہ اتراؤ اُس پر جو تم کو وہ (اللہ) عطا کرے) کے الفاظ سے مراد یہ ہے کہ کسی نعمت کے ملنے پر خوشی و مسرت کا اظہار کرنا ایک فطری عمل ہے اور یہ ایمان کے منافی نہیں ہے۔ البتہ ایسے موقع پر خوشی کی وجہ سے پھولے نہ سمانا اور اترا نا ایمان کے منافی ہے۔ اس کی وجہ یہ ہے کہ انسان حصولِ نعمت کو اپنی صلاحیت اور کاوشوں کا نتیجہ سمجھتا ہے لہذا اُس میں خود پسندی اور اپنی بڑائیاں کرنے کی برائی پیدا ہو جاتی ہے۔ اسی لئے فرمایا وَاللَّهُ لَا يُحِبُّ كُلَّ مُخْتَالٍ فَخُورٍ (اور اللہ پسند نہیں کرتا خود کو کچھ سمجھنے والے اور بڑائی کرنے والے کو)۔

درحقیقت جتنا انسان ایمان سے دور ہوگا اتنا ہی ان نعم اور خوشی کی کیفیات میں اعتدال سے بڑھتا چلا جائے گا۔ جتنا انسان حقائق سے قریب تر آئے گا، ایمان سے بہرہ ور ہوگا، معرفتِ ربانی سے حصہ پائے گا، اتنا ہی ان دونوں کیفیات کے مابین فاصلہ کم سے کم تر ہوتا چلا جائے گا۔ ارشادِ باری تعالیٰ ہے:

مَا أَصَابَ مِنْ مُصِيبَةٍ إِلَّا بِإِذْنِ اللَّهِ وَمَنْ يُؤْمِنْ بِاللَّهِ يَهْدِ اللَّهُ قَلْبَهُ،  
 وَاللَّهُ بِكُلِّ شَيْءٍ عَلِيمٌ ﴿(التغابن: 11)﴾

”کوئی مصیبت نازل نہیں ہوتی مگر اللہ کے حکم سے اور جو شخص اللہ پر ایمان رکھتا ہے وہ اُس کے دل کو (تسلیم و رضا کی) ہدایت دیتا ہے اور اللہ ہر چیز سے باخبر ہے۔“  
 اگر انسان کا دل نورِ ایمان سے منور ہے تو پھر کشادگی ہو یا تنگی، مسرت بخش صورتِ حال ہو یا تکلیف دہ کیفیت، ان سب کے مابین انسان کی معنوی شخصیت ایک چٹان کے مانند کھڑی ہوگی:

یہ نغمہ فصلِ گل و لالہ کا نہیں پابند  
 بہار ہو کہ خزاں لَا إِلَهَ إِلَّا اللَّهُ

راضی برضائے رب ہونا بندہ مومن کی صفت ہے لیکن اس کا مطلب یہ نہیں کہ ماضی سے سبق حاصل نہ کیا جائے، مجرموں کو سزا نہ دی جائے، ظلم و استحقاق کو تقذیر سمجھ کر ان کے خلاف علمِ جہاد بلند نہ کیا جائے اور ظالموں سے بدلہ نہ لیا جائے۔ راضی برضائے رب ہونے کا مفہوم یہ ہے کہ بندہ اللہ سے کسی قسم کا سوائے ظن نہ رکھے اور اُس کے کسی فیصلہ پر عدم اعتماد اور بے صبری کا مظاہرہ نہ کرے۔

☆ آیت : 24 :

الَّذِينَ يَبْخُلُونَ -- جو بخل کرتے ہیں -- وَيَأْمُرُونَ النَّاسَ بِالْبُخْلِ -- اور لوگوں کو بھی بخل کا مشورہ دیتے ہیں -- وَمَنْ يَتَوَلَّ فَإِنَّ اللَّهَ هُوَ الْغَنِيُّ الْحَمِيدُ ﴿اور جس نے رُخ پھیر لیا تو بے شک اللہ کسی کا محتاج نہیں اور بذاتِ خود محمود ہے۔  
 الَّذِينَ يَبْخُلُونَ (جو بخل کرتے ہیں) سے مراد وہ لوگ ہیں جو ایمانی حقائق سے دور اور محروم ہیں۔ وہ دنیوی زندگی کو ہی اصل زندگی سمجھتے ہیں، یہاں کے برے حالات کا شدید تاثر لیتے ہیں اور یہاں کی نعمتوں کو سمیٹ سمیٹ کر رکھتے ہیں۔ سورہ ہمزہ میں اس طرح کے کردار کو یوں بیان کیا گیا:

وَيْلٌ لِّكُلِّ هُمَزَةٍ لُّمَزَةٍ ﴿الَّذِي جَمَعَ مَالًا وَعَدَّدَهُ﴾

يَحْسَبُ أَنَّ مَالَهُ أَخْلَدَهُ ﴿(ہمزہ: 1-3)﴾

”خرابی ہے ہر طعنہ دینے اور چغلی کھانے والے کے لئے، جو مال جمع کرتا اور اُسے گن گن کر رکھتا ہے (اور) خیال کرتا ہے کہ اُس کا مال اُسے ہمیشہ زندہ رکھے گا۔“  
 سورہ حدید کی آیت 18 میں ہم سمجھ چکے ہیں کہ اللہ کی راہ میں مال خرچ کرنا انسان کے دل کو ایمان کے نور سے منور کرتا ہے۔ اس کے برعکس مال روک روک کر رکھنا انسان کے دل میں نفاق پیدا کرتا ہے۔ منافقین خود تو نیک کاموں سے محروم ہوتے ہیں لیکن ساتھ ہی

ساتھ دوسروں کو بھی نیک کاموں سے منع کرتے ہیں۔ اسی لئے آیت کے اگلے حصہ میں فرمایا وَيَأْمُرُونَ النَّاسَ بِالْبُخْلِ (اور وہ لوگوں کو بھی بخل کا مشورہ دیتے ہیں)۔ جو لوگ پیچھے رہ جاتے ہیں انہیں آگے بڑھنے والے کبھی اچھے نہیں لگتے۔ اُن کے آگے بڑھ جانے سے پیچھے رہ جانے والوں کی کمزوری زیادہ نمایاں ہو جاتی ہے۔ لہذا وہ دوسرے ساتھیوں کو بھی دین کے لئے قربانی دینے سے روکتے ہیں تاکہ وہ بھی ان ہی کی طرح ہو جائیں۔ اگر کوئی اللہ کا بندہ دین کی راہ پر آگے بڑھنا چاہتا ہے اور اُس میں انفاق فی سبیل اللہ کا جذبہ ابھرتا ہے تو منافقین بظاہر بڑے خیر خواہ بن کر ہمدردی کے انداز میں کہتے ہیں، میاں ہوش کے ناخن لو، کہاں جا رہے ہو، کیا کر رہے ہو، کچھ مستقبل کی فکر کرو، کچھ آئندہ کے لئے بچت کے بارے میں سوچو، بڑی بڑی ذمہ داریاں ہیں تم پر۔ بچے ابھی چھوٹے ہیں، کل بڑے ہوں گے، ان کی ذمہ داریاں تم نے ادا کرنی ہیں۔ زیادہ جذباتی نہ بنو۔ کچھ اپنے خیر و شر اور نفع و نقصان کا خیال کرو۔

آیت کے آخر میں فرمایا وَمَنْ يَتَوَلَّ فَإِنَّ اللَّهَ هُوَ الْغَنِيُّ الْحَمِيدُ (اور جس نے رُخ پھیر لیا تو بے شک اللہ کسی کا محتاج نہیں اور بذات خود محمود ہے)۔ یہ اللہ کی طرف سے بڑا دو ٹوک انداز ہے۔ اتنی واضح آیات سامنے آنے کے بعد بھی اگر کوئی شخص دنیوی زندگی اور اسی کی نعمتوں کو اہمیت دے رہا ہے تو وہ کان کھول کر سن لے کہ اللہ کو کسی کی نیکی، ایثار، قربانی اور انفاق کی کوئی احتیاج نہیں۔ اللہ کا کوئی کام تمہارے جہاد یا انفاق نہ کرنے سے رکا ہوا نہیں۔ حدیثِ قدسی ہے:

يَا عِبَادِي لَوْ أَنَّ أَوْلَكُمْ وَآخِرَكُمْ، وَإِنْسَكُمْ وَجِنَّتُمْ. كَانُوا عَلَيَّ اتَّقَى قَلْبِ رَجُلٍ وَاحِدٍ مِّنْكُمْ. مَا زَادَ ذَلِكَ فِي مُلْكِي شَيْئًا. يَا عِبَادِي لَوْ أَنَّ أَوْلَكُمْ وَآخِرَكُمْ، وَإِنْسَكُمْ وَجِنَّتُمْ. كَانُوا عَلَيَّ أَفْجَرَ قَلْبِ رَجُلٍ وَاحِدٍ. مَا نَقَصَ ذَلِكَ مِنْ مُلْكِي شَيْئًا. يَا عِبَادِي لَوْ أَنَّ أَوْلَكُمْ وَآخِرَكُمْ، وَإِنْسَكُمْ

وَجِنَّتُمْ. قَامُوا فِي صَعِيدٍ وَاحِدٍ فَسَأَلُونِي. فَأَعْطَيْتُ كُلَّ إِنْسَانٍ مَسْأَلَتَهُ.

مَا نَقَصَ ذَلِكَ مِمَّا عِنْدِي إِلَّا كَمَا يَنْقُصُ الْمَخِيْطُ إِذَا أُدْخِلَ الْبَحْرَ.

”اے میرے بندو! اس میں شک نہیں کہ اگر تم سب اولین و آخرین، جن و انس اپنے میں سے سب سے زیادہ متقی آدمی کے موافق اپنے دل بنا لو تو (تم سب کا) یہ تقویٰ میری خدائی میں ذرا اضافہ نہ کر سکے گا۔ اے میرے بندو! اگر تم سب اولین و آخرین، جن و انس میں سے سب سے زیادہ گناہ گار آدمی کے دل کے موافق اپنا دل بنا لو تو (اُن کا) یہ گناہ گار ہونا میری خدائی میں سے ذرا بھی کمی نہیں کر سکتا۔ اے میرے بندو! اگر تم اولین و آخرین، جن و انس سب مل کر ایک میدان میں کھڑے ہو کر مجھ سے سوال کرو اور میں ہر شخص کا سوال پورا کر دوں تو (سب کا سوال پورا کرنے پر) میرے خزانوں میں سے صرف اتنی سی کمی آئے گی جتنا کہ سوئی کو سمندر میں ڈبو کر باہر نکالا جائے۔“ (مسلم)

بلاشبہ انسان اللہ کا ہر گھڑی محتاج ہے۔ یہ اُس کی ضرورت ہے کہ اپنی عاقبت سنوارنے کے لئے لگائے اللہ کی راہ میں مال اور جان لگائے۔ اللہ تعالیٰ ہم سب کو اس کی توفیق عطا فرمائے اور ہر قسم کی گمراہی سے محفوظ فرمائے۔ آمین!

پر بسنے والے لوگ اُس کے کئی کاری ہیں اور اُس کی رعیت شمار ہوتے ہیں۔ چنانچہ جاگیردار کبھی بھی برداشت نہیں کرے گا کہ جاگیردارانہ نظام ختم ہو جائے۔ وہ مخالفت کرے گا اور پھر اُس کے خلاف طاقت کا استعمال کرنا پڑے گا۔ یہ بات کہنا آسان نہیں ہے۔ جنگ اور خون ریزی کو پسند نہیں کیا جاتا۔ ٹھنڈی ٹھنڈی بات اور صرف دعوت و تبلیغ کے بیان ہی کو کافی سمجھا جاتا ہے۔ لیکن سورہ حدید کی اس آیت مبارکہ میں اس تلخ حقیقت کو بالکل کھلے انداز میں بیان کر دیا گیا ہے۔ ارشاد باری تعالیٰ ہے :

لَقَدْ أَرْسَلْنَا رُسُلَنَا بِالْبَيِّنَاتِ -- بلاشبہ ہم نے بھیجا اپنے رسولوں کو واضح نشانوں کے ساتھ -- وَأَنْزَلْنَا مَعَهُمُ الْكِتَابَ وَالْمِيزَانَ -- اور ہم نے نازل کیں اُن کے ساتھ کتابیں اور ترازو (نظام عدل) -- لِيَقُومَ النَّاسُ بِالْقِسْطِ -- تاکہ لوگ عدل پر قائم ہوں -- وَأَنْزَلْنَا الْحَدِيدَ فِيهِ بَأْسٌ شَدِيدٌ -- اور ہم نے لوہا بھی اتارا ہے جس میں شدید جنگ کی صلاحیت ہے -- وَمَنْفَعٌ لِلنَّاسِ -- اور لوگوں کے لئے دیگر فائدے بھی ہیں -- وَلِيَعْلَمَ اللَّهُ مَنْ يَنْصُرُهُ وَرُسُلَهُ بِالْغَيْبِ -- تاکہ اللہ ظاہر کر دے کہ کون غیب میں رہتے ہوئے اُس کی اور اُس کے رسولوں کی مدد کرتا ہے -- إِنَّ اللَّهَ قَوِيٌّ عَزِيزٌ ﴿﴾

بے شک اللہ بڑا قوی اور زبردست ہے۔

مناسب ہوگا کہ اس آیت میں بیان کیے گئے مضامین پر تفصیلی غور و فکر کیا جائے۔

لَقَدْ أَرْسَلْنَا رُسُلَنَا بِالْبَيِّنَاتِ وَأَنْزَلْنَا مَعَهُمُ الْكِتَابَ وَالْمِيزَانَ

”بلاشبہ ہم نے بھیجا اپنے رسولوں کو واضح نشانوں کے ساتھ اور ہم نے نازل کیں اُن کے

ساتھ کتابیں اور ترازو۔“

آیت کے اس حصہ کو سمجھنے کے لئے ضروری ہے کہ ہم اس آیت کا سورہ صاف کی مرکزی آیت یعنی آیت 9 کے ساتھ تقابلی مطالعہ کریں۔ سورہ حدید کی اس آیت میں تمام رسولوں کا مقصد بعثت

منتخب نصاب حصہ ششم

سورہ حدید حصہ ششم : آیت 25

تمام رسولوں کا مشن - نظام عدل کا قیام

أَعُوذُ بِاللَّهِ مِنَ الشَّيْطَانِ الرَّجِيمِ ﴿﴾ بِسْمِ اللَّهِ الرَّحْمَنِ الرَّحِيمِ ﴿﴾

لَقَدْ أَرْسَلْنَا رُسُلَنَا بِالْبَيِّنَاتِ وَأَنْزَلْنَا مَعَهُمُ الْكِتَابَ وَالْمِيزَانَ لِيَقُومَ النَّاسُ

بِالْقِسْطِ وَأَنْزَلْنَا الْحَدِيدَ فِيهِ بَأْسٌ شَدِيدٌ وَمَنْفَعٌ لِلنَّاسِ وَلِيَعْلَمَ اللَّهُ مَنْ يَنْصُرُهُ

وَرُسُلَهُ بِالْغَيْبِ إِنَّ اللَّهَ قَوِيٌّ عَزِيزٌ ﴿﴾

یہ سورہ حدید کی وہ اہم ترین آیت ہے جس میں انقلابی مضمون اپنے عروج پر ہے۔ انقلاب کہتے ہیں کسی معاشرے میں رائج نظام کی تبدیلی کو۔ ظاہر ہے اس کے لئے رائج الوقت نظام کو پہلے تلپٹ کرنا پڑتا ہے اور پھر اُس کی جگہ نیا نظام آتا ہے۔ انقلاب لانے کے لئے پہلے وعظ، نصیحت، تلقین اور تبلیغ کی جاتی ہے لیکن اس کے بعد ایک مرحلہ آتا ہے جہاں طاقت استعمال کرنی پڑتی ہے۔ تلقین و تعلیم، وعظ و نصیحت اور دعوت و تبلیغ کے نتیجے میں تمام طبقات سے نیک سرشت لوگ دعوت قبول کر لیتے ہیں۔ البتہ وہ لوگ انقلابی دعوت کی راہ میں رکاوٹ ڈالتے ہیں جن کے رائج الوقت نظام کے ساتھ مفادات وابستہ ہوتے ہیں۔ جیسے ہمارے معاشرے میں جاگیردار کا ایک اپنا مقام ہے۔ وہ پورے علاقے کا مالک اور بادشاہ سمجھا جاتا ہے۔ وہاں

بیان کیا گیا ہے جبکہ سورہ صُف کی آیت 9 میں نبی اکرم ﷺ کا مقصد بعثت بیان کیا گیا :

هُوَ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ لِيُظْهِرَهُ عَلَى الدِّينِ كُلِّهِ

وَلَوْ كَرِهَ الْمُشْرِكُونَ ﴿﴾

”وہی ہے (اللہ) جس نے بھیجا اپنے رسول کو کامل ہدایت کے ساتھ اور سچے دین کے ساتھ تاکہ وہ اُسے غالب کر دیں کل نظام زندگی پر اور چاہے مشرکین کو کتنا ہی ناگوار گزرے۔“

مذکورہ بالا دونوں آیات کے تقابلی مطالعہ سے حسب ذیل اہم نکات کا فہم حاصل ہوتا ہے :

i- سورہ حدید کی آیت میں الفاظ آئے لَقَدْ أَرْسَلْنَا رُسُلَنَا - بلاشبہ ہم نے بھیجا اپنے رسولوں کو۔ سورہ صُف کی آیت میں فرمایا هُوَ الَّذِي أَرْسَلَ رَسُولَهُ - وہی ہے (اللہ) جس نے بھیجا اپنے رسول ﷺ کو۔ روئے ارضی پر قافلہ انسانیت اور قافلہ نبوت و رسالت نے بیک وقت سفر شروع کیا۔ حضرت آدم پہلے انسان بھی تھے اور پہلے نبی بھی۔ قافلہ انسانیت بھی ارتقائی مراحل طے کرتا رہا اور قافلہ نبوت بھی۔ تمام رسولوں کا مقصد بعثت تھا قیام عدل۔ یہ مقصد ایک اتمامی اور تکمیلی شان اختیار کر گیا رسالت محمدی ﷺ میں جس کا ذکر سورہ صُف کی آیت میں ہے۔

ii- سورہ حدید کی آیت میں فرمایا کہ تمام رسول بیانات اور کتابیں لے کر آئے۔ کتاب کا لفظ عام فہم اور واضح ہے۔ البتہ بیانات کا مفہوم وضاحت طلب ہے۔ بیانات جمع ہے بیسنت کی اور بیسنت مؤنث ہے بین کی۔ بین کہتے ہیں ایسی چیز یا دلیل کو جو بالکل واضح ہو۔ یہ لفظ دو اعتبارات سے انبیاء و رسل کے بارے میں آتا ہے۔ ایک تو یہ کہ جو تعلیمات وہ لے کر آتے تھے اور جن باتوں کو ماننے کی وہ دعوت دیتے تھے وہ بالکل واضح اور روشن ہیں۔ دوسرے معجزات جو نبوت و رسالت کا واضح ثبوت ہوتے ہیں۔ نبی اکرم ﷺ کے لئے اللہ نے کتاب اور معجزے کو جمع فرمادیا تھا۔ آپ ﷺ کا سب سے بڑا معجزہ قرآن ہی ہے

جس کی نظیر پیش کرنے کا قرآن نے کئی بار چیلنج دیا اور جو قیامت تک کے لئے محفوظ کر دیا گیا ہے۔ اسی لئے سورہ صُف کی آیت میں بیانات اور کتابوں کی جگہ الٰہی آیت ہے جو قرآن حکیم ہی کا ایک صفاتی نام ہے۔

iii- سورہ حدید کی آیت میں فرمایا کہ اللہ نے رسولوں کے ساتھ میزان نازل کیا۔ میزان وزن سے بنا ہے یعنی تولنے والی شے جسے ہم ترازو کہتے ہیں۔ اس کے دونوں پلڑے برابر ہوتے ہیں، ان میں توازن ہوتا ہے، اسی سے مفہوم پیدا ہوا توازن کا۔ سورہ صُف کی آیت میں میزان کے مقابل دین حق یعنی عادلانہ نظام کی اصطلاح وارد ہوئی ہے۔ گویا میزان وہ نظام فکر و عمل ہے جس میں توازن پایا جائے۔ جس میں ہر ایک کے حقوق و اختیارات کا عدل کے ساتھ تعین ہو جائے۔ انسانی تمدن کے بعض مسائل بہت پیچیدہ ہیں جیسے مرد و عورت، والدین و اولاد، سرمایہ و محنت اور فرد و اجتماعیت کے مابین حقوق اور اختیارات کا معاملہ۔ عادلانہ نظام وہ ہے جو ان پیچیدہ مسائل کے لئے متوازن رہنمائی فراہم کرے۔ اللہ نے اپنے آخری رسول ﷺ کو وہ نظام حق دیا جو زندگی کے جملہ پہلوؤں کا احاطہ کرتا ہے اور جس میں انسانی تمدن کے تمام پیچیدہ مسائل کا متوازن حل موجود ہے۔

## لِيُقِيمَ النَّاسُ بِالْقِسْطِ

”تاکہ لوگ عدل پر قائم ہوں۔“

آیت کے اس حصہ میں اللہ تعالیٰ نے تمام رسولوں کی بعثت کا مقصد بتایا ہے قیام عدل۔ اس کے مقابل سورہ صُف کی آیت 9 میں فرمایا لِيُظْهِرَهُ عَلَى الدِّينِ كُلِّهِ - تاکہ رسول ﷺ غالب کر دیں دین حق کو کل نظام زندگی پر۔ گویا قیام عدل کا واحد طریقہ یہ ہے کہ اللہ کے دین کو غالب کر دیا جائے۔

سورہ حدید کی آیت کے اس حصہ سے ہمیں رہنمائی ملتی ہے کہ اس دنیا میں اعلیٰ ترین مشن

کیا ہو سکتا ہے؟ دنیا میں بھلائی کے کام کئی نوعیت کے ہو سکتے ہیں مثلاً خدمتِ خلق، اصلاحِ معاشرہ، اصلاحِ رسومات، اصلاحِ عقائد، تعلیمی و تدریسی خدمت اور تزکیہٴ نفس کا کام۔ بلاشبہ اللہ کے رسولوں نے مذکورہ بالا خیر کے کام بھی کیے لیکن ان کا اصل مشن تھا دنیا میں عدل کا قیام۔ انہیں کتاب صرف اس لئے نہیں دی گئی تھی کہ اُس کی تلاوت کے ذریعہ حصولِ ثواب یا ایصالِ ثواب کر لیا جائے بلکہ مقصود یہ تھا کہ کتاب کی تعلیمات پر مبنی عادلانہ نظام قائم کیا جائے۔ شریعت کی میزان اللہ نے اس لئے عطا فرمائی کہ اُسے نصب کیا جائے۔ بہترین نظامِ عدل و قسط اگر کتابوں میں لکھا ہوا ہے تو بے معنی ہے جب تک کہ وہ بالفعل نافذ نہ ہو۔

• قیامِ عدل ہی دینِ اسلام کا ایک امتیازی وصف (Catch Word) ہے۔ اس حوالے سے مندرجہ ذیل نکات قابلِ توجہ ہیں:

i - سورہ آل عمران آیت 18 میں بڑے جلالی اسلوب میں قیامِ عدل کو اللہ تعالیٰ کی خصوصی شان قرار دیا گیا:

شَهِدَ اللَّهُ أَنَّهُ لَا إِلَهَ إِلَّا هُوَ ۖ وَالْمَلَائِكَةُ وَأُولُو الْعِلْمِ قَانِمًا بِالْقِسْطِ ۗ لَا إِلَهَ إِلَّا هُوَ الْعَزِيزُ الْحَكِيمُ ﴿۸﴾

”گواہی دیتا ہے اللہ کہ اُس کے سوا کوئی معبود نہیں اور فرشتے اور صاحبانِ علم، قائم کرنے والا ہے عدل کا، اُس کے سوا کوئی معبود نہیں، زبردست ہے بڑی حکمت والا۔“

ii - قرآن حکیم میں تین بار (المائدہ: 42، الحجرات: 9، الممتحنہ: 8) یہ الفاظ آئے کہ

iii - اللہ تعالیٰ کی تین صفات کا تعلق عدل سے ہے یعنی ”العدل“، ”العادل“ اور ”المقسط“۔ ”العدل“ مصدر ہے اور یہ لفظ صفت کے طور پر نہیں آتا لیکن اللہ کا یہ بھی ایک صفاتی نام ہے۔ گویا اللہ سرِ پا عدل ہے۔

iv - قرآن حکیم میں اہل ایمان کو عدل کرنے اور اس کا علمبردار بننے کا حکم دیا گیا:

إِنَّ اللَّهَ يَأْمُرُكُمْ أَنْ تُؤَدُّوا الْأَمَانَاتِ إِلَىٰ أَهْلِهَا وَإِذَا حَكَمْتُمْ بَيْنَ النَّاسِ أَنْ تَعْدِلُوا بِالْعَدْلِ (النساء: 58)

”بے شک اللہ تعالیٰ تمہیں حکم دیتا ہے کہ امانت حوالے کر دو اُس کے جو اس کا حق دار ہے اور جب لوگوں کے درمیان فیصلہ کرنے لگو تو فیصلہ کیا کرو عدل کے ساتھ۔“

يَا أَيُّهَا الَّذِينَ آمَنُوا كُونُوا قَوَّامِينَ بِالْقِسْطِ شُهَدَاءَ لِلَّهِ وَلَوْ عَلَىٰ أَنْفُسِكُمْ أَوِ الْوَالِدِينَ وَالْأَقْرَبِينَ (النساء: 135)

”اے ایمان والو! ہو جاؤ عدل پر قائم ہونے والے اور گواہ اللہ کے لئے، خواہ (اس میں) تمہارا یا تمہارے ماں باپ اور رشتہ داروں کا نقصان ہی ہو۔“

يَا أَيُّهَا الَّذِينَ آمَنُوا كُونُوا قَوَّامِينَ لِلَّهِ شُهَدَاءَ بِالْقِسْطِ وَلَا يَجْرِمَنَّكُمْ شَنَاٰنُ قَوْمٍ عَلَىٰ أَلَّا تَعْدِلُوا ۗ اِعْدِلُوا هُوَ أَقْرَبُ لِلتَّقْوَىٰ (المائدہ: 8)

”اے ایمان والو! کھڑے ہو جاؤ اللہ کے لئے عدل کی گواہی دینے والے بن کر اور لوگوں کی دشمنی تمہیں اس بات پر آمادہ نہ کرے کہ عدل چھوڑ دو (بلکہ) عدل کرو کہ یہی پرہیزگاری کی بات ہے۔“

v - سورہ شوریٰ آیت 15 میں نبی اکرم ﷺ سے فرمایا گیا کہ اعلان کر دیجئے:

وَأْمُرْتُ لِأَعْدِلَ بَيْنَكُمْ

”اور مجھے حکم دیا گیا ہے کہ میں تمہارے درمیان عدل کروں۔“

vi - اس دنیا میں عادلانہ نظام کا قیام اعلیٰ ترین خدمتِ خلق ہے۔ ظالمانہ نظام مسلسل مظلوم پیدا کرتا رہتا ہے اور اس کے تحت سماجی خدمت کے کاموں سے محض چند مظلوموں کی دادرسی ہوتی ہے۔ پائیدار خدمتِ خلق یہ ہے کہ مظلوم پیدا کرنے والے نظام ہی کو جڑ سے اکھاڑ دیا جائے۔

۷ - عادلانہ نظام کا قیام دنیا اور آخرت دونوں اعتبار سے انسانوں کے لئے رحمت ہے۔ دنیا میں سکون محسوس ہوتا ہے کہ کوئی ہمارا استحصال نہیں کر رہا اور ہمارے حقوق ہمیں حاصل ہو رہے ہیں۔ اس پر سکون ماحول ہی میں انسان آخرت کی تیاری کے لئے اپنا مقصد زندگی یعنی اللہ کی عبادت کے لئے بھی یکسو ہو سکتا ہے۔ اس کے برعکس ظالمانہ نظام سب سے بڑا پردہ بن جاتا ہے خالق و مخلوق کے درمیان اور رکاوٹ بن جاتا ہے آخرت کی تیاری کے لئے۔ اس نظام میں انسانوں کی ایک عظیم اکثریت حیوانوں کی سطح پر آجاتی ہے۔ اُن کی زندگی کا صرف ایک مقصد رہ جاتا ہے اور وہ یہ کہ کسی طرح اپنے لئے دو وقت کی روٹی اور ضروریات زندگی کا سامان پورا کر سکیں۔ اب اُن کے لئے کہاں اس کا موقع ہے کہ وہ دینی تقاضے ادا کریں، اللہ سے لو لگا کر لذت مناجات اور حلاوت دعا کی سعادت حاصل کر کے آخرت کی تیاری کر سکیں۔ شاہ ولی اللہ دہلویؒ کے بقول، دولت کی غیر منصفانہ تقسیم ایک دودھاری تلوار کی طرح انسانوں کا استحصال کرتی ہے۔ اس سے انسانوں کی دنیا و آخرت دونوں ہی برباد ہو جاتی ہیں۔ سرمایہ داروں کا طبقہ مال حرام پر عیش تو کرتا ہے لیکن روحانی سکون سے محروم ہو جاتا ہے اور عیش میں یاد خدا اور فکرِ آخرت سے غافل رہتا ہے۔ پھر حدیث نبوی ﷺ کے مطابق حرام کمائی سے پلنے والا جسم جہنم ہی میں جانے کا حق دار ہے (مسند احمد)۔ دوسری طرف غریب کو ضروریاتِ زندگی کی فکر نہ صرف ہر وقت ستائے رکھتی ہے بلکہ آخرت کی تیاری سے بھی بیگانہ رکھتی ہے اور نوبت یہاں تک پہنچ سکتی ہے کہ حدیث نبوی ﷺ اِنَّ الْفَقْرَ يَكَاذُ يَكُوْنُ كُفْرًا (بیشک قریب ہے کہ فقر، کفر تک پہنچ جائے۔ الجامع الصغیر) کے مصداق انسان کو مایوسی کفر تک لے جاتی ہے۔

لہذا ضروری ہے کہ وہ نظام عدل قسط قائم کیا جائے جس میں ہر ایک کو اُس کا جائز حق

ملے، کوئی کسی دوسرے کے حق پر وہ دست درازی نہ کر سکے، وسائل اور دولت کی تقسیم منصفانہ ہو، مواقع ہوں تو سب کے لئے یکساں ہوں، تمیز بند و آقا ختم ہو جائے، کوئی کسی کے تحت دبا اور کچلا ہو نہ ہو اور سب انسان واقعی آپس میں بھائی بھائی اور اللہ کے بندے بن جائیں۔

### وَأَنْزَلْنَا الْحَدِيدَ فِيهِ بَأْسٌ شَدِيدٌ وَمَنَافِعُ لِلنَّاسِ

”اور ہم نے لوہا بھی اتارا ہے جس میں شدید جنگ کی صلاحیت ہے اور لوگوں کے لئے دیگر فائدے بھی ہیں۔“

آیت کے اس حصہ میں لوہے کی افادیت کی طرف رہنمائی کی گئی ہے۔ بلاشبہ لوہا کئی مفید اشیاء مثلاً کئی قسم کے آلات، ذرائع آمد و رفت، برتن، فرنیچر اور دیگر ضروریاتِ زندگی بنانے کے لئے استعمال ہوتا ہے لیکن اس کی اصل خوبی یہ ہے کہ اس میں اللہ نے شدید قوتِ حرب و ضرب رکھی ہے اور اسلحہ و دیگر عسکری ساز و سامان کی تیاری میں یہ کلیدی اہمیت رکھتا ہے۔

آیت کے اس حصہ میں دراصل اس حقیقت کی طرف اشارہ ہے کہ نظام عدل کا قیام پُر امن طریقہ کار سے ممکن نہیں، اس کے لئے تصادم ناگزیر ہے اور لوہے کی عسکری خوبی کو بروئے کار لاتے ہوئے طاقت کا استعمال لازماً کرنا پڑے گا۔ اس کی وجہ یہ ہے کہ کوئی ظالمانہ اور استحصالی نظام از خود جڑیں نہیں چھوڑا کرتا۔ اس نظام سے باختیار طبقہ کے کچھ مفادات اور چودھراہٹیں وابستہ ہوتی ہیں۔ یہ طبقہ دوسروں کے حقوق غصب کر کے عیاشی کر رہا ہوتا ہے۔ یہ طبقہ آسانی سے اپنے مفادات دستبردار نہیں ہوتا۔ جب بھی کوئی تحریک اس طبقہ کے ظلم کو ختم کرنے کے لئے اُٹھتی ہے تو یہ طبقہ اپنے مفادات کے تحفظ کی خاطر اس تحریک کو کچلنے کے لئے پوری قوت صرف کرتا ہے اور یوں مسلح تصادم کا مرحلہ آ کر رہتا ہے۔

مسلم تصادم کی نوبت انقلابی عمل کے دوران آخری مرحلہ کے طور پر آتی ہے۔ پہلے دعوت دی جاتی ہے اور بات سمجھانے کا حق ادا کیا جاتا ہے۔ اس دوران مخالفت کے جواب میں کسی رد عمل کا مظاہرہ نہ کر کے یعنی **Passive Resistance** کے ذریعہ مخالفین پر ایک اخلاقی اثر بھی ڈالا جاتا ہے۔ اب جن لوگوں کے دل میں واقعی خیر ہوتا ہے وہ وعظ و نصیحت اور انقلابی جماعت کے اخلاقی طرز عمل سے متاثر ہو کر انقلابی دعوت قبول کر لیتے ہیں۔ البتہ جو لوگ ابوجہل کی طرح لاتوں کے بھوت ہوتے ہیں، ان کے ساتھ مسلح تصادم کا مرحلہ آتا ہے اور ان کے خلاف خلاف لوہے کی طاقت استعمال کی جاتی ہے تاکہ قیام عدل کا مشن پورا کیا جاسکے۔

اگر مقصد صرف افراد کی اصلاح اور ان کا تزکیہ نفس ہو تو پھر درس گا ہیں اور خانقاہیں بنا کر بھی مقصد پورا کیا جاسکتا ہے۔ مخالفت اس کام میں بھی ہو سکتی ہے لیکن اسے جھیل کر کام جاری رکھا جاسکتا ہے اور کسی خون ریزی کی نوبت نہیں آتی۔ البتہ اگر پیش نظر وہ کام ہے جس کے لئے اللہ نے رسولوں کو بھیجا، یعنی ظالمانہ نظام کو ملیا میٹ کر کے عادلانہ نظام قائم کرنا ہو تو پھر میدان میں آنا پڑے گا، باطل سے نیچے آزمائی کرنی پڑے گی اور جان کی بازیاب لگانی پڑیں گی۔ نظام کی تبدیلی مسلح تصادم کے بغیر ممکن نہیں۔ اسی لئے اللہ نے قرآن حکیم میں اپنے محبوب بندوں کی صفات بیان کرتے ہوئے خاص طور پر ان کی اللہ کی راہ میں لڑنے کی شان کو نمایاں کیا:

إِنَّ اللَّهَ يُحِبُّ الَّذِينَ يُقَاتِلُونَ فِي سَبِيلِهِ صَفًا كَانَهُمْ بُنْيَانًا

مَرُضُونَ ﴿٤﴾ (الصف: 4)

”بلاشبہ اللہ تو محبت کرتا ہے ان سے جو جنگ کرتے ہیں اُس کی راہ میں جم کر صرف درصف

گویا کہ وہ ہیں سیسہ پلائی ہوئی دیوار۔“

وَكَأَيِّن مِّن نَّبِيٍّ قَاتَلَ مَعَهُ رِبِّيُّونَ كَثِيرٌ فَمَا وَهَنُوا لِمَا أَصَابَهُمْ فِي سَبِيلِ اللَّهِ

وَمَا ضَعُفُوا وَمَا اسْتَكَانُوا وَاللَّهُ يُحِبُّ الصَّابِرِينَ ﴿١٤٦﴾

”اور کتنے ہی نبی ایسے گزرے ہیں کہ جن کے ساتھ مل کر بہت سے اللہ والوں نے جنگ کی تو انہوں نے ہمت نہ ہاری اُن تکالیف پر جو انہیں اللہ کی راہ میں پیش آئیں، نہ وہ کمزور پڑے اور نہ باطل کے سامنے دبے اور اللہ ایسے ہی صبر کرنے والوں سے محبت کرتا ہے۔“ (آل عمران: 146)

مِنَ الْمُؤْمِنِينَ رِجَالٌ صَدَقُوا مَا عَاهَدُوا اللَّهَ عَلَيْهِ فَمِنْهُمْ مَّنْ قَضَىٰ نَحْبَهُ  
وَمِنْهُمْ مَّنْ يَنْتَظِرُ وَمَا بَدَّلُوا تَبْدِيلًا ﴿٢٣﴾ (الاحزاب: 23)

”مومنوں میں وہ جو اس مرد بھی ہیں جنہوں نے سچ کر دکھایا وہ عہد جو انہوں نے اللہ سے کیا تھا تو ان میں کچھ ایسے ہیں جو اپنی نذر (جان) پیش کر چکے اور کچھ ایسے ہیں کہ انتظار کر رہے ہیں اور انہوں نے (اپنے عہد کی بات کو) ذرا بھی نہیں بدلا۔“

إِنَّ اللَّهَ اشْتَرَىٰ مِنَ الْمُؤْمِنِينَ أَنفُسَهُمْ وَأَمْوَالَهُم بِأَنَّ لَهُمُ الْجَنَّةَ  
يُقَاتِلُونَ فِي سَبِيلِ اللَّهِ فَيَقْتُلُونَ وَيُقْتَلُونَ

”بے شک اللہ تعالیٰ نے اہل ایمان کی جانیں اور مال خرید لئے ہیں جنت کے عوض وہ اللہ کی راہ میں لڑتے ہیں، قتل کرتے ہیں (کافروں کو) اور قتل کئے جاتے ہیں۔“  
نبی اکرم ﷺ نے جھجھوڑنے کے انداز میں فرمایا:

”مَنْ مَاتَ وَ لَمْ يَغْزُ ، وَ لَمْ يُحَدِّثْ بِهٖ نَفْسَهٗ ، مَاتَ عَلٰى شُعْبَةٍ مِّنْ نَّفَاقٍ“  
”جس کی موت اس حال میں واقع ہوئی کہ نہ اُس نے کبھی (اللہ کی راہ میں) جنگ کی اور نہ ہی اُس کے دل میں اس کی آرزو پیدا ہوئی تو اُس کی موت ایک طرح کے نفاق

پر واقع ہوئی۔“ (مسلم)

نکل کر خانقاہوں سے ادا کر رسم شبیریؒ

کہ فقرِ خانقاہی ہے فقط اندوہ و دلگیری



آیت کے اس حصہ سے یہ بھی واضح ہو گیا کہ نظام کی تبدیلی کسی پُر امن طریقہ کار سے ممکن نہیں۔ ایک رائے یہ پیش کی جاتی ہے کہ ہم محض تبلیغ کے ذریعہ ہی خاموش انقلاب برپا کر سکتے ہیں۔ اسی طرح یہ بھی تصور ہے کہ انتخابی ریاست میں حصہ لے کر بھی انقلاب لایا جاسکتا ہے۔ تجربات شاہد ہیں کہ استحصالی اور جبر کرنے والے طبقات کبھی بھی پُر امن طور پر اپنے مفادات چھوڑنے پر تیار نہیں ہوتے۔ یہی وجہ ہے کہ تاریخ انسانی میں آج تک کوئی انقلاب بغیر مسلح تصادم کے نہیں آیا۔ اگر ایسا ممکن ہوتا تو رحمۃ العالمین جناب نبی کریم ﷺ تلوار تو کجا ایک چھڑی تک اپنے ہاتھ میں نہ لیتے اور صرف اپنی موثر تبلیغ کے ذریعہ ہی حق کو غالب فرمادیتے، لیکن آپ ﷺ کو بھی غلبہ دین کے لئے تلوار اٹھانا پڑی اور اپنے انتہائی محبوب اور تربیت یافتہ ساتھیوں کی جانوں کا نذرانہ پیش کرنا پڑا۔

آیت کا یہ حصہ اُس مغالطہ کا بھی ازالہ کرتا ہے جو مستشرقین کو نبی اکرم ﷺ کی سیرت کے حوالے سے محسوس ہوتا ہے۔ انہیں آپ ﷺ کی مکی زندگی تو نبوی نظر آتی ہے لیکن مدنی زندگی میں آپ ﷺ کے ہاتھ میں تلوار دیکھ کر انتشارِ ذہنی کا شکار ہو جاتے ہیں۔ سن 6 ہجری ی میں بظاہر دہرے صلح حدیبیہ کرتے ہوئے وہ آپ ﷺ کو نبوی رنگ میں دیکھتے ہیں لیکن سن 8 ہجری میں ابوسفیان کی عاجزانہ درخواست کے باوجود آپ ﷺ کی طرف سے صلح کی تجدید نہ کرنا انہیں سمجھ نہیں آتا۔ حالانکہ بات واضح ہے کہ آپ ﷺ کا مقصد تھا عادلانہ نظام کا قیام۔ اس مقصد کے حصول کے لئے جس وقت جو طرز عمل مفید تھا آپ ﷺ نے اُس کو اختیار فرمایا۔ اس مقصد کے لئے ابتداء میں دعوت و تبلیغ کی جاتی ہے اور برائی کا جواب اچھائی سے دیا جاتا ہے:

إِذْفَعُ بِالَّتِي هِيَ أَحْسَنُ فَإِذَا الَّذِي بَيْنَكَ وَبَيْنَهُ عَدَاوَةٌ كَأَنَّهُ وَلِيٌّ حَمِيمٌ ﴿34﴾  
 ”جواب دو (بدی کا) اُس طور پر جو بہت اچھا ہو۔ تو وہ کہ جس کے اور تمہارے درمیان دشمنی ہے ایسے ہو جائے گا جیسے گرم جوش دوست۔“ (حم السجدة: 34)

البتہ جو لوگ تبلیغ کے ذریعہ حق قبول کرنے کو تیار نہیں ہوتے اور ظلم کا بازار گرم رکھنا چاہتے ہیں، تو پھر ان کی برائی کا جواب ویسی ہی برائی سے دیا جاتا ہے:

وَجَزَاءُ سَيِّئَةٍ سَيِّئَةٌ مِّثْلُهَا (الشورى: 40)  
 ”اور برائی کا بدلہ تو اُسی طرح کی برائی ہے۔“

یہ ہے وہ توازن جو صرف دین اسلام کی امتیازی شان ہے۔ اسلامی تعلیمات میں اصلاح حال کے لئے نرمی بھی اور سختی بھی، عنف و درگزر بھی ہے اور قصاص بھی، تہشیر بھی ہے اور انداز بھی۔

### دورِ حاضر میں انقلابی عمل

دورِ حاضر میں مسلح تصادم کے حوالے سے کچھ مشکلات درپیش ہیں۔ نبی کریم ﷺ نے جس دائرہ کار میں انقلاب کی تکمیل فرمائی، وہاں ایک منظم ریاست قائم نہ تھی۔ ہمیں اس وقت ایک ایسے معاشرے میں کام کرنا ہے جہاں ایک ریاست منظم اور موثر طاقت کے ساتھ کارفرما ہے اور وہ نہ صرف اجتماعی بلکہ بعض اعتبارات سے انفرادی معاملات زندگی پر بھی حاوی ہے۔ پھر ریاست میں برسرِ اقتدار طبقہ کے پاس اپنے قائم کردہ نظام کے تحفظ کے لئے ہر طرح کے اسباب و وسائل اور لاکھوں کی تعداد میں جدید ترین ہتھیاروں سے لیس، ہمہ وقت اور تربیت یافتہ افواج موجود ہیں۔ دوسری طرف عوام بالکل نہتے ہیں۔ اس وجہ سے حکومت کے خلاف کسی مسلح تصادم میں کامیابی کا امکان مشکل نظر آتا ہے۔

مسلح تصادم کے حوالے سے مسلم معاشرے میں ایک اور مشکل یہ ہے کہ مقابلہ باطل نظام کے محافظ کلمہ گو مسلمانوں سے ہے۔ کلمہ گو مسلمان حکمرانوں سے تصادم کے لئے فقہاء نے دو شرائط بیان کی ہیں۔ پہلی یہ کہ حکمران کھلم کھلا کفر کا نفاذ کر رہے ہوں اور دوسری یہ کہ

مناسب اسباب اس حد تک فراہم کر لئے جائیں کہ فتح کا غالب امکان محسوس ہو۔ یہ بات بیان کی جا چکی ہے کہ موجودہ دور میں اسباب یعنی ہتھیاروں اور عسکری تربیت کے اعتبار سے حکومت اور عوام میں بہت زیادہ عدم توازن ہے اور حکومت کے ساتھ مسلح تصادم کی صورت میں فتح کا امکان محسوس نہیں ہوتا۔

ان حالات میں اسلامی انقلاب کا آخری مرحلہ پُر امن اور غیر مسلح منظم احتجاج کے ذریعہ طے کیا جاسکتا ہے۔ اس احتجاج میں کسی ایسے منکر کے خلاف احتجاج کرنا ضروری ہوگا جس کا خلاف شرع ہونا تمام دینی طبقات کے نزدیک مسلم ہو۔ مثال کے طور پر عریانی و فحاشی کی اشاعت، سودی معیشت کی ترویج وغیرہ۔ ایسے منکر کے خلاف اقدام ریاست کے اہم اداروں کے پُر امن گھیراؤ اور رسول نافرمانی کی تحریک کے ذریعہ ہو سکتا ہے۔ ان پُر امن اور منظم مظاہروں کے ذریعہ سے حکومت وقت کو مجبور کیا جائے گا کہ وہ اُس منکر کا قلع قمع کرے اور اس کے سدباب کے لئے قانون سازی کرے۔ یہ طریقہ حکومت کے خلاف بغاوت کا نہیں اور نہ ہی قوم کو خانہ جنگی میں مبتلا کرنے کا ہے۔ پھر اس طریقہ میں اقتدار کی طلب بھی نہیں بلکہ مسلمان حکمرانوں سے مسلم معاشرے میں منکرات کو ختم کرنے اور شریعت اسلامی کے مطابق قانون سازی کرنے کا مطالبہ ہے۔ اگر حکومت یہ مطالبہ نہیں مانتی تو پھر مظاہرین کو قید و بند کی صعوبتیں جھیلنے، تشدد برداشت کرنے اور یہاں تک کہ جانیں قربان کرنے کے لئے تیار رہنا ہوگا۔ یہ طرز عمل اُن صحابہ کرامؓ کے اُسوہ پر چلنے والا ہوگا جنہوں نے مکی دور میں ہر طرح کی تکالیف برداشت کیں لیکن جواب میں کوئی اقدام نہ کرتے ہوئے اپنے موقف پر ڈٹ کر صبر کا مظاہرہ کیا۔

البتہ اس طرح کے پُر امن احتجاج سے قبل ضروری ہے کہ :

i- انقلابی جماعت نے اپنے معاشرے میں دعوت کا حق ادا کیا ہو۔ بڑی وضاحت کے ساتھ اسلامی انقلاب کے لئے جدوجہد کی فریضیت، اسلامی انقلاب کے برپا کرنے کی

اہمیت اور اُس کی برکات لوگوں کے سامنے پیش کی ہوں۔ ذہنوں میں اٹھنے والے سوالات و اعتراضات کے جوابات دیے ہوں۔

ii- انقلابی جماعت میں شامل کارکنان نے اپنے اپنے دائرہ کار میں شریعت کے احکامات پر امکانی حد تک عمل کر کے سیرت و کردار کا لوہا منوایا ہو۔ عوام الناس اُن کے قول و فعل کی مطابقت کے قائل ہوں۔ اُنہوں نے تزکیہ کے مراحل طے کئے ہوں، اُن کا مطلوب و مقصود اللہ کی رضا کا حصول اور نجاتِ اخروی ہو اور اُن کے دل راہِ حق میں جان دینے کے لئے بے چین ہوں۔

3- انقلابی جماعت ایک شخص کی قیادت میں احکامات سننے اور ماننے کے اصول پر پوری طرح سے منظم ہو۔ مختلف مناصب پر تربیت یافتہ افراد فائز ہوں اور کارکنان، نظم کے خوگر ہونے کا ثبوت دے چکے ہوں۔

مندرجہ بالا مراحل طے کر کے ہی انقلابی جماعت کو انقلاب کے آخری مرحلے یعنی میدان میں آکر پُر امن احتجاج کا آغاز کرنا چاہیے۔

پُر امن اور منظم احتجاج کے تین ممکنہ نتائج برآمد ہو سکتے ہیں :

i- حکومت ان مظاہروں کے نتیجے میں پسپائی اختیار کرے اور منکرات کے خاتمے اور حدود اللہ کے نفاذ کا آغاز کر دے۔ اس طرح انقلابی جماعت ایک ایک منکر کو ختم کروا کر حدود اللہ کا نفاذ کرواتی رہے گی اور پورا نظام درست ہونے تک یہ جدوجہد جاری رہے گی۔

ii- حکومت انقلابی تحریک کو اپنے خلاف انا کا مسئلہ بنا لے اور اپنی بقاء اور مفادات کے تحفظ کے لئے تحریک کو مکمل طور پر کچلنے کا فیصلہ کرے۔ اس صورت میں حکومت پر قابض مفاد یافتہ طبقات، ریاست کی پولیس اور فوج کو اس تحریک کو کچلنے کے لئے بے دریغ استعمال کریں گے۔ لاطھیاں برسائی جائیں گی، آنسو گیس کے شیل چھینکے

یہ چمن معمور ہوگا نغمہ توحید سے

وَلْيَعْلَمَ اللَّهُ مَنْ يَنْصُرُهُ وَرُسُلَهُ بِالْغَيْبِ

”تا کہ اللہ ظاہر کر دے کہ کون غیب میں رہتے ہوئے اُس کی اور اُس کے رسولوں کی

مدد کرتا ہے۔“

آیت کے اس حصہ میں لِيَعْلَمَ کا لفظی ترجمہ ہوگا اللہ جان لے۔ لیکن اللہ کا علم چونکہ علم قدیم ہے لہذا مناسب ترجمہ ہوگا کہ اللہ ظاہر کر دے کہ کون اللہ اور اُس کے رسول ﷺ کی مدد کرتا ہے غیب میں رہتے ہوئے۔ اللہ اور اُس کے رسول ﷺ کی مدد سے مراد ہے اللہ کے دین کی مدد۔ دین اللہ کا ہے اور اُسے غالب کرنا، یہ مشن تھا اللہ کے رسول ﷺ کا۔ لہذا جو دین کے غلبہ کی جدوجہد کر رہا ہے وہ درحقیقت اللہ اور اُس کے رسول ﷺ کی مدد کر رہا ہے۔ یہ بات سورۃ الصف کی آخری آیت میں اس طرح بیان کی گئی:

يَا أَيُّهَا الَّذِينَ آمَنُوا كُونُوا أَنْصَارَ اللَّهِ كَمَا قَالَ عِيسَى ابْنُ مَرْيَمَ لَلْحَوَارِيِّينَ مَنْ أَنْصَارِي إِلَى اللَّهِ قَالَ الْحَوَارِيُّونَ نَحْنُ أَنْصَارُ اللَّهِ

”اے لوگو جو ایمان لائے ہو! ہو جاؤ اللہ کے مددگار جیسا کہ پکارا تھا حضرت مریم کے بیٹے عیسیٰ نے اپنے ساتھیوں کو کہ کون ہے میرا مددگار اللہ کے لئے۔ ساتھیوں نے کہا کہ ہم ہیں اللہ کے مددگار۔“

حضرت رسول ﷺ کے حوالے سے نبی اکرم ﷺ کا ایک بڑا پیارا اور خاص طور پر ہمارے لئے انتہائی امید افزا ارشاد ہے جو علامہ جلال الدین سیوطی نے درمنثور میں مسند ابن ابی شیبہ سے نقل کیا ہے:

يَا لَيْتَنِي قَدْ لَقَيْتُ إِخْوَانِي! قَالُوا يَا رَسُولَ اللَّهِ أَلَسْنَا إِخْوَانَكَ وَ أَصْحَابِكَ؟ قَالَ بَلَىٰ وَلَكِنَّ قَوْمًا يَجِئُونَ مِنْ بَعْدِكُمْ، يُؤْمِنُونَ بِي إِيْمَانِكُمْ، وَيُصَدِّقُونِي تَصْدِيقَكُمْ، وَيَنْصُرُونِي نَصْرَكُمْ، فَيَا لَيْتَنِي قَدْ لَقَيْتُ إِخْوَانِي

جائیں گے، گویوں کی بوچھاڑ آئے گی اور گرفتاریاں ہوں گی۔ اگر لوگ اللہ کی راہ میں قربانیاں تھی کہ جان دینے پر تیار ہوں اور ثابت قدمی سے میدان میں ڈٹے رہیں تو پولیس کتنوں کو گرفتار کرے گی اور کتنوں کو شہید کرے گی۔ بالآخر پولیس اور فوج جواب دے دے گی کہ یہ مظاہرین ہمارے ہی دینی بھائی اور ہم وطن ہیں۔ یہ کسی ذاتی غرض سے نہیں بلکہ اللہ کے دین کی سر بلندی اور اُس کے نفاذ کے لئے اپنی جانوں کا نذرانہ پیش کرنے کے لئے نکلے ہیں۔ نتیجہ یہ نکلے گا کہ حکومت کا تختہ الٹ جائے گا اور ان شاء اللہ انقلابی تحریک کامیابی سے ہمکنار ہوگی۔ ماضی قریب میں اس کی ایک مثال موجود ہے۔ 1977ء میں نظام مصطفیٰ ﷺ کی تحریک کے دوران پاکستان فوج نے نہتے عوام پر گولی چلانے سے انکار کر دیا تھا۔ لیکن اُس وقت چونکہ کوئی ایک منظم جماعت اقتدار سنبھالنے والی موجود نہ تھی، لہذا فوج نے اقتدار پر قبضہ کر لیا۔

iii – اگر حکومت وقت اس تحریک کو کچلنے میں کامیاب ہو جائے، تو جن لوگوں نے اس راستے میں جانیں دی ہوں گی، اُن کی قربانیاں ہرگز ضائع نہیں ہوں گی۔ ان شاء اللہ وہ اجر عظیم اور فوز کبیر سے نوازے جائیں گے۔ ہم نظام کو بالفعل بدلنے کے مکلف یعنی ذمہ دار نہیں ہیں، البتہ اُس کو بدلنے کی جدوجہد ہم پر فرض ہے۔ مزید برآں! ان شاء اللہ انہی جانثاروں اور سرفروشنوں کے خون اور ہڈیوں کی کھاد سے جلد یا بدیر کوئی نئی اسلامی انقلابی تحریک ابھرے گی جو طاعون، استحصالی اور جاہلانہ نظام کو لٹکائے گی۔ اس طرح وہ وقت آکر رہے گا جس کی خبر الصادق والمصدق ﷺ نے دی ہے کہ پورے کرہ ارضی پر اللہ کا دین اسی طرح غالب ہو کر رہے گا جس طرح آپ ﷺ کی حیات طیبہ میں جزیرہ نمائے عرب پر غالب ہوا تھا:

شب گریزاں ہوگی آخر جلوہ خورشید سے

”اے کاش میں ملتا اپنے بھائیوں سے! صحابہؓ نے عرض کیا اے اللہ کے رسول! کیا ہم آپ کے بھائی اور ساتھی نہیں ہیں؟ آپ نے فرمایا کیوں نہیں! لیکن یہ وہ لوگ ہوں گے جو تمہارے بعد آئیں گے، مجھ پر ایسے ایمان لائیں گے جیسے تم ایمان لائے ہو اور میری اسی طرح تصدیق کریں گے جیسے تم نے کی ہے اور اسی طرح میری مدد کریں گے جیسے تم نے کی ہے، تو اے کاش میں ملتا اپنے بھائیوں سے۔

آیت کے اس حصہ میں اہل ایمان کو بہت بڑا اعزاز دیا جا رہا ہے کہ اگر وہ اللہ کے دین کے غلبہ کے لئے جہاد کریں گے تو اللہ اور اُس کے رسول ﷺ کے مددگار قرار پائیں گے۔ کہاں اللہ اور کہاں انسان۔ پھر کیا مقام و مرتبہ ہے اللہ کے رسول ﷺ کا اور کیا اوقات ہے ایک عام انسان کی۔ اللہ جو چاہے سو کر سکتا ہے لیکن ہمارے امتحان کے لئے اُس نے دین کی سر بلندی کے لئے کوشش کا ہمیں حکم دیا ہے۔ وہ ظاہر کرنا چاہتا ہے کہ کون ہے جو اُس کے نازل کرنا نظام عدل و قسط کو نافذ کرنے کے لئے اور اُس کی نازل کردہ میزان کو نصب کرنے کے لئے اپنا مال نذر کرتا ہے اور اپنی جان کی بازی لگاتا ہے۔ اب جو کوئی ایسا کرے گا، وہ اللہ اور اُس کے رسول ﷺ کا مددگار قرار پائے گا۔ سچے اہل ایمان نہ صرف خود اللہ تعالیٰ کی اطاعت پر کار بند ہوتے ہیں بلکہ عالم واقعہ میں جہاد و قتال فی سبیل اللہ کے ذریعے اللہ تعالیٰ کی اطاعت کے نظام کو قائم کرنے کی جدوجہد کرتے ہیں:

إِنَّمَا الْمُؤْمِنُونَ الَّذِينَ آمَنُوا بِاللَّهِ وَرَسُولِهِ ثُمَّ لَمْ يَرْتَابُوا وَجَاهَدُوا بِأَمْوَالِهِمْ وَأَنْفُسِهِمْ فِي سَبِيلِ اللَّهِ أُولَٰئِكَ هُمُ الصَّادِقُونَ ﴿١٥﴾

”مومن تو بس وہ ہیں جو اللہ اور اُس کے رسول پر ایمان لائے، پھر شک میں نہ پڑے اور انہوں نے اللہ کی راہ میں جہاد کیا اپنے اموال اور اپنی جانوں کے ساتھ۔ یہی لوگ سچے ہیں۔“ (الحجرات: 15)

مال و جان سے جہاد کرنے پر اللہ تعالیٰ کی طرف سے اہل ایمان کی قدر افزائی کی جاتی

ہے اور اللہ انہیں اپنا اور اپنے رسول ﷺ کا مددگار دیتا ہے۔ بندے کے لئے اس سے بڑھ کر اور کوئی اونچا مقام نہیں ہو سکتا۔ خوش نصیب ہیں وہ بندے جو اللہ کے وفادار ہیں، اللہ اور اُس کے رسول سے سچی محبت کرنے والے ہیں اور اللہ کے دین کی سر بلندی کے لئے تن من دھن سے جہاد کرتے ہوئے اپنے لئے سعادتیں سمیٹ رہے ہیں۔ یہ سعادتیں بدرجہ اتم صحابہ کرامؓ کے حصہ میں آئیں کہ انہوں نے پہلے اندون ملک عرب غلبہ دین کے لئے اللہ کے رسول ﷺ کی نصرت کی اور پھر تھوڑے ہی عرصہ میں دنیا کے ایک بڑے حصہ تک اس عادلانہ نظام کی توسیع کا کارنامہ انجام دیا۔ اس حوالہ سے فاتح ایران حضرت سعد بن ابی وقاصؓ کے وہ الفاظ تاریخی ہیں جو انہوں نے ایران پر حملہ کا مقصد بیان کرتے ہوئے ارشاد فرمائے تھے کہ:

إِنَّا قَدْ أُرْسِلْنَا لِنُخْرِجَ النَّاسَ مِنْ ظُلْمَتِ الْجَهَالَةِ إِلَى نُورِ الْإِيمَانِ وَمِنْ جُورِ الْمُلُوكِ إِلَى عَدْلِ الْإِسْلَامِ

”بلاشبہ ہمیں بھیجا گیا ہے تاکہ ہم نکالیں لوگوں کو جہالت کے اندھیروں سے ایمان کے نور کی طرف اور بادشاہوں کے ظلم سے اسلام کے عدل کی طرف۔“  
اللہ تعالیٰ ہمیں بھی صحابہ کرامؓ کے نقش قدم پر چلتے ہوئے اپنے دین کی خدمت کی توفیق نصیب فرمائے:

اللَّهُمَّ ارْزُقْنَا أَنْ نُجَاهِدَ فِي سَبِيلِكَ بِأَمْوَالِنَا وَأَنْفُسِنَا - آمین

إِنَّ اللَّهَ قَوِيٌّ عَزِيزٌ ﴿١٦﴾

”بے شک اللہ بڑا قوی اور زبردست ہے۔“

آیت کے اس آخری حصہ کے ذریعے اس مغالطہ کی نفی کی گئی کہ اللہ عاجز و لاچار ہے اور بندوں سے مدد مانگ رہا ہے۔ دین کی سر بلندی کی خاطر کوشش کرنے کا تقاضا، اللہ کی طرف سے صرف اس لئے ہے تاکہ ہم اس کے ذریعے اپنے ایمان کی سچائی کا ثبوت فراہم کر دیں۔ اس

میں کوئی شک نہیں کہ اللہ بہت قوت والا اور زبردست ہے۔ اُس کی حکومت اپنے بل پر قائم ہے اور اُس کا اختیار پوری کائنات پر محیط ہے۔ اُسے کسی مدد کی ضرورت نہیں۔ وہ ایک حکم سے ظالموں کو نیست و نابود اور دین حق کو غلبہ عطا کر سکتا ہے۔ یہ اُس کی اپنے بندوں کے لئے قدر افزائی ہے کہ اگر وہ دین کے لئے مال صرف کریں تو وہ اس کو اپنے ذمہ قرض سے تعبیر کرتا ہے اور اگر وہ اُس کے دین کے لئے اپنی جانیں کھپائیں تو وہ اسے اپنی نصرت قرار دیتا ہے۔

### منتخب نصاب حصہ ششم

## سورہ حدید حصہ ہفتم: آیات 26 تا 29

### رہبانیت - دین کے تقاضوں سے فرار کی راہ

أَعُوذُ بِاللَّهِ مِنَ الشَّيْطَانِ الرَّجِيمِ ﴿١﴾ بِسْمِ اللَّهِ الرَّحْمَنِ الرَّحِيمِ ﴿٢﴾

وَلَقَدْ أَرْسَلْنَا نُوحًا وَإِبْرَاهِيمَ وَجَعَلْنَا فِي ذُرِّيَّتِهِمَا النُّبُوَّةَ وَالْكِتَابَ فَمِنْهُمْ مُهْتَدٍ وَكَثِيرٌ مِنْهُمْ فَاسِقُونَ ﴿٣﴾ ثُمَّ قَفَّيْنَا عَلَىٰ آثَارِهِم بِرُسُلِنَا وَقَفَّيْنَا بِعِيسَى ابْنِ مَرْيَمَ وَآتَيْنَاهُ الْإِنْجِيلَ وَجَعَلْنَا فِي قُلُوبِ الَّذِينَ اتَّبَعُوهُ رَأْفَةً وَرَحْمَةً وَرَهْبَانِيَّةً ابْتَدَعُوهَا مَا كَتَبْنَاهَا عَلَيْهِمْ إِلَّا ابْتِغَاءَ رِضْوَانِ اللَّهِ فَمَا رَعَوْهَا حَقَّ رِعَايَتِهَا فَآتَيْنَا الَّذِينَ آمَنُوا مِنْهُمْ أَجْرَهُمْ وَكَثِيرٌ مِنْهُمْ فَاسِقُونَ ﴿٤﴾ يَا أَيُّهَا الَّذِينَ آمَنُوا اتَّقُوا اللَّهَ وَآمِنُوا بِرَسُولِهِ يُؤْتِكُمْ كِفْلَيْنِ مِنْ رَحْمَتِهِ وَيَجْعَلْ لَكُمْ نُورًا تَمْشُونَ بِهِ وَيَغْفِرْ لَكُمْ وَاللَّهُ غَفُورٌ رَحِيمٌ ﴿٥﴾ لَسْنَا يَعْلَمُ أَهْلَ الْكِتَابِ إِلَّا يَقْدِرُونَ عَلَىٰ شَيْءٍ مِّنْ فَضْلِ اللَّهِ وَأَنَّ الْفَضْلَ بِيَدِ اللَّهِ يُؤْتِيهِ مَن يَشَاءُ وَاللَّهُ ذُو الْفَضْلِ

الْعَظِيمِ ﴿٦﴾

سورہ حدید کے تیسرے حصہ میں یہ بات بیان ہو چکی ہے کہ دینی تقاضوں سے پہلو تہی کی ایک بڑی وجہ ہے دنیا پرستی۔ اب سورہ حدید کے اس ساتویں اور آخری حصہ میں دینی تقاضوں سے فرار کی ایک اور وجہ بیان کی جا رہی ہے رہبانیت یعنی ترک دنیا۔ یہ وہ گمراہی ہے جو ضد ہے دنیا پرستی کی۔ ایک انتہا یہ ہے کہ انسان دنیا ہی کا ہو کر رہ جائے۔ لذاتِ دنیوی اور دنیا کی آسائش و آرام ہی اُس کا مقصود و مطلوب بن جائے۔ اُس کی بھاگ دوڑ اور محنت و مشقت کا مقصد ہو زیادہ سے زیادہ دنیا کمانا، کاروبار کو جمانا، مال اور اثاثہ جات کو ترقی دینا اور دنیا میں کسی منصب، حیثیت، اقتدار اور وجاہت کو حاصل کرنا۔ یہ دنیا پرستی انسان کو غافل کر دیتی ہے دینی ذمہ داریوں کی ادائیگی سے۔ ایسے لوگوں کے بارے میں اللہ نے فرمایا:

قُلْ هَلْ نُنَبِّئُكُمْ بِالْأَخْسَرِينَ أَعْمَالًا ﴿١﴾ الَّذِينَ ضَلَّ سَعْيُهُمْ فِي الْحَيَاةِ

الدُّنْيَا وَهُمْ يَحْسَبُونَ أَنَّهُمْ يُحْسِنُونَ صُنْعًا ﴿٢﴾

”کیا ہم تمہیں بتائیں وہ لوگ جو سب سے زیادہ خسارے میں ہیں اپنی محنت کے اعتبار سے۔ یہ وہ لوگ ہیں جن کی محنتیں برباد ہو گئیں دنیا کی زندگی کے لئے اور وہ یہ سمجھتے ہیں کہ انہوں نے خوب کمائی کی ہے۔“ (کہف: 103 - 104)

دوسری انتہا ہے رہبانیت یعنی ترک دنیا۔ یہ ہے نفس کشی یعنی نفس کے جذبات اور اُس کی جائز خواہشات و شہوات کو بھی کچل دینا۔ شادی بیاہ، کاروباری معاملات اور لذاتِ دنیا کو اللہ سے تعلق کی راہ میں رکاوٹ سمجھنا اور ان سے بچنے کے لئے آبادیوں سے دور جنگلوں میں جا بسنا۔ وہاں راہب خانوں یا غاروں میں نفس کشی کے لئے ریاضتیں کرنا۔ یہ طرزِ عمل بھی دینی ذمہ داریوں سے گریز کی ایک صورت ہے جس میں انسان دنیا کے نظام کو شیطانی قوتوں کے رحم و کرم پر چھوڑ کر خود اپنی ذات ہی کے تزکیہ میں لگ جاتا ہے۔ باطل قوتوں کو اپنی عیاشیوں اور ظلم و ستم کے لئے کھلی چھٹی مل جاتی ہے اور وہ پوری آزادی سے

نوع انسانی کا استحصال کر کے اُن کی دنیا بھی برباد کرتی ہیں اور انہیں آخرت کی تیاری سے بھی محروم کر دیتی ہیں۔

• رہبانیت کی گمراہی کا آغاز حضرت عیسیٰؑ پر ایمان رکھنے والوں نے کیا۔ یہ دراصل ردِ عمل تھا یہود کی دنیا پرستی کا جو حضرت عیسیٰؑ کے بدترین دشمن تھے۔ یہود دنیا پرستی کی اُس انتہا پر پہنچے کہ اُن کے علماء نے فتویٰ فروشی اور کتمانِ حق کے ذریعہ دین کو بھی دنیا کی کمائی کا ذریعہ بنا لیا۔ جب حضرت عیسیٰؑ کی بعثت ہوئی اور انہوں نے علمائے یہود کے جرائم کو بے نقاب کیا تو انہوں نے حضرت عیسیٰؑ پر مرتد ہونے کا بہتان لگا کر انہیں مصلوب کرنے کی کوشش کی۔ یہود کی دشمنی کے ردِ عمل میں عیسائی دنیا داری سے اس قدر ریزار ہوئے کہ وہ ترک دنیا کی گمراہی تک جا پہنچے۔ سورہ فاتحہ میں صراطِ مستقیم کے ذکر کے بعد، مسند احمد کی ایک روایت کے مطابق، یہود کو مَغْضُوبٍ عَلَیْہِمُ قرار دیا گیا کیونکہ انہوں نے صراطِ مستقیم سے ہٹ کر بے اعتدالی ایک راہ اختیار کی اور عیسائیوں کو الصَّالِحِينَ کہا گیا کیونکہ وہ بے اعتدالی کی دوسری انتہا پر پہنچ گئے۔

• سورہ حدید کے اس حصہ میں دینی تقاضوں سے گریز کے حوالے سے عیسائیوں کی ایک گمراہی یعنی رہبانیت کی نفی کی گئی ہے۔ اُن قوموں میں سے جو اپنی نسبت رسولوں کی طرف کرتی ہیں، عیسائی وہ پہلی قوم تھے جنہوں نے رہبانیت کی ابتداء کی۔ اس مقام پر عیسائیوں کے ذکر سے قبل، سب سے پہلے رسول حضرت نوحؑ اور ابوالانبیاء حضرت ابراہیمؑ کا ذکر کیا گیا۔

☆ آیت : 26 :

وَلَقَدْ أَرْسَلْنَا نُوحًا وَإِبْرَاهِيمَ -- اور ہم نے بھیجا نوحؑ اور ابراہیمؑ کو --  
وَجَعَلْنَا فِي ذُرِّيَّتِهِمَا النُّبُوَّةَ وَالْكِتَابَ -- اور جاری کیا اُن دونوں کی اولاد میں

نبوت اور اور کتابوں کا سلسلہ -- فَمِنْهُمْ مُّهْتَدٍ -- تو کچھ اُن میں سے ہدایت پر رہے -- وَكَثِيرٌ مِّنْهُمْ فَاسِقُونَ ﴿۱۰﴾ اور اکثر اُن میں سے نافرمان نکلے۔

• اس آیت میں سب سے پہلے حضرت نوحؑ کا ذکر ہے۔ حضرت نوحؑ پہلے نبی ہیں جن کو رسول بنا یا گیا۔ اُن کی رسالت کا دور تقریباً چار ہزار قبل مسیح ہے۔ اُن کی قوم کردستان کے علاقہ میں آباد تھی۔ انہوں نے 950 برس تک اپنی قوم کو تبلیغ کی۔ اُن کی قوم بت پرستی کے شرک میں مبتلا تھی۔ قوم کے پانچ مشہور بتوں کے نام ود، سواع، یغوث، یعوق اور نسر تھے۔ انہوں نے قوم کو توحید کی دعوت دی اور صاف فرمایا کہ میرے پیش نظر تمہاری خیر خواہی ہے۔ میں تم سے کسی اجر کا طلب گار نہیں ہوں۔ اُن کی دعوت پر صرف چند ایسے لوگ ایمان لائے جو معاشرے کے غریب اور نادار طبقات میں سے تھے۔ قوم کی اکثریت نے اُن کی دعوت کو رد کر دیا۔ جب قوم، حضرت نوحؑ کے خلاف سرکشی کی آخری انتہا تک پہنچ گئی تو انہوں نے قوم کے خلاف اللہ سے بددعا کی کہ اِنِّیْ مَغْلُوبٌ فَانْتَصِرْ بے شک میں مغلوب ہوا چاہتا ہوں (اے اللہ) بدل لے (القمر: 10)۔ اللہ نے فریاد سنی حضرت نوحؑ کی اور انہیں ایک کشتی بنانے کا حکم دیا۔ اس کے بعد زمین میں ایک تنور سے پانی ابلنا شروع ہوا اور آسمان سے بارش برستی رہی۔ اللہ کے حکم پر حضرت نوحؑ اور تمام اہل ایمان کشتی میں سوار ہو گئے۔ دیگر مخلوقات کا ایک ایک جوڑا بھی کشتی میں سوار کر لیا گیا۔ زمین سے ایلنے اور آسمان سے برسنے والے پانی کی اس قدر کثرت ہوئی کہ زبردست طوفان آ گیا۔ اس طوفان سے پوری کافر قوم ہلاک ہو گئی۔ حضرت نوحؑ اور اُن کے ساتھ کشتی میں سوار ہونے والے اس عذاب سے محفوظ رہے۔

• حضرت ابراہیمؑ کا زمانہ 1861 قبل مسیح کا ہے۔ آپ عراق کے شہر اُز میں پیدا ہوئے۔ آپ نے ایک ایسے ماحول میں جنم لیا جہاں ایک طرف ستارہ پرستی، سورج پرستی، چاند پرستی اور بت پرستی کی صورت میں مذہبی شرک اپنے عروج پر تھا اور دوسری طرف نمرود

خدائی کا دعویٰ اور قوم اُسے خدا تسلیم کر کے سیاسی شرک کا بھی ارتکاب کر رہی تھی۔ حضرت ابراہیمؑ نے شرک کی ان دونوں قسموں کی بڑے زوردار انداز سے مخالفت کی اور قوم کو ان سے باز رہنے کی تلقین کی۔ قوم نے اُن کی دعوت کو قبول نہیں کیا اور اس کے برعکس وہ اُن کی جان کی دشمن ہو گئی۔ پھر انہیں آگ کے ایک جوش مارتے ہوئے الاؤ میں ڈال دیا گیا لیکن اللہ نے ایک معجزے کے ذریعہ اُن کی حفاظت فرمائی۔ جو قوم نبی کی جان کی دشمن ہو جائے، اُس سے کسی خیر کی توقع نہیں ہوتی، لہذا حضرت ابراہیمؑ نے اپنے علاقے سے ایمان لانے والے چند ساتھیوں سمیت ہجرت کی۔ اس کے بعد انہوں نے جزیرہ نما عرب کے مختلف علاقوں میں دعوتِ توحید کو عام کرنے کا مشن جاری رکھا اور کئی مقامات پر اس دعوت کے مراکز قائم کیے۔ اللہ نے آپ کو تین بیٹے عطا کیے۔ پہلے حضرت اسمعیلؑ جن کو آپ نے مکہ میں آباد کیا، دوسرے اسحاقؑ جن کو آپ نے فلسطین میں بسایا اور تیسرے حضرت مدیان جن کو مکہ اور فلسطین کے درمیان کے علاقہ میں سکونت دی۔

• حضرت نوحؑ اور حضرت ابراہیمؑ کا ذکر کرنے کے بعد اللہ نے فرمایا کہ ہم نے اُن دونوں ہی کی نسل میں رکھ دی نبوت اور کتاب۔ حضرت نوحؑ کو آدمؑ ثانی بھی کہا جاتا ہے کیوں کہ اُن کے بعد نسلِ انسانی اُن ہی کی اولاد سے جاری رہی۔ ارشادِ باری تعالیٰ ہے:

وَجَعَلْنَا ذُرِّيَّتَهُ هُمُ الْبَاقِينَ ﴿۷۷﴾

”اور ہم نے اُن کی اولاد کو ہی کر دیا باقی رہنے والا۔“ (صافات: 77)

حضرت نوحؑ کے تین بیٹے حضرت سام، حضرت حام اور حضرت یافث ایمان لے آئے اور بعد میں ان ہی سے نسلِ انسانی جاری ہوئی اور ظاہر ہے کہ سلسلہ نبوت بھی پھر حضرت نوحؑ ہی کی نسل میں باقی رہا۔ حضرت ابراہیمؑ، حضرت سام کی نسل میں سے تھے۔ اللہ نے حضرت ابراہیمؑ پر اپنی عنایات کی بارش فرمادی:

إِنَّ إِبْرَاهِيمَ كَانَ أُمَّةً قَانِتًا لِلَّهِ حَنِيفًا ۖ وَلَمْ يَكُ مِنَ الْمُشْرِكِينَ ﴿۷۸﴾ شَاكِرًا

لَأَنعَمَهُ ۖ طِ اجْتَبَهُ وَهَدَاهُ إِلَى صِرَاطٍ مُسْتَقِيمٍ ﴿۱۲۰﴾ وَاتَّبَعَتْهُ فِي الدُّنْيَا حَسَنَةً ۖ وَإِنَّهُ

فِي الْآخِرَةِ لَمِنَ الصَّالِحِينَ ﴿۱۲۱﴾ (النحل: 120 - 122)

”بیشک ابراہیمؑ اپنی ذات میں اللہ کی ایک فرمانبردار امت تھے اور بالکل یکسو تھے (اللہ کی بندگی کے لئے) اور وہ شرک کرنے والوں میں سے نہ تھے۔ اُس کی نعمتوں کے شکر گزار تھے، اللہ نے اُن کو چن لیا تھا اور سیدھی راہ پر چلا یا تھا۔ اور ہم نے اُن کو دنیا میں بھی بھلائی دی اور وہ آخرت میں بھی نیک لوگوں میں سے ہوں گے۔“

اللہ نے اپنے ساتھ انہیں یہ نسبت دی کہ اپنا خلیل بنا لیا (النساء: 125)، لوگوں کے ساتھ یہ اعزاز بخشا کہ اُن کے لئے امام کے مرتبہ پر فائز فرمایا (البقرة: 124) اور انبیاء کے ساتھ اس تعلق سے نوازا کہ ابوالانبیاء کی شان عطا کی یعنی اُن کے بعد تمام انبیاء اُن ہی کی ذریت میں سے تھے۔ حضرت اسمعیلؑ کی اولاد میں سے تھے نبی اکرم ﷺ۔ حضرت اسحاقؑ کی نسل میں کئی انبیاء آئے۔ ان میں سب سے پہلے تھے حضرت یعقوبؑ اور آخری تھے حضرت عیسیٰؑ۔ حضرت مدیان کی نسل میں سے تھے حضرت شعیبؑ۔

• آیت کے آخر میں فرمایا فَمِنْهُمْ مُهْتَدٍ ۖ وَكَثِيرٌ مِّنْهُمْ فَسِقُونَ - تو کچھ اُن میں سے ہدایت پر رہے اور اکثر اُن میں سے نافرمان نکلے۔ حضرت نوحؑ کے چار بیٹوں میں سے جہاں تین ایمان لائے وہیں ایک بیٹا کنعان ایمان لانے سے محروم رہا۔ اللہ نے جب قوم پر عذاب نازل کیا تو اُس کو بھی طوفان میں غرق کر دیا۔ حضرت نوحؑ نے جب اللہ سے اُس کے حق میں شفاعت کرنا چاہی تو اللہ نے جواب دیا:

يٰۤاَيُّهَا نُوْحُ إِنَّهُ لَيْسَ مِنْ أَهْلِكَ إِنَّهُ عَمَلٌ غَيْرُ صَالِحٍ (هود: 46)

”اے نوحؑ! وہ تیرے گھر والوں میں سے نہیں، اُس کا عمل ٹھیک نہیں تھا۔“

گویا اللہ کے نزدیک اہمیت نسلی تعلق کی نہیں بلکہ انسان کی سیرت و کردار کی ہے۔ اسی طرح حضرت ابراہیمؑ کی نسل میں سے وہ بھی تھے جنہوں نے راہ ہدایت کو اختیار کیا، اُس

پرگامزن ہوئے اور اسی پر کار بند رہے۔ البتہ اکثریت ایسے لوگوں کی ہوئی کہ جنہوں نے راہ ہدایت کو چھوڑ دیا، اللہ کی طے کردہ حدود سے تجاوز کیا اور گمراہی میں بہت دور نکل گئے۔ حضرت ابراہیمؑ نے اپنی اولاد کے حوالے سے بارگاہِ خداوندی میں عرض کیا:

فَمَنْ تَبِعْنِي فَإِنَّهُ مِنِّي وَمَنْ عَصَانِي فَإِنَّكَ غَفُورٌ رَحِيمٌ ﴿٣٦﴾

”سو ان میں سے جس نے میری پیروی کی، اُس کی مجھ سے نسبت ہے اور جس نے میری نافرمانی کی تو (اے اللہ) تو بخشنے والا مہربان ہے۔“ (ابراہیمؑ: 36)

اقبال نے کیا خوب کہا ہے:

باپ کا علم نہ بیٹے کو اگر ازبر ہو

پھر پسر قابل میراثِ پدر کیونکر ہو

یہ آیت تھی تمہیدی نوعیت کی۔ اب اگلی آیت سے اصل مضمون کا آغاز ہوتا ہے۔

☆ آیت: 27 :

ثُمَّ قَفَّيْنَا عَلَىٰ آثَارِهِم بِرُسُلِنَا -- پھر ہم نے اُن ہی کے نقشِ قدم پر بھیجا اپنے رسولوں کو -- وَقَفَّيْنَا بِعِيسَى ابْنِ مَرْيَمَ -- اور اُن کے پیچھے بھیجا عیسیٰ یعنی مریم کے بیٹے کو -- وَآتَيْنَاهُ الْإِنجِيلَ -- اور دی اُن کو انجیل -- وَجَعَلْنَا فِي قُلُوبِ الَّذِينَ اتَّبَعُوهُ رَأْفَةً وَرَحْمَةً -- اور رکھی اُن کے دلوں میں جنہوں نے اُن کی پیروی کی نرمی اور مہربانی -- وَرَهْبَانِيَّةً ابْتَدَعُوهَا -- اور رہبانیت (کی بدعت) اُنہوں نے (خود) شروع کی -- مَا كَتَبْنَا عَلَيْهِمُ إِلَّا ابْتِغَاءَ رِضْوَانِ اللَّهِ -- ہم نے اُن کو اس کا حکم نہیں دیا تھا مگر اللہ کی رضا کے حصول کے لئے -- فَمَا رَعَوْهَا حَقَّ رِعَايَتِهَا -- پھر اُنہوں نے اُس کو نہیں نبھایا جیسا کہ اُس کو نبھانے کا حق تھا -- فَآتَيْنَا الَّذِينَ آمَنُوا مِنْهُمْ أَجْرَهُمْ --

پس ہم نے دیا اُن کو جو اُن میں سے ایمان لائے اُن کا اجر -- وَكَثِيرٌ مِنْهُمْ

فَاسْقُونَهُمْ ﴿٣٧﴾ اور اُن میں سے اکثر نافرمان ہیں۔

اس آیت میں فرمایا گیا کہ اللہ نے حضرت نوحؑ اور حضرت ابراہیمؑ کے بعد یہ بہ پیکر رسول بھیجے۔ عَلَيَّ آثَارِهِمْ سے مراد یہ ہے کہ تمام رسولوں کی دعوت اور مقصد ایک ہی تھا۔ سورہ نساء آیت 165 میں ارشاد باری تعالیٰ ہے:

رُسُلًا مُّبَشِّرِينَ وَمُنذِرِينَ لِنَاسٍ لِّئَلَّا يَكُونَ لِلنَّاسِ عَلَى اللَّهِ حُجَّةٌ بَعْدَ الرُّسُلِ ط

وَكَانَ اللَّهُ عَزِيزًا حَكِيمًا ﴿٣٨﴾

” (سب) رسولوں کو (اللہ نے) خوشخبری سنانے والے اور خبردار کرنے والے (بنا کر بھیجا تھا) تاکہ رسولوں کے آنے کے بعد لوگوں کے پاس اللہ کے سامنے کوئی حجت نہ رہے اور اللہ تعالیٰ غالب حکمت والا ہے۔“

اس کے بعد حضرت عیسیٰؑ کا ذکر ہے جو حضرت ابراہیمؑ کے بیٹے حضرت اسحاقؑ کی ذریت میں سے آخری رسول ہیں۔ حضرت عیسیٰؑ کے بعد نبی اکرم ﷺ کی بعثت ہوئی لیکن آپ ﷺ کا تعلق حضرت ابراہیمؑ کے بڑے بیٹے حضرت اسمعیلؑ کی نسل سے تھا۔ حضرت عیسیٰؑ کو اللہ نے انجیل عطا فرمائی اور اُن کے پیروکاروں یعنی عیسائیوں کو اللہ نے ایک خاص باطنی وصف عطا فرمایا یعنی دلوں میں نرمی اور گداز۔

دل میں نرمی اور گداز کی کیفیت اللہ تعالیٰ کی بہت بڑی نعمت ہے۔ نبی اکرم ﷺ کا ارشاد ہے کہ:

مَنْ يُحْرَمِ الرَّفْقَ يُحْرَمِ الْخَيْرَ كُلَّهُ

جو دل کی نرمی سے محروم کیا گیا وہ کل کے کل خیر سے محروم کر دیا گیا۔“ (مسلم)

یہ بات بیان کی جا چکی ہے کہ عیسائیوں کے دلوں میں نرمی کی کیفیت دراصل ردِ عمل تھا اُن یہودیوں کے طرزِ عمل کا جن کے دلوں کی سختی اپنی آخری حد تک پہنچ گئی تھی۔ ایک طرف وہ



دنیا داری میں بری طرح ملوث ہو کر احکاماتِ شریعت کو پامال کرنے میں جبری تھے اور دوسری طرف حضرت عیسیٰ کی دشمنی میں انتہائی پستی پر اترا آئے تھے۔ یہودیوں کے دلوں کی سختی کا ذکر اسی سورۃ کی آیت 16 میں اس طرح آیا:

وَلَا يَكُونُوا كَالَّذِينَ أُوتُوا الْكِتَابَ مِنْ قَبْلُ فَطَالَ عَلَيْهِمُ الْأَمَدُ فَقَسَتْ قُلُوبُهُمْ وَكَثِيرٌ مِنْهُمْ فَاسِقُونَ ﴿١٦﴾

”اور لوگ نہ ہو جائیں اُن کی طرح جن کو کتابیں دی گئی تھیں اس سے پہلے، پھر اُن پر زمانہ طویل گزر گیا (غفلت میں) تو سخت ہو گئے اُن کے دل اور اُن میں سے اکثر نافرمان ہیں۔“

سورۃ بقرۃ آیت 74 میں یہ مضمون زیادہ وضاحت سے آیا ہے:

ثُمَّ قَسَتْ قُلُوبُكُمْ مِنْ بَعْدِ ذَلِكَ فَهِيَ كَالْحِجَارَةِ أَوْ أَشَدُّ قَسْوَةً وَإِنَّ مِنَ الْحِجَارَةِ لَمَا يَتَفَجَّرُ مِنْهُ الْأَنْهَارُ وَإِنَّ مِنْهَا لَمَا يَشَقَّقُ فَيَخْرُجُ مِنْهُ الْمَاءُ وَإِنَّ مِنْهَا لَمَا يَهْبِطُ مِنْ خَشْيَةِ اللَّهِ وَمَا اللَّهُ بِغَافِلٍ عَمَّا تَعْمَلُونَ ﴿٧٤﴾

”پھر اس کے بعد تمہارے دل سخت ہو گئے گویا وہ پتھر ہیں یا ان سے بھی زیادہ سخت اور پتھر تو بعضے ایسے ہوتے ہیں کہ اُن میں سے چشمے پھوٹ نکلتے ہیں اور بعض ایسے ہوتے ہیں کہ پھٹ جاتے ہیں اور اُن میں سے پانی بہنے لگتا ہے اور بعض ایسے ہوتے ہیں کہ اللہ تعالیٰ کے خوف سے گر پڑتے ہیں اور اللہ تعالیٰ تمہارے اعمال سے بے خبر نہیں ہے۔“

عیسائیوں کی رقتِ قلبی کے ذکر کے بعد اب وہ مضمون آ رہا ہے جس کے لئے ایک طویل تمہید باندھی گئی۔ یہودی قساوتِ قلبی اُنہیں دنیا داری کی انتہا پر لے گئی اور عیسائیوں کی رقتِ قلبی، ترکِ دنیا کی گمراہی تک جا پہنچی۔ عیسائیوں نے کاروباری معاملات اور شادی بیاہ کے تعلق کو اللہ کے ساتھ لو لگانے اور آخرت کی تیاری کی راہ میں رکاوٹ سمجھا۔ اُنہوں نے اللہ کی رضا کے حصول کے لئے رہبانیت کی بدعت ایجاد کر لی۔ طے کیا کہ ہم آبادیوں

سے دو غاروں اور راہب خانوں میں رہ کر اللہ اللہ کریں گے، سبزیوں پر گزارا کریں گے، نہ شادی کریں گے، نہ کاروبار کریں گے اور نہ مرغن غذا میں استعمال کریں گے۔ اُنہوں نے یہ سب نیک نیتی سے کیا تھا۔ مَا كَتَبْنَا عَلَيْهَا إِلَّا ابْتِغَاءَ رِضْوَانِ اللَّهِ کے دو مفہوم ممکن ہیں۔ پہلا یہ کہ ہم نے اُن کو رہبانیت کا حکم نہیں دیا تھا مگر اس بات کا کہ اللہ کی رضا حاصل کریں۔ یعنی اللہ کی رضا جوئی کو اپنا مقصود و مطلوب اور نصب العین بنالیں۔ دوسرا مفہوم یہ ہے کہ ہم نے اُن پر رہبانیت اختیار کرنا لازم نہ کیا تھا مگر اُنہوں نے اللہ کی رضا کے حصول کے لئے ایک غیر فطری طریقہ خود سے ایجاد کر لیا۔ بہر حال عیسائیوں کا رہبانیت اختیار کرنا کسی فسادِ نبوت کی بنیاد پر نہیں تھا بلکہ جو کچھ کیا تھا اللہ کی رضا جوئی کے لئے کیا تھا لیکن اُن کا نیکی کا جذبہ حد اعتدال سے تجاوز کر گیا۔ یہی وجہ ہے کہ اللہ نے اُن کی رہبانیت کا تذکرہ مذمت کے اسلوب میں نہیں کیا۔

آیت کے اگلے حصہ میں فرمایا فَمَا رَعَوْهَا حَقَّ رِعَايَتِهَا۔ پھر اُنہوں نے اُس کو نہیں نبھایا جیسا کہ اُس کو نبھانے کا حق تھا۔ رہبانیت کے نام پر اپنے لئے چند پابندیاں اختیار کر لیں لیکن پھر اُن کو نبھانہ سکے۔ انسان کے فطری تقاضے اور داعیاتِ نفس بڑے منہ زور ہیں۔ اُن کو کچلنے کی کوشش میں انسان لازماً شکست سے دوچار ہوتا ہے۔ رہبانیت کے پردے میں وہ کچھ ہوا کہ اس کی تاریخ بدترین دنیا داری اور ہوس پرستی کے واقعات سے بھری ہوئی ہے۔ بظاہر ہدایت کا لبادہ اوڑھے رکھا لیکن درحقیقت اللہ اور بندے کے درمیان واسطہ اور وسیلہ بن کر، نذرانوں اور صدقات کی وصولی کے ذریعہ عوام الناس کا خون نچوڑا گیا۔ اسی لئے اقبال نے کہا:

کیوں خالق و مخلوق میں حائل رہیں پردے

پیرانِ کلیسا کو کلیسا سے اٹھا دو

راہب خانوں میں راہب اور راہبانیں تجرد کی زندگی بسر کرتے ہوئے اللہ اللہ کرتے

ہوئے دکھائی دیے لیکن اندرونی طور پر شہوت رانی اور درنگی اس انتہا کو پہنچی کہ راہب خانوں کے تہہ خانوں سے ناجائز بچوں کے قبرستان برآمد ہوئے۔ گویا زہد کے پردے میں بدکاریاں بھی جاری رہیں اور ناجائز اولاد کے گلے بھی گھونٹے جاتے رہے۔

آیت کے آخری حصہ میں فرمایا فَايْتَيْنَا الَّذِيْنَ اٰمَنُوْا مِنْهُمْ اَجْرَهُمْ ۚ وَكَثِيْرٌ مِنْهُمْ فٰسِقُوْنَ - پس ہم نے دیا اُن کو جو اُن میں سے ایمان لائے اُن کا اجر اور اُن میں سے اکثر نافرمان ہیں۔ ایمان لانے والوں سے مراد وہ راست باز عیسائی ہیں جو نبی اکرم ﷺ پر ایمان لانے کی سعادت سے بہرور ہوئے۔ ان میں سب سے نمایاں ہیں حبشہ کے بادشاہ شاہ نجاشیؓ۔ اس کے علاوہ اور بھی عیسائی، وفود کی صورت میں مکہ آ کر حلقہ بگوش اسلام ہوتے رہے۔ ان کے ایمان لانے اور اجر و ثواب کا تذکرہ اللہ نے اس طرح کیا:

لَتَجِدَنَّ اَشَدَّ النَّاسِ عَدَاوَةً لِلَّذِيْنَ اٰمَنُوا الْيَهُودَ وَالَّذِيْنَ اَسْرَكُوْا ۗ وَلَتَجِدَنَّ اَقْرَبَهُمْ مَّوَدَّةً لِلَّذِيْنَ اٰمَنُوا الَّذِيْنَ قَالُوْا اِنَّا نَصْرِيْكَ بِاَنْ مِنْهُمْ قَسِيْسِيْنَ وَرُهْبَانًا وَّ اَنَّهُمْ لَا يَسْتَكْبِرُوْنَ ﴿١٠٠﴾ وَاِذَا سَمِعُوا مَا اُنزِلَ اِلَى الرَّسُوْلِ تَرٰى اَعْيُنُهُمْ تَفِيْضُ مِنَ الدَّمْعِ مِمَّا عَرَفُوْا مِنَ الْحَقِّ ۗ يَقُوْلُوْنَ رَبَّنَا اٰمَنَّا فَاكْتَبْنَا مَعَ الشَّاهِدِيْنَ ﴿١٠١﴾ وَمَا لَنَا لَا نُؤْمِنُ بِاللّٰهِ وَمَا جَاءَنَا مِنَ الْحَقِّ ۗ وَنَطْمَعُ اَنْ يُدْخِلَنَا رَبُّنَا مَعَ الْقَوْمِ الصّٰلِحِيْنَ ﴿١٠٢﴾ فَاْتَابَهُمُ اللّٰهُ بِمَا قَالُوْا جَنَّتٍ تَجْرِيْ مِنْ تَحْتِهَا الْاَنْهَارُ خٰلِدِيْنَ فِيْهَا ۗ وَذٰلِكَ جَزَاءُ الْمُحْسِنِيْنَ ﴿١٠٣﴾

”تم دیکھو گے کہ مومنوں کے ساتھ سب سے زیادہ دشمنی کرنے والے یہودی اور مشرک ہیں اور دوستی کے لحاظ سے مومنوں کے قریب تر اُن لوگوں کو پاؤ گے جو کہتے ہیں کہ ہم نصاریٰ ہیں۔ یہ اس لئے کہ اُن میں عالم بھی ہیں اور اللہ سے ڈرنے والے بھی اور وہ تکبر نہیں کرتے۔ اور جب انہوں نے سنا اُس کلام کو جو رسول ﷺ پر نازل کیا گیا تو تو تم دیکھتے ہو کہ اُن کی آنکھوں سے آنسو جاری ہو گئے اس لئے کہ اُنہوں نے حق بات پہچان

لی اور وہ (اللہ کی جناب میں) عرض کرنے لگے کہ اے رب! ہم ایمان لے آئے، پس ہمیں شامل فرما لے (حق کی) گواہی دینے والوں میں اور ہمیں کیا ہوا ہے کہ ہم ایمان نہ لائیں اللہ پر اور اُس حق پر جو ہمارے پاس آچکا ہے اور ہم اُمید رکھتے ہیں کہ ہمارا رب ہمیں نیک بندوں کے ساتھ (جنت میں) داخل کرے گا۔ تو اللہ نے ان کو اس کہنے کے عوض (جنت کے) باغ عطا فرمائے جن کے نیچے سے نہریں بہ رہی ہیں وہ ہمیشہ ان میں رہیں گے اور نیکو کاروں کا یہی صلہ ہے۔“ (المائدہ: 82 - 85)

البتہ یہ بھی حقیقت ہے کہ عیسائیوں میں ایمان لانے والوں کی تعداد قلیل تھی اور اُن کی اکثریت فسق و فجور کے اندر مبتلا ہو چکی تھی۔ سینٹ پال نے تثلیث، کفارہ اور شریعت کے ساقط ہونے کے گمراہ نظریات کے ذریعہ عیسائیت کو پال ازم بنا دیا اور بے عملی کی انتہا پر پہنچا دیا۔

اس آیت میں رہبانیت کا آغاز کرنے کے حوالے سے اِبْتَدَعُوْا کا لفظ آیا ہے۔ اس لفظ کے مادہ ب د ع سے ایک اہم اصطلاح بنتی ہے ”بدعت“۔ گویا رہبانیت ایک بدعت تھی جو عیسائیوں نے ایجاد کی۔ جس طرح شرک، توحید کی ضد ہے، بالکل اسی طرح بدعت ضد ہے سنت کی۔ بدعت کا آغاز کرنے والے سنت پر عمل سے محروم کر دیے جاتے ہیں۔

اِرشادِ نبوی ﷺ ہے:

مَا اَحَدَتْ قَوْمٌ بَدْعَةً اِلَّا رُفِعَ مِنْهَا مِنَ السُّنَّةِ فَتَمَسَّكَ بِسُنَّةِ خَيْرٍ مِّنْ اِحْدَاثِ بَدْعَةٍ. (مسند احمد)

”نہیں ایجاد کرتی کوئی قوم کسی بدعت کو لیکن اٹھالی جاتی ہے اُسی مانند کوئی سنت، لہذا سنت کو مضبوطی سے تھامنا بہتر ہے بدعت ایجاد کرنے سے۔“

سلف صالحین کے نزدیک بدعت ایک ایسا نوا ایجاد طریقہ عبادت ہے جس کا آغاز ثواب حاصل کرنے کی نیت سے رسول اللہ ﷺ اور خلفاء راشدین کے بعد کیا گیا ہو لیکن وہ

دور نبوی ﷺ یا دور خلافتِ راشدہ میں داعیہ اور سبب موجود ہونے کے باوجود نہ تولاً ثابت ہونہ فعلاً نہ صراحۃً اور نہ ہی اشارۃً۔ گویا بدعت کا آغاز یہ ثابت کرنا ہے کہ دین، عہد رسالت ﷺ میں مکمل نہیں ہوا تھا یا پھر رسول اللہ ﷺ پر خینت کی تہمت لگانا ہے کہ ثواب کے بعض کاموں سے آپ ﷺ نے امت کو بے خبر رکھا۔ یہی وجہ ہے کہ احادیثِ مبارکہ میں بدعت کی شدید مذمت آئی ہے :

مَنْ أَحَدَثَ فِي أَمْرِنَا هَذَا مَا لَيْسَ مِنْهُ فَهُوَ رَدٌّ (بخاری، مسلم)

”جو شخص ہمارے دین میں کوئی نئی چیز داخل کرے جو دین میں داخل نہیں وہ مردود ہے۔“  
 إِنَّ أَصْدَقَ الْحَدِيثِ كِتَابُ اللَّهِ وَأَحْسَنَ الْهُدَى هُدَى مُحَمَّدٍ وَشَرُّ الْأُمُورِ مُحَدَّثَاتُهَا وَكُلُّ مُحَدَّثَةٍ بَدْعَةٌ وَكُلُّ بَدْعَةٍ ضَلَالَةٌ فِي النَّارِ  
 ”بلاشبہ سب سے سچا کلام اللہ کی کتاب ہے اور بہترین طریقہ محمد ﷺ کا طرزِ عمل ہے اور بدترین کام وہ ہے جو نیا ایجاد کیا جائے اور ہر نیا ایجاد کیا گیا کام بدعت ہے اور ہر بدعت گمراہی ہے اور گمراہی آگ میں لے جانے والی ہے۔“ (نسائی)

وَعَظَنَّا رَسُولَ اللَّهِ مَوْعِظَةً وَجِلَّتْ مِنْهَا الْقُلُوبُ، وَذَرَفَتْ مِنْهَا الْعُيُونُ، فَقُلْنَا: يَا رَسُولَ اللَّهِ كَانَتْهَا مَوْعِظَةٌ مَوَدِّعٍ فَأَوْصِنَا، قَالَ: أَوْصِيكُمْ بِتَقْوَى اللَّهِ وَالسَّمْعِ وَالطَّاعَةِ وَإِنْ تَأَمَّرَ عَلَيْكُمْ عَبْدٌ، وَأَنَّهُ مَنْ يَعِشْ مِنْكُمْ فَسَيَرَى اخْتِلَافًا كَثِيرًا، فَعَلَيْكُمْ بَسُنَّتِي وَسُنَّةَ الْخُلَفَاءِ الرَّاشِدِينَ الْمَهْدِيِّينَ عَضُّوا عَلَيْهَا بِالنَّوَاجِدِ، وَإِيَّاكُمْ وَمُحَدَّثَاتِ الْأُمُورِ، فَإِنَّ كُلَّ بَدْعَةٍ ضَلَالَةٌ

”صحابہ کرامؓ بیان کرتے ہیں کہ) ہمیں نصیحت فرمائی اللہ کے رسول ﷺ نے ایسی نصیحت کہ جس کو سن کر (ہمارے) دل دہل گئے (ہماری) آنکھوں سے آنسو بہنے لگے۔ پھر ہم نے عرض کیا کہ اے اللہ کے رسول ﷺ! یہ نصیحت تو گویا رخصت کرنے والے کی وصیت لگتی ہے تو آپ ہمیں وصیت فرمائیے۔ آپ ﷺ نے فرمایا میں تمہیں وصیت کرتا

ہوں اللہ کی نافرمانی سے بچنے کی اور اپنے حاکموں کے احکام سننے اور قبول کرنے کی، خواہ وہ حاکم ایک حبشی غلام ہی کیوں نہ ہو، کیوں کہ میرے بعد جو زندہ رہے گا وہ بہت اختلاف دیکھے گا پس تم میری سنت اور میرے ہدایت یافتہ خلفائے راشدین کی سنت کو اپنے اوپر لازم کر لو اور اُس کو دانتوں سے مضبوط تھام لو، اور نئی نئی باتوں سے بچتے رہو، کیوں کہ ہر نئی جاری کی ہوئی چیز بدعت ہے اور ہر بدعت گمراہی ہے۔“ (ابوداؤد، ترمذی)

أَنَا فَرَطُكُمْ عَلَى الْحَوْضِ فَمَنْ وَرَدَهُ شَرْبٌ مِنْهُ وَمَنْ شَرِبَ مِنْهُ لَمْ يَطْمَأْ بَعْدَهُ أَبَدًا، لَيَرِدُ عَلَى أَقْوَامٍ أَعْرَفُهُمْ وَيَعْرِفُونِي ثُمَّ يُحَالُ بَيْنِي وَبَيْنَهُمْ فَأَقُولُ إِنَّهُمْ مِنِّي فَيُقَالُ إِنَّكَ لَا تَدْرِي مَا بَدَلُوا بَعْدَكَ فَأَقُولُ سَحَقًا سَحَقًا لَمَنْ بَدَّلَ بَعْدِي

”میں تم سب سے پہلے اُس حوض (یعنی کوثر) پر پہنچ جاؤں گا۔ تو جو کوئی اُس پر پہنچا اور اُس نے اُس میں سے پی لیا تو اُسے کبھی بھی پیاس نہ لگے گی۔ (اُس حوض پر) میرے پاس کچھ لوگ آئیں گے۔ میں انہیں پہچان لوں گا اور وہ لوگ مجھے پہچان لیں گے۔ پھر میرے اور اُن کے درمیان ایک آڑ حائل کر دی جائے گی تو میں کہوں گا کہ یہ تو میرے اُمتی ہیں، اس پر مجھ سے کہا جائے گا کہ آپ کو نہیں معلوم کہ انہوں نے آپ کے بعد (دین کو) بدل ڈالا تھا۔ پھر میں کہوں گا دوری ہو دوری ہو اُس سے جو بدل دے (دین کو) میرے بعد۔“ (بخاری)

مسند احمد میں روایت ہے کہ :

إِنَّ الشَّيْطَانَ قَالَ وَعِزَّتِكَ يَا رَبِّ لَا أَبْرَحُ أُغْوِي عِبَادَكَ مَا دَامَتْ أَرْوَاحُهُمْ فِي أَجْسَادِهِمْ قَالَ الرَّبُّ وَعِزَّتِي وَجَلَالِي لَا أَزَالُ أَعْفِرُ لَهُمْ مَا اسْتَغْفَرُوا لِي

آپ ﷺ نے اپنے بعض ساتھیوں کو ترک دنیا کی طرف مائل پایا تو بڑی سختی سے منع فرمایا:  
 لَا تُشَدُّوْا عَلٰی اَنْفُسِكُمْ فَيُشَدَّدَ عَلَيْكُمْ، فَاِنَّ قَوْمًا شَدَّدُوْا عَلٰی  
 اَنْفُسِهِمْ فَشَدَّدَ اللّٰهُ عَلَيْهِمْ، فَيَلِكُ بَقَايَاهُمْ فِي الصَّوَامِعِ وَالدِّيَارِ  
 ”اپنے اوپر زیادہ سختی نہ کرو ورنہ تم پر سختی کی جائے گی، پھر بے شک ایک قوم (یعنی  
 عیسائیوں) نے اپنے اوپر سختی کی تو اللہ نے اُن پر سختی کی پس راہب خانوں اور گرجوں  
 میں اُن کے بقایا بیٹھے ہیں۔“ (ابوداؤد)

بخاری و مسلم میں ایک واقعہ نقل ہوا ہے کہ:

جَاءَ ثَلَاثَةٌ رَهْطًا إِلَىٰ اَزْوَاجِ النَّبِيِّ ﷺ يَسْتَلُوْنَ عَنْ عِبَادَةِ النَّبِيِّ ﷺ فَلَمَّا  
 اُخْبِرُوا بِهَا كَانَهُمْ تَقَالُوهَا فَقَالُوا اَيْنَ نَحْنُ مِنَ النَّبِيِّ ﷺ غَفَرَ اللهُ لَهُ مَا  
 تَقَدَّمَ مِنْ ذَنْبِهِ وَمَا تَاَخَّرَ فَقَالَ اَحَدُهُمْ اَمَّا اَنَا فَاَصَلِي الْيَلَّ اَبَدًا وَقَالَ الْاٰخَرُ  
 اَنَا اَصُوْمُ النَّهَارَ اَبَدًا وَلَا اَفْطِرُ وَقَالَ الْاٰخَرُ اَنَا اَعْتَزِلُ النِّسَاءَ فَلَا اَتَزَوَّجُ  
 اَبَدًا فَجَاءَ النَّبِيُّ ﷺ اِلَيْهِمْ فَقَالَ اَنْتُمْ الَّذِيْنَ قُلْتُمْ كَذَا وَكَذَا اَمَا وَاللّٰهِ اِنِّي  
 لَا اَحْشَاكُمْ لِلّٰهِ وَاتَّقِيْكُمْ لَهُ لَكِنِّي اَصُوْمُ وَاَفْطِرُ وَاَصَلِي وَاَرْقُدُ وَاَتَزَوَّجُ  
 النِّسَاءَ فَمَنْ رَغِبَ عَنْ سُنَّتِيْ فَلَيْسَ مِنِّيْ

”تین جماعتیں نبی ﷺ کی بیویوں کے پاس آپ ﷺ کی عبادت کا حال و کیفیت  
 پوچھنے آئیں۔ جب انہیں آپ ﷺ کی عبادت کی کیفیت بتائی گئی تو گویا انہوں نے  
 آپ ﷺ کی عبادت کو کم سمجھا۔ پھر اُن لوگوں نے کہا ہم کہاں اور نبی ﷺ کہاں یعنی  
 ہمیں آپ ﷺ سے کیا نسبت۔ اللہ تعالیٰ نے تو اُن کے اگلے پچھلے گناہوں کو معاف  
 کر دیا ہے۔ پھر اُن میں سے ایک شخص نے کہا میں تو اب تمام رات نماز پڑھا کروں گا۔  
 دوسرے نے کہا میں ہمیشہ دن کو روزہ رکھا کروں گا اور کبھی دن میں افطار نہیں کروں گا۔

”بلاشبہ شیطان نے کہا قسم ہے تیری عزت کی اے رب! میں برابر تیرے بندوں کو گمراہ  
 کرتا رہوں گا جب تک اُن کی روحمیں اُن کے جسم میں ہیں۔ رب تعالیٰ نے فرمایا قسم ہے  
 میری عزت کی اور بلندی مرتبت کی کہ میں برابر انہیں معاف کرتا رہوں گا جب تک وہ  
 مجھ سے بخشش مانگتے رہیں گے۔“

شیطان نے پھر یہ تدبیر کی کہ انسانوں کو بدعات میں لگا دو جنہیں وہ گناہ نہیں بلکہ ثواب کا  
 کام سمجھیں اور اب ایسے کاموں پر اللہ سے بخشش مانگنے کا امکان ہی باقی نہ رہے۔

دین اسلام میں رہبانیت کی بدعت کی بڑی سختی کے ساتھ سے نفی کی گئی ہے تاکہ  
 اُمت مسلمہ کو اس گمراہی سے محفوظ رکھا جاسکے۔ امام ابن حجر عسقلانی نے فتح الباری میں  
 نبی اکرم ﷺ کا ارشاد نقل کیا ہے کہ لَا رَهْبَانِيَّةَ فِي الْاِسْلَامِ - اسلام میں کوئی رہبانیت  
 نہیں۔ بلاشبہ اسلام دین فطرت ہے۔ اس دین میں ضبط نفس (self control) ہے،  
 نفس کشی (self annihilation) نہیں ہے۔ تمام فطری و جبلی تقاضوں کی چند حدود و  
 قیود کے ساتھ تسکین کا بھرپور سامان ہے۔ ارشاد باری تعالیٰ ہے:

قُلْ مَنْ حَرَّمَ زِينَةَ اللّٰهِ الَّتِيْ اُخْرِجَ لِعِبَادِهِ وَالتَّيْبَتِ مِنَ الرِّزْقِ  
 ”(اے نبی) پوچھیے کس نے حرام کیا اُس زیب و زینت کو اور اُس پاکیزہ رزق کو جو اللہ  
 نے اپنے بندوں کے لئے پیدا فرمایا ہے؟“ (الاعراف: 32)

نبی اکرم ﷺ کا ارشاد ہے:

الرَّهَابَةُ فِي الدُّنْيَا لَيْسَتْ بِتَحْرِيمِ الْحَلَالِ وَلَا اِضَاعَةِ الْمَالِ وَلَكِنَّ الزَّهَادَةَ  
 فِي الدُّنْيَا اَنْ لَا تَكُوْنَ بِمَا فِي يَدَيْكَ اَوْ تَقَّ مِمَّا فِي يَدِ اللّٰهِ  
 ”دنیا میں زہد کے معنی یہ نہیں کہ آدمی حلال چیزوں کو اپنے اوپر حرام کر لے اور نہ یہ کہ مال کو  
 ضائع کرے، لیکن زہد کے معنی یہ ہیں کہ تمہیں زیادہ اعتماد اُس شے پر ہو جو اللہ کے ہاتھ  
 میں ہے بہ نسبت اُس کے جو تیرے ہاتھوں میں ہے۔“ (ترمذی)

ایک اور نے کہا میں عورتوں سے الگ رہوں گا اور کبھی نکاح نہیں کروں گا۔ اتنے میں اُن کے پاس نبی ﷺ تشریف لائے اور فرمایا تم ہی وہ لوگ ہو جنہوں نے یہ یہ کہا ہے۔ سنو اللہ کی قسم! میں تمہاری نسبت اللہ سے سے زیادہ ڈرتا ہوں اور اُس کی نافرمانی سے بچنے کا زیادہ خیال رکھتا ہوں، مگر (دیکھو) میں روزہ بھی رکھتا ہوں اور (کسی دن) نہیں بھی رکھتا ہوں اور (رات میں) نماز بھی پڑھتا ہوں اور سوتا بھی ہوں اور عورتوں سے نکاح بھی کرتا ہوں۔ پس جو شخص میری سنت سے منہ موڑے گا اُس کا مجھ سے کوئی تعلق نہیں۔“ (بخاری)

حضرت عبداللہ بن عمرو بن العاصؓ کو عبادات سے بہت شغف تھا۔ نبی اکرم ﷺ نے کو عبادات کے حوالے سے اُن کے معمولات کی خبر ہوئی تو آپ ﷺ نے اُن سے فرمایا:

يَا عَبْدَ اللَّهِ أَلَمْ أُخْبِرْ أَنَّكَ تَصُومُ النَّهَارَ وَتَقُومُ اللَّيْلَ فَقُلْتُ بَلَى يَا رَسُولَ اللَّهِ قَالَ فَلَا تَفْعَلْ صُمْ وَأَفْطِرْ وَقُمْ وَنَمْ فَإِنَّ لَجَسَدِكَ عَلَيْكَ حَقًّا وَإِنَّ لِعَيْنِكَ عَلَيْكَ حَقًّا وَإِنَّ لِرُؤُوكَ عَلَيْكَ حَقًّا

”اے عبداللہ! کیا مجھے خبر نہیں کی گئی کہ تم دن بھر روزے سے رہتے ہو اور رات بھر نفل نماز پڑھتے ہو؟ میں نے عرض کیا کہ جی ہاں اے اللہ کے رسول ﷺ۔ آپ ﷺ نے فرمایا ایسا نہ کرو۔ (نفلی) روزہ رکھا کرو اور چھوڑا بھی کرو اور رات میں نماز پڑھو اور سویا بھی کرو۔ پس بے شک تمہارے جسم کا بھی تم پر حق ہے اور بے شک تمہاری آنکھ کا بھی تم پر حق ہے اور بے شک تمہاری بیوی کا بھی تم پر حق ہے اور بے شک تم سے ملنے آنے والے کا بھی تم پر حق ہے۔“ (بخاری)

بدعت کی نفی اور سنت کے احیا کا کام ہمارے ایمان کا لازمی تقاضا ہے اور اس حوالے سے ہمیں کسی مہمّت یا مصلحت سے کام نہیں لینا چاہیے۔ ارشادات نبوی ﷺ ہیں:

مَا مِنْ نَبِيٍّ بَعَثَهُ اللَّهُ فِي أُمَّتِهِ مِنْ قَبْلِي إِلَّا كَانَ لَهُ فِي أُمَّتِهِ حَوَارِيُّونَ وَ أَصْحَابٌ يَأْخُذُونَ بِسُنَّتِهِ وَيَقْتَدُونَ بِأَمْرِهِ ثُمَّ إِنَّهَا تَخْلُفُ مِنْ بَعْدِهِمْ

خُلُوفٌ يَقُولُونَ مَا لَا يَفْعَلُونَ وَ يَفْعَلُونَ مَا لَا يُؤْمَرُونَ فَمَنْ جَاهَدَهُمْ بِيَدِهِ فَهُوَ مُؤْمِنٌ وَمَنْ جَاهَدَهُمْ بِلسَانِهِ فَهُوَ مُؤْمِنٌ وَمَنْ جَاهَدَهُمْ بِقَلْبِهِ فَهُوَ مُؤْمِنٌ وَ لَيْسَ وَرَاءَ ذَلِكَ مِنَ الْإِيمَانِ حَبَّةُ خَرْدَلٍ (مسلم)

”اللہ تعالیٰ نے مجھ سے پہلے کسی امت میں کوئی نبی نہیں بھیجا مگر یہ کہ اُس کے کچھ حواری اور صحابی ہوتے تھے جو اُس نبی کی سنت پر عمل کرتے تھے اور اُس کے احکامات کی پیروی کرتے تھے۔ پھر اُن کے بعد اُن کے جانشین ایسے لوگ بن جاتے ہیں جو کہتے وہ ہیں جو کرتے نہیں اور کرتے وہ ہیں جس کا حکم ہی نہیں دیا گیا۔ تو جو کوئی اُن سے ہاتھ سے جہاد کرے گا وہ مومن شمار ہوگا اور جو کوئی اُن سے زبان سے جہاد کرے گا وہ مومن شمار ہوگا اور جو کوئی اُن سے دل سے جہاد کرے گا وہ مومن شمار ہوگا اور اِس کے بعد توراتی کے دانے کے برابر بھی ایمان نہیں۔“

قَالَ رَسُولُ اللَّهِ ﷺ إِنَّ الدِّينَ بَدَأَ غَرِيْبًا وَسَيَعُوْدُ كَمَا بَدَأَ فَطُوبَى لِلْغُرَبَاءِ وَهُمْ الَّذِينَ يُصْلِحُونَ مَا أَفْسَدَ النَّاسُ مِنْ بَعْدِي مِنْ سُنَّتِي (ترمذی)

رسول اللہ ﷺ نے فرمایا کہ ”یہ دین ایک اجنبی صورت میں شروع ہوا اور یہ پھر ویسا ہی ہو جائے گا جیسے شروع ہوا تھا تو ان اجنبی پردیسیوں کے لئے خوشخبری ہے اور یہ وہ لوگ ہیں جو اس بگاڑ کی اصلاح کریں گے جو میرے بعد لوگوں نے میری سنت میں پیدا کر دیا ہوگا۔“

در اصل یہ شیطان ہے جو اللہ کے نیک بندوں کو کونوں کھدروں، خانقاہوں اور آبادیوں سے دور غاروں میں بٹھا کر عبادات اور ریاضتوں کی راہ بچھاتا ہے تاکہ معاشرے میں ظلم و ستم کرنے والوں کو کھلی چھوٹ مل جائے اور وہ بغیر کسی مزاحمت کے لوٹ کھسوٹ جاری رکھیں۔ شیطان انسان کا ازلی دشمن ہے۔ وہ ایک ہی ہتھیار سے سب کو شکار نہیں کرتا۔ اول تو وہ سیدیہی راہ کی طرف آنے ہی سے روکتا ہے۔ اگر کوئی شخص شیطانی حملوں کا مقابلہ کرتے ہوئے ایمان اور عمل صالح کی منزلیں طے کر رہا ہے، تو شیطان اُس کی توجہ

آخری منزل یعنی اقامتِ دین کی جدوجہد سے ہٹا کر تزکیہٴ نفس کے خائفانہ تصور کی طرف پھیر دیتا ہے۔ بس اپنی ہی ذات کو رگڑے جاؤ، اسی کو مانجھے جاؤ اور اسی کو سنوارے جاؤ۔ لگے رہو نمازوں میں، روزانہ روزے رکھنے میں، مشغول رہو پوری پوری رات عبادت میں لیکن میرے مقابلے میں نہ آؤ، میرے نظام کو چیلنج نہ کرو، استحصالی و استبدادی نظام کے لیے خطرہ نہ بنو۔ ذاتی نیکی کے اعتبار سے انتہائی پارسا شخص کا ذکر ایک حدیث میں یوں بیان کیا گیا:

قَالَ رَسُولُ اللَّهِ ﷺ أَوْحَى اللَّهُ إِلَيَّ جِبْرَائِيلُ أَنَّ أَقْلَبَ مَدِينَةَ كَذَا وَكَذَا بِأَهْلِهَا فَقَالَ يَا رَبِّ إِنَّ فِيهِمْ عَبْدَكَ فَلَانًا لَمْ يَعِصِكَ طَرْفَةَ عَيْنٍ قَالَ فَقَالَ أَقْلَبُ عَلَيْهِ وَعَلَيْهِمْ فَإِنَّ وَجْهَهُ لَمْ يَتَمَعَّرْ فِي سَاعَةٍ قَطُّ

”رسول اللہ ﷺ نے فرمایا کہ اللہ تعالیٰ نے جبرائیلؑ کی طرف وحی فرمائی (اور حکم دیا) کہ فلاں شہر کو مع اُس کے باشندوں کے اُلٹ دو۔ جبرائیلؑ نے عرض کی: اے پروردگار! اُن لوگوں میں تو تیرا فلاں بندہ بھی ہے جس نے پلک جھپکنے کے دوران (یعنی ایک لمحہ) بھی تیری نافرمانی نہیں کی۔ اللہ تعالیٰ نے فرمایا: اُس شہر کو دیگر باشندوں کے ساتھ اُس پر بھی الٹ دو، کیوں کہ (شہر والوں کے کرتوتوں پر) میری خاطر اُس کا چہرہ ایک گھڑی بھی متغیر نہیں ہوا۔“ (بیہقی)

غور کیجئے ایک شخص یہاں تک آ گیا کہ اُس نے اللہ کو پہچان لیا اور طے بھی کر لیا کہ مجھے اللہ ہی کی رضا حاصل کرنی ہے۔ گویا اُس کا نصب العین بھی درست ہو گیا۔ پھر یہ کہ اپنے نفس کی شرارتوں پر بھی قابو پایا۔ اب آخرت کی تیاری کے لئے گناہوں سے بچ رہا ہے، حرام خوری سے اجتناب کر رہا ہے اور فواحش و منکرات سے بالکل دور ہے۔ انتہائی ہے کہ پلک جھپکنے میں بھی اللہ کی نافرمانی نہیں کر رہا، لیکن آخری مرحلے پر شیطان جو داؤ اور اڑنکا لگاتا ہے وہ یہ ہے کہ اب اُس کا رخ موڑ دیتا ہے صرف اپنی ذاتی اصلاح ہی کی طرف تاکہ وہ

کہیں نظام کی اصلاح کے لیے میدان میں نہ آجائے اور اُس کی نیکی کہیں بدی کے لیے چیلنج نہ بن جائے۔ اس **over emphasis on self purification** کی نفی قرآن حکیم میں اس طرح آئی:

إِن تَجْتَنِبُوا كَثِيرًا مَّا تُنْهَوْنَ عَنْهُ نُكَفِّرْ عَنْكُمْ سَيِّئَاتِكُمْ وَنُدْخِلْكُمْ مُدْخَلًا كَرِيمًا ﴿٣١﴾ (النساء: 31)

”اگر تم اُن بڑے بڑے گناہوں سے جن سے تم کو منع کیا جاتا ہے اجتناب کرو گے تو ہم تمہارے (چھوٹے چھوٹے) گناہ معاف کر دیں گے اور تمہیں عزت کے مکانوں میں داخل کریں گے۔“

اللہ کے محبوب بندوں کی صفات میں سے ایک صفت یہ بھی ہے کہ اُن کی توجہ بڑے بڑے گناہوں سے بچنے یعنی فرائض ادا کرنے اور حرام سے پرہیز کرنے پر ہوتی ہے۔ اپنے کردار میں چھوٹی چھوٹی باتوں پر توجہ زیادہ مرکوز کرنے سے صورت وہ پیدا ہوتی کہ چھپر چھانے جاتے ہیں لیکن سالم اونٹ نکل لئے جاتے ہیں۔ کمائی حرام کی ہے لیکن کھانا کھاتے وقت مسنون طریقہ اختیار کیا جاتا ہے۔ ارشاد باری تعالیٰ ہے:

الَّذِينَ يَجْتَنِبُونَ كَثِيرَ الْإِثْمِ وَالْفَوَاحِشِ إِلَّا اللَّمَمَ ط

إِنَّ رَبَّكَ وَاسِعُ الْمَغْفِرَةِ

”جو بڑے بڑے گناہوں اور بے حیائی کی باتوں سے اجتناب کرتے ہیں سوائے کچھ آلودگیوں کے۔ بے شک اے نبیؐ آپ کا رب بڑی بخشش والا ہے۔“ (النجم: 32)

وَالَّذِينَ يَجْتَنِبُونَ كَثِيرَ الْإِثْمِ وَالْفَوَاحِشِ (الشوری: 37)

”اور جو بڑے بڑے گناہوں اور بے حیائی کی باتوں سے پرہیز کرتے ہیں۔“

علامہ اقبال اپنی معرکہ الآراء نظم ”ابلیس کی مجلسِ شوریٰ“ میں پیغام دیتے ہیں کہ ابلیسی نظام کو اصل خطرہ مسلمانوں سے ہے کہ کہیں وہ بیدار ہو کر پھر سے اسلام کے عادلانہ نظام

کو غالب کرنے کے لئے سرگرم نہ ہو جائیں۔ ابلیس کہتا ہے :  
ہر نفس ڈرتا ہوں اس امت کی بیداری سے میں  
ہے حقیقت جس کے دیں کی احتساب کائنات  
ابلیس اپنے خطرات کے سدباب کے لئے مسلمانوں کا یہ علاج تجویز کرتا ہے کہ :

مست رکھو ذکر و فکر صبح گاہی میں اسے

پختہ تر کر دو مزاج خانقاہی میں اسے !

نبی اکرم ﷺ نے اس کے برعکس امت مسلمہ کو میدان میں نکل کر باطل کے خلاف مال و جان سے جہاد کرنے کی تلقین فرمائی۔ مسند احمد میں آپ ﷺ کا ارشاد نقل ہوا :

لِكُلِّ نَبِيٍّ رَهْبَانِيَّةٌ وَرَهْبَانِيَّةٌ هَذِهِ الْأُمَّةُ الْجَاهِدُ فِي سَبِيلِ اللَّهِ

”ہر نبی کے لئے رہبانیت ہے اور اس امت کی رہبانیت ہے اللہ کی راہ میں جہاد کرنا۔“

بقول اقبال :

نکل کر خانقاہوں سے ادا کر رسم شبیری

کہ فقر خانقاہی ہے فقط اندوہ و دلگیری

اسلام کی تعلیمات کا حاصل یہ ہے کہ دنیا میں ہماری توجہ ظلم کے خاتمہ اور باطل کے استیصال کی طرف رہے۔ ہم ایک انقلابی عمل میں مصروف رہ کر باطل کے ساتھ اُس وقت تک پنچہ آزمائی کرتے رہیں جب تک دین حق غالب نہ ہو جائے۔ انقلابی عمل کے دوران بھی تکالیف اور مصائب آئیں گے، فاقوں کی نوبت آئے گی، پیٹ پر پتھر بھی باندھنے پڑیں گے، راتوں کو سونا نصیب نہیں ہوگا۔ مختصراً یہ کہ وہ ساری مشکلات اور مصائب جو خواہ مخواہ ایک تکلف و تصنع کی شکل میں نظام رہبانیت میں انسان اپنے اوپر طاری کرتا ہے، سب کے سب آئیں گے، لیکن اب وہ کارآمد (productive) ہوں گے۔ اس کی وجہ یہ ہے کہ اس طرح کی مشقتوں کے نتیجے میں معاشرے میں عدل قائم ہوگا

اور لوگوں کو سکون میسر آئے گا۔ رہبانیت کا نظام تو درحقیقت ایک اعتبار سے ظلم اور شر کو تقویت پہنچاتا ہے۔ نیک لوگ میدان سے ہٹ جاتے ہیں اور معاشرہ میں ظالموں اور شریروں کو کھلی چھٹی مل جاتی ہے۔ اب انہیں کوئی چیلنج کرنے والا نہیں ہوتا اور وہ لوٹ کھسوٹ کی آخری حد کو پہنچ جاتے ہیں۔

☆ آیت : 28 :

يَا أَيُّهَا الَّذِينَ آمَنُوا -- اے لوگو جو ایمان لائے ہو! -- اتَّقُوا اللَّهَ -- اللہ کی

نافرمانی سے بچو -- وَآمِنُوا بِرَسُولِهِ -- اور ایمان لاؤ اُس کے رسول پر --

يُؤْتِكُمْ كَفْلَيْنِ مِنْ رَحْمَتِهِ -- وہ دے گا تمہیں دو حصے اپنی رحمت سے --

وَيَجْعَلْ لَكُمْ نُورًا تَمْشُونَ بِهِ -- اور دے گا تمہیں وہ نور جس کے ساتھ تم چل سکو

گے -- وَيَغْفِرَ لَكُمْ -- اور تمہیں بخش دے گا -- وَاللَّهُ غَفُورٌ رَحِيمٌ ﴿۲۸﴾ اور

اللہ بخشنے والا مہربان ہے۔

➤ اس آیت میں يَا أَيُّهَا الَّذِينَ آمَنُوا کے مخاطب دو گروہ ہیں۔ سورۃ کا اختتامی حصہ ہونے

کے اعتبار سے اور پوری سورۃ کے مضامین کی مناسبت سے خطاب کا رخ مسلمانوں کی

طرف ہے اور پچھلی آیت کے ساتھ ربط مضمون کے اعتبار سے خطاب کا رخ عیسائیوں کی

طرف ہے جو نبی اکرم ﷺ سے پہلے مبعوث ہونے والے تمام انبیاء پر ایمان رکھتے تھے۔

اس آیت میں دونوں مخاطبین کو تقویٰ اختیار کرنے کا حکم دیا جا رہا ہے۔ تقویٰ کے لغوی معنی

ہیں بچنا۔ اصطلاحی طور پر تقویٰ کا مفہوم ہے اللہ کی نافرمانی یا اللہ کی ناراضگی سے بچنا۔

ابن کثیر نے سورۃ البقرۃ کی تفسیر کے آغاز میں حضرت ابی بن کعبؓ کے الفاظ میں تقویٰ

کی بڑی عمدہ وضاحت نقل کی ہے :

سَأَلَ عُمَرُ (أَبِيَّ بِنِ كَعْبٍ) عَنِ التَّقْوَى، فَقَالَ لَهُ أَمَا سَلَكْتَ طَرِيقًا ذَا

شُوكٍ؟ قَالَ بَلَى، قَالَ فَمَا عَمِلْتَ؟ قَالَ شَمَرْتُ وَاجْتَهَدْتُ، قَالَ

فَذَلِكَ التَّقْوَى

حضرت عمرؓ نے پوچھا (حضرت ابی بن کعبؓ سے) تقویٰ کیا ہے؟ تو انہوں نے دریافت کیا کہ کیا کبھی آپ ایسے کسی راستے سے گزرے ہیں جو کانٹے دار جھاڑیوں کے درمیان ہو؟ حضرت عمرؓ نے جواب دیا جی ہاں۔ حضرت ابی بن کعبؓ نے سوال کیا کہ پھر آپؓ کیا کرتے ہیں؟ حضرت عمرؓ نے فرمایا میں اپنا لباس سمیٹتا ہوں اور جسم کو محفوظ رکھنے کی کوشش کرتا ہوں۔ حضرت ابی بن کعبؓ نے فرمایا یہی تقویٰ ہے۔

گویا تقویٰ ترک دنیا کی نفی ہے۔ تقویٰ اصل میں یہ ہے کہ دنیا میں بھرپور زندگی بسر کرنا، نکاح بھی کرنا اور اپنی گزراوقات کے لئے معاشی بھاگ دوڑ بھی کرنا لیکن شیطانی حملوں سے خود کو بچاتے ہوئے دامن کردار کو گناہوں اور نافرمانیوں سے پاک رکھنا، بقول شاعر:

دنیا میں ہوں، دنیا کا طلب گار نہیں ہوں

بازار سے گزرا ہوں، خریدار نہیں ہوں

تقویٰ دراصل ایک باطنی کیفیت کا نام ہے۔ مسلم شریف کی ایک روایت کے مطابق آپ ﷺ نے تین بار اپنے قلب مبارک کی طرف اشارہ کرتے ہوئے فرمایا ”التَّقْوَى هُنَا“ یعنی تقویٰ دل میں ہوتا ہے۔ تقویٰ کی وجہ سے انسان پر وقت خدا خونی اور اخروی جواب دہی کا احساس طاری رہتا ہے، لہذا وہ اللہ کی نافرمانی سے بچتا ہے۔ انسان کو اللہ کی بارگاہ میں قربت تقویٰ کے ذریعہ حاصل ہوتی ہے نہ کہ رہبانیت اختیار کرنے سے:

إِنَّ أَكْرَمَكُمْ عِنْدَ اللَّهِ أَتْقَىٰكُمْ ۗ (الحجرات: 13)

”اللہ کے نزدیک تم میں زیادہ عزت والا وہ ہے جو زیادہ متقی ہے۔“

اس آیت میں مسلمانوں سے کہا جا رہا ہے کہ تم نے سن لیا کہ اللہ تعالیٰ کی کیا شان ہے اور

اُس کی کیا صفات ہیں۔ تم پر دین کے تقاضے بھی واضح ہو گئے، ان تقاضوں کو ادا کرنے والوں کا حسین انجام بھی بیان کر دیا گیا اور تقاضوں کی ادائیگی سے گریز کی صورت میں برے انجام کی وعید سے بھی تمہیں خبردار کر دیا گیا۔ دنیا کی زندگی کے فریب کا پردہ بھی تم پر چاک کر دیا گیا اور اس دنیا میں وقوع پذیر ہونے والے حادثات کی حقیقت سے بھی تمہیں آگاہ کر دیا گیا۔ تمہیں یہ بھی بتا دیا گیا کہ اللہ کے دین کی نصرت وہ اعلیٰ ترین عمل ہے جس سے انسان کو اللہ اور اُس کے رسولوں کا مددگار بننے کا اعزاز حاصل ہوتا ہے۔ اس اعلیٰ عمل سے محروم کرنے کے لئے ترک دنیا کے شیطانی فریب کو بھی تم پر کھول دیا گیا۔ اب تم پر حجت پوری ہو گئی۔ اب خیر اسی میں ہے کہ اللہ کی نافرمانی سے بچو اور دین کے تقاضے ادا کرو۔ دوسری طرف عیسائیوں سے کہا جا رہا ہے کہ تم اس سے پہلے تمام انبیاء پر ایمان رکھنے کی سعادت سے بہرور ہو۔ اب آخری رسول تشریف لائے چکے ہیں، ان پر بھی ایمان لے آؤ اور اس حوالے سے اللہ کے حکم کی خلاف ورزی کر کے ہمیشہ ہمیش کی سعادتوں سے محروم نہ ہو جاؤ۔

﴿ اٰمِنُوْا بِرَسُوْلِهِ كَالْفَاظِ مَسْلَمٰنُوْنَ كُوْدَعُوْتِ دَعٰوِيْهِ كَاللِّسٰنِ ۗ اٰمِنُوْا بِرَسُوْلِهِ ﴾

پر اس طرح ایمان لاؤ جیسا کہ ایمان لانے کا حق ہے۔ تمہیں ”اِقْرَارٌ بِاللِّسَانِ“ یعنی زبانی اقرار کی بنیاد پر قانونی ایمان تو حاصل ہے لیکن اب ”تَصَدِيقٌ بِالْقَلْبِ“ یعنی یقین قلبی کے حصول کی کوشش کر کے ایمان حقیقی سے باطن کو منور کرو۔ یہ وہی انداز ہے جو سورہ نساء کی آیت 136 میں آیا ہے:

يٰۤاَيُّهَا الَّذِيْنَ اٰمَنُوْا اٰمِنُوْا بِاللّٰهِ وَرَسُوْلِهِ

”اے اہل ایمان! ایمان لاؤ اللہ اور اُس کے رسول پر۔“

اس آیت میں ایمان بالرسالت پر زور اس لئے دیا گیا کہ اللہ کا تقویٰ اختیار کرنے کے لئے ایک کامل اور متوازن نمونہ (model) صرف اور صرف نبی اکرم ﷺ کی سیرت با برکت میں ہے۔ دیگر جذبات کی طرح نیکی کا جذبہ بھی اندھا ہوتا ہے اور بعض اوقات بڑھ کر



رہبانیت کی صورت اختیار کر سکتا ہے۔ اسے حدود میں رکھنے کے لئے متوازن رہنمائی اللہ کے رسول ﷺ کے طرز عمل ہی سے حاصل ہوتی ہے۔ ارشاد باری تعالیٰ ہے:

لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ (الاحزاب: 21)

”یقیناً تمہارے لئے اللہ کے رسول ﷺ کی ذات مبارکہ میں بہترین نمونہ ہے۔“

یہ وہ اسوہ حسنہ ہے جس میں نہ دنیا پرستی ہے اور نہ ترک دنیا، اللہ کی قربت کے حصول کے لئے نفسانی خواہشات پر گرفت (control) بھی ہے لیکن فطری جذبات کی تسکین کا سامان بھی، تزکیہ نفس کے لئے مشقتیں بھی ہیں لیکن نہ غیر فطری ریاضتیں ہیں اور نہ تپسائیں۔ البتہ آپ ﷺ کے اسوہ سے صحیح رُخ پر استفادہ کے لئے دو باتیں اہم ہیں۔ پہلی یہ کہ آپ ﷺ کی حیات طیبہ کے انفرادی و اجتماعی دونوں گوشوں سے متعلق سنت کے جو پہلو ہیں، ان سب پر عمل کی کوشش کی جائے۔ دوسرے یہ کہ سنت کے تمام اجزاء کے مابین نسبت و تناسب وہی قائم رہے جو رسول اللہ ﷺ کے معمولات میں تھا۔ اگر وہاں کوئی عمل تولد ہے تو اپنے معمولات میں بھی اُسے تولد ہی رکھا جائے۔ اگر اسے سیر کر دیا تو سیرت پر عمل کی صورت ہی بدل جائے گی۔ ہم بعض فروعی اور اختلافی نوعیت کی سنتوں پر تو بہت حساس ہو جاتے ہیں لیکن آپ ﷺ کی سیرت مبارکہ میں نمایاں ترین اور مسلسل نظر آنے والی سنتوں کو فراموش کر دیتے ہیں۔ آپ ﷺ کی سب کی بڑی اور موکد ترین سنت ہے دعوت و تبلیغ جس کا ہدف تھا اقامت دین یعنی اللہ کے دین کو غالب کرنا۔ ظہور نبوت کے بعد آپ ﷺ نے کسی غار یا خانقاہ میں بیٹھ کر چلہ کشی، مراقبہ یا ریاضتیں نہیں کیں بلکہ دعوت و تبلیغ کے ذریعہ لوگوں کو غفلت کے اندھیروں سے نکالا، منظم کیا اور باطل سے ٹکرا کر حق کا بول بالا کر دیا۔ دنیا میں لوگوں کو ایک عالمانہ نظام کی چھتری تلے سکون ملا اور آخرت کی تیاری کے لئے بھی ایک سازگار فضا فراہم ہو گئی۔ اللہ تعالیٰ ہمیں بھی آپ ﷺ کے مبارک اسوہ کی پیروی کی توفیق مرحمت فرمائے۔ اللہ کی رضا

اور محبت رہبانیت سے نہیں آپ ﷺ کی پیروی سے ملے گی:

قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ وَيَغْفِرْ لَكُمْ ذُنُوبَكُمْ

وَاللَّهُ غَفُورٌ رَحِيمٌ ﴿٣١﴾ (آل عمران: 31)

”(اے نبی!) کہہ دیجئے کہ اگر تم اللہ سے محبت کرتے ہو، تو محبت کے ساتھ میری پیروی کرو، اللہ بھی تم سے محبت کرے گا اور تمہارے گناہ معاف کر دے گا اور اللہ بخشنے والا مہربان ہے۔“

آیت کے اگلے حصہ میں فرمایا جو بھی نبی اکرم ﷺ پر ایمان لائے گا اور آپ ﷺ کی پیروی کرے گا، اُسے اللہ کی رحمت کے دو حصے ملیں گے۔ ایک اپنی انفرادی نیکی کا اور دوسرا دعوت و تبلیغ کی سنت پر عمل کر کے لوگوں کو حق کی راہ کی طرف لانے کا۔ حدیث مبارکہ ہے:

مَنْ سَنَّ سُنَّةً حَسَنَةً فَيَعْمَلْ بِهَا كَانَ لَهُ أَجْرُهَا، وَمِثْلُ أَجْرِ مَنْ عَمِلَ بِهَا لَا يَنْقُصُ مِنْ أَجْرِ رَهِمٍ شَيْئًا

”جس نے کسی بھلائی کو جاری کیا پھر اُس پر عمل کیا تو اُس کے لئے اجر ہے اور اُس کا اجر بھی ہے جس نے اس بھلائی پر عمل کیا بغیر عمل کرنے والے کے اجر میں کمی کیے

ہوئے۔“ (ابن ماجہ)

عیسائیوں سے خطاب کے حوالے سے انہیں خوشخبری دی جا رہی ہے کہ اگر وہ اللہ کے آخری رسول ﷺ پر بھی ایمان لے آئیں گے تو ان کے لئے رحمت کے دو حصے یعنی دوہرا اجر ہوگا۔ اس بشارت کا ذکر آیا ہے سورۃ القصص کی آیات 52 تا 54 میں:

الَّذِينَ اتَّبَعُوهُمُ الْكِتَابَ مِنْ قَبْلِهِ هُمْ بِهِ يُؤْمِنُونَ ﴿٥٢﴾ وَإِذَا يُنَادِي عَلَيْهِمْ قَالُوا آمَنَّا بِهِ إِنَّهُ الْحَقُّ مِنْ رَبِّنَا إِنَّا كُنَّا مِنْ قَبْلِهِ مُسْلِمِينَ ﴿٥٣﴾ أُولَٰئِكَ يُؤْتَوْنَ أَجْرَهُمْ مَرَّتَيْنِ بِمَا صَبَرُوا وَيَدْرُؤُونَ بِالْحَسَنَةِ السَّيِّئَةَ وَمِمَّا رَزَقْنَاهُمْ يُنفِقُونَ ﴿٥٤﴾

”جن لوگوں کو ہم نے اس سے پہلے کتاب دی تھی وہ اس پر ایمان لارہے ہیں۔ اور جب (قرآن) اُن کو پڑھ کر سنایا جاتا ہے تو کہتے ہیں کہ ہم اس پر ایمان لائے بیشک وہ

ہمارے رب کی طرف سے برحق ہے (اور) ہم تو اس سے پہلے بھی مسلمان تھے (یعنی تمام انبیاء پر ایمان رکھتے تھے)۔ یہ وہ لوگ ہیں کہ ان کو دگننا بدلا دیا جائے گا کیونکہ انہوں نے صبر کیا اور برائی کا بدلہ اچھائی سے دیتے ہیں اور جو (مال) ہم نے ان کو دیا ہے اُس میں سے خرچ کرتے ہیں۔“

مسلم شریف کی ایک روایت کے مطابق نبی اکرم ﷺ نے بھی اپنے ایک مبارک ارشاد میں اسلام قبول کرنے والے اہل کتاب کو دو ہرے اجر کی خوشخبری دی ہے:

ثَلَاثَةٌ يُؤْتَوْنَ أَجْرَهُمْ مَرَّتَيْنِ: رَجُلٌ مِنْ أَهْلِ الْكِتَابِ آمَنَ بِنَبِيِّهِ وَادْرَكَ النَّبِيَّ ﷺ فَأَمَّنَ بِهِ وَاتَّبَعَهُ وَصَدَّقَهُ، فَلَهُ أَجْرَانِ، وَعَبْدٌ مَمْلُوكٌ آذَى حَقَّ اللَّهِ تَعَالَى وَحَقَّ سَيِّدِهِ، فَلَهُ أَجْرَانِ، وَرَجُلٌ كَانَتْ لَهُ أُمَّةٌ فَغَدَاَهَا فَاحْسَنَ غَدَائِهَا ثُمَّ آذَبَهَا فَاحْسَنَ آذِبَهَا ثُمَّ اعْتَقَهَا وَنَزَّوَجَهَا، فَلَهُ أَجْرَانِ

”تین قسم کے لوگ وہ ہوں گے جنہیں (روز قیامت) دو ہرے اجر ملے گا۔ ایک اہل کتاب میں سے وہ شخص جو اپنے نبی پر ایمان رکھتا تھا اور اُس نے پایا نبی اکرم ﷺ کا زمانہ (جو اب قیامت تک کے لئے ہے) تو وہ آپ ﷺ پر ایمان لے آیا اور آپ ﷺ کی پیروی کی اور آپ ﷺ کی تصدیق کی تو اُس کے لئے دو ہرے اجر ہے۔ دوسرا وہ غلام جس نے حق ادا کیا اللہ تعالیٰ کا اور اپنے آقا کا بھی تو اُس کے لئے دو ہرے اجر ہے۔ تیسرا وہ شخص جس کی کوئی کینز تھی تو اُس نے اُسے اچھی غذا دی (یعنی عمدہ پرورش کی)، پھر اُس کی اچھی تربیت کی، پھر اُسے آزاد کر دیا اور اُس سے نکاح کر لیا تو اُس کے لئے بھی دو ہرے اجر ہے۔“

☆ اس آیت میں دوسری نوید یہ سنائی گئی کہ اللہ کے رسول ﷺ پر ایمان اور اُن کی پیروی اختیار کرنے کی صورت میں اللہ تمہیں وہ نور عطا فرمائے گا جس کی مدد سے تم چل سکو گے۔ اس بشارت کا تعلق دنیا سے بھی ہے اور آخرت سے بھی۔ ایمان سے وہ بصیرت باطنی حاصل ہوگی جو انسان کو صراطِ مستقیم پر چلنے کے لئے درکار ہے۔ سنت نبوی ﷺ وہ نور ہے

جو زندگی کے ہر معاملے میں کامل، معتدل اور متوازن رہنمائی عطا فرماتا ہے۔ خاص طور پر انقلابی جدوجہد کے دوران درپیش آنے والے مراحل کے لئے رہنمائی صرف اور صرف آپ ﷺ ہی کی سیرت سے ملے گی کیونکہ تاریخِ نبوت و رسالت میں آپ ﷺ ہی وہ واحد نبی ہیں جن کے ذریعہ ایک انقلابی عمل ابتدا سے آخر تک پایہ تکمیل کو پہنچا۔ آخرت کے اعتبار سے یہ وہ نور ہوگا جس کا ذکر اسی سورۃ کی آیت 12 میں آچکا ہے۔ وہ نور جس کے ذریعہ روز قیامت پل صراط کا کٹھن مرحلہ طے کر کے جنت کی لازوال نعمتوں تک رسائی حاصل ہو سکے گی۔

☆ آیت کے بالکل آخر میں تیسری بشارت دی گئی کہ اللہ اُن لوگوں کی تمام خطائیں معاف کر دے گا جو اللہ کے رسول پر ایمان لا کر آپ ﷺ کے نقش قدم پر چلیں گے اور اللہ تو ہے ہی بخشنے والا، رحم فرمانے والا۔ یہ خوشخبری مسلمانوں کے لئے بھی ہے اور بالخصوص اُن عیسائیوں کے لئے بھی جو آپ ﷺ کی تعلیمات پر ایمان لے آئیں کیونکہ آپ ﷺ نے حضرت عمرو بن العاصؓ سے اُن کے قبولِ اسلام کے وقت فرمایا:

أَمَا عَلِمْتُمْ أَنَّ الْإِسْلَامَ يَهْدِمُ مَا كَانَ قَبْلَهُ؟ وَأَنَّ الْهِجْرَةَ تَهْدِمُ مَا كَانَ قَبْلَهَا؟ وَأَنَّ الْحَجَّ يَهْدِمُ مَا كَانَ قَبْلَهُ؟

”کیا تم جانتے نہیں ہو کہ بے شک اسلام قبول کرنا پچھلے تمام گناہوں کو مٹا دیتا ہے؟ اور بے شک ہجرت کا عمل پچھلے تمام گناہوں کو مٹا دیتا ہے؟ اور بے شک حج کی عبادت پچھلے تمام گناہوں کو مٹا دیتی ہے؟“ (مسلم)

☆ آیت : 29 :

لِيَأْتِيَ الْعِلْمَ أَهْلُ الْكِتَابِ -- تا کہ اہل کتاب یہ نہ جانیں -- أَلَا يَقْدِرُونَ عَلَى شَيْءٍ مِّنْ فَضْلِ اللَّهِ -- کہ وہ اختیار نہیں رکھتے کچھ بھی اللہ کے فضل پر -- وَأَنَّ الْفَضْلَ بِيَدِ اللَّهِ -- اور بے شک فضل اللہ ہی کے ہاتھ میں ہے -- يُؤْتِيهِ مَنْ

يَشَاءُ -- وہ دیتا ہے اسے جسے وہ چاہے -- وَاللَّهُ ذُو الْفَضْلِ الْعَظِيمِ ﴿۱۴۳﴾ اور اللہ بڑے فضل والا ہے۔

سورہ حدید کی اس آخری آیت میں اہل کتاب کے لئے دلجوئی اور امید دلانے کا اُسلوب ہے۔ نبی اکرم ﷺ کی بعثت کے بعد اہل کتاب کو ان کے بعض جرائم کی وجہ سے امت کے منصب اور دنیا میں اللہ کی نمائندگی کی سعادت سے محروم کر دیا گیا اور ان کی جگہ نبی اکرم ﷺ پر ایمان لانے والوں کو یہ اعزاز بخشا گیا۔ سورہ بقرہ میں یہ مضمون بڑی تفصیل سے آیا ہے اور آیت 143 میں امت محمدیہ ﷺ کو امامت کے منصب پر فائز کرنے کا اعلان اس طرح کیا گیا:

وَكَذَلِكَ جَعَلْنَاكُمْ أُمَّةً وَسَطًا لِتَكُونُوا شُهَدَاءَ عَلَى النَّاسِ

وَيَكُونَ الرَّسُولُ عَلَيْكُمْ شَهِيدًا ﴿۱۴۳﴾

”اور اسی طرح ہم نے تمہیں ایک درمیانی امت بنایا کہ تم گواہ بن جاؤ لوگوں پر

اور رسول گواہ بن جائیں تم پر۔“

سورہ حدید کی اس آیت میں اہل کتاب کو امید دلانی گئی کہ وہ اللہ کی رحمت سے مایوس نہ ہوں۔ اللہ کو تم سے کوئی دشمنی نہیں ہے۔ تم اللہ کے آخری رسول ﷺ پر ایمان لا کر اور ان کی پیروی کر کے پھر سے امت کے منصب میں شریک ہو سکتے ہو اور اللہ کا فضل حاصل کر سکتے ہو۔ سورہ مائدہ آیات 65 اور 66 میں یہ مضمون اس طرح بیان ہوا:

وَلَوْ أَنَّ أَهْلَ الْكِتَابِ آمَنُوا وَاتَّقَوْا لَكَفَّرْنَا عَنْهُمْ سَيِّئَاتِهِمْ وَلَأَدْخَلْنَاهُمْ جَنَّاتِ النَّعِيمِ ﴿۱۴۴﴾ وَلَوْ أَنَّهُمْ أَقَامُوا التَّوْرَةَ وَالْإِنْجِيلَ وَمَا أُنزِلَ إِلَيْهِمْ مِنْ رَبِّهِمْ لَأَكَلُوا مِنْ فَوْقِهِمْ وَمِنْ تَحْتِ أَرْجُلِهِمْ

”اور اگر اہل کتاب ایمان لاتے اور اللہ کی نافرمانی سے بچتے تو ہم ان سے ان کی خطائیں دور کر دیتے اور ان کو ضرور نعمت کے باغوں میں داخل کرتے۔ اور اگر وہ قائم کرتے تورات اور انجیل کو اور جو (اور کتابیں) ان کے رب کی طرف سے ان پر نازل ہوئیں تو وہ کھاتے (اللہ کی

نعمتیں) اپنے اوپر سے اور اپنے پاؤں کے نیچے سے۔“

اللہ کا فضل اُس کے اپنے ہاتھ میں ہے اور اُس پر کسی اور کی اجارہ داری نہیں۔ اللہ جسے چاہتا ہے اپنے فضل سے نوازتا ہے۔ اپنے آپ کو حسن نیت اور پاکیزہ کردار سے فضل کا حق دار ثابت کرو، اللہ ضرور فضل سے نوازے گا، وہ بڑے فضل والا ہے۔ اُس کے فضل کو ہم اپنے حساب کتاب سے نہیں تول سکتے، نہیں ناپ سکتے۔ اللہ تعالیٰ ہمیں بھی اپنے فضل سے وافر حصہ عطا فرمائے، دین کا فہم دے، دین کے تقاضوں کا شعور بخشنے اور ان تقاضوں کو عملاً ادا کرنے کا عزم کر لینے کی توفیق عطا فرمائے۔ آمین































































































